



लोक साहित्य माला
दूसरी पुस्तक



लेखक
आचार्य नानाभाई

सस्ता साहित्य मण्डल
सर्वोदय साहित्य माला : अठहत्तरवाँ ग्रंथ

लोक साहित्य माला : दूसरी पुस्तक

[७८ : २]

महाभारत के पात्र

[पहला भाग]

लेखक

आचार्य नृसिंहप्रसाद कालिप्रसाद भट्ट

प्रस्तावना लेखक

वियोगी हरि

अनुवादक

बृहस्पति उपाध्याय

प्रकाशक

सस्ता साहित्य मण्डल, दिल्ली

प्रकाशक—

मार्तण्ड उपाध्याय,

मंत्री, सस्ता साहित्य मण्डल, दिल्ली

पहली बार : २०००

जून सन् १९३८

मूल्य

अठ आना

मुद्रक—

हिन्दुस्तान टाइम्स प्रेस,

नई दिल्ली

परिचय

प्रसिद्ध है कि जो भारत (महाभारत) में नहीं वह भारत भर (भारतवर्ष) में नहीं है। महाभारत हमारे साहित्य-मंदिर का कलश है। यह बृहद् ग्रन्थ इतिहास है, काव्य है, धर्मग्रन्थ है, बल्कि पाँचवाँ वेद है। आर्यावर्त के उत्थान और पतन दोनों ही प्रकरणों का इस महान् ग्रन्थ में बड़ी खूबी-के साथ दिग्दर्शन हुआ है। भारत की धर्मगर्भा तेजस्विनी सस्कृति आज लोप हो जाती, यदि भगवान् कृष्ण द्वैपायन महाभारत के अन्दर उसकी अमर प्रतिष्ठा न कर गये होते। इस 'जय' (महाभारत) की एक-एक पंक्ति में अधर्म और असुन्दर पर किस प्रकार विजय प्राप्त की जासकती है इसका सनातन सदेश मानव-कुल को दिया गया है। जिस ग्रन्थ का एक भाग भगवद्गीता हो उसकी महत्ता के विषय में कुछ लिखना व्यर्थ-सा मालूम देता है।

महाभारत महान् है—इतना महान् कि उसका समुचित अध्ययन करना कठिन-सा है। विदेशी भाषाओं में भी महाभारत के कई संस्करण प्रकाशित हुए हैं, भारतीय भाषाओं में तो, बल्कि कहना चाहिए कि उतना अच्छा प्रयास अबतक नहीं हुआ है। खासकर इस ग्रन्थ की मीमांसा या विवेचना, एकाध निबन्ध को छोड़कर कुछ बहुत गंभीरता से नहीं हुई है। प्राचीन टीकाएँ आधुनिक युग के अनुकूल नहीं बैठती। वैज्ञानिक विश्लेषण के बगैर हमें आज कोई भी पुरानी चीज़ पूरा-पूरा संतोष नहीं देती। राम और कृष्ण की अमर कथाओं को भी हम आज केवल कथा के रूप में नहीं देखना चाहते। यद्यपि मैं इस बात का विरोधी हूँ कि प्राचीन-से-प्राचीन कथाओं का मेल माध्यमिक काल या आधुनिक काल की आवश्यकताओं के साथ जैसे-तैसे बिठाया जाय, जैसे तुलसीदास को हिन्दू-संगठन का लोकनेता कहा जाय या गीता के श्लोको

मे से आतकवाद का समर्थन खोजने की चेष्टा की जाय । फिर भी इतना मैं मानता हूँ कि एक युग की कड़ियाँ दूसरे युग की कड़ियों से जुड़ी हुई होती हैं । और हम जिस युग में पैदा हुए हैं उसमें भी हम रामायण और महाभारत से मुक्ति-सदेश प्राप्त कर सकते हैं । लोकमान्य तिलक ने गीता से आतकवादियों को सतोष देने के लिए कोई ऐसा मसाला नहीं ढूँढ निकाला है कि जिसके कारण उनकी आँखें गीता पर गड़ जायँ । लेकिन अपनी अपूर्व प्रतिभा के बल पर गीता को कोरे पाठ-पूजन के दायरे से बाहर निकालकर आधुनिक और भावी युग को सन्तोष दिलानेवाली एक अनुपम पुस्तक के रूप में जरूर हमारे सामने रख दिया है ।

महाभारत का भीम कलेवर देखकर ही लोग प्रायः घबरा जाते हैं । किसी-किसी को उसमें असंगति दोष भी नजर आता है । जरूरत इस बात की है कि महाभारत को ऐसे रूप में जनसाधारण के सामने रखा जाय कि आधुनिक युग उसमें अनुकूलता देख सके और सतोष तथा मार्ग-दर्शन भी उससे प्राप्त हो सके । महाभारत के एक-एक पात्र पर हृदयार्कषक विवेचन किया जाय । वर्णन करने का ढग अपना हो, पर रंग वही बना रहे । बच्चों के लिए वह कहानी का मजा दे, युवकों को क्रान्ति का दर्शन कराये, वृद्धों की विवेचना-शक्ति को आहार दे, तो समझना चाहिए कि वाङ्मय के मंदिर में हमने महाभारत का यथेष्ट आदर किया और मानवजाति को आर्यावर्त की सस्कृति का यथेष्ट दान भी दिया ।

सतोष की बात है कि इस प्रकार के प्रयत्न का श्रीगणेश हो चुका है । भावन्नगर (काठियावाड़) की सुप्रसिद्ध शिक्षण-संस्था दक्षिणामूर्ति विद्यामन्दिर के आचार्य श्री नृसिंहप्रसाद कालिप्रसाद भट्ट ने महाभारत के सुविख्यात तेरह पात्रों पर बड़े आकर्षक ढग से ग्यारह पुस्तकें लिखी हैं, और वे दक्षिणामूर्ति प्रकाशन-मंदिर से प्रकाशित हुई हैं । शैली में

निश्चय ही चमत्कार है। यत्र-तत्र हमारे राष्ट्रनिर्माण के कार्य में सहारा देनेवाले अनेक सुन्दर और तेजस्वी वाक्य इन पुस्तकों में आये हैं। धर्म और अधर्म का, कर्तव्य और अकर्तव्य का, हिंसा और अहिंसा का, नीति और अनीति का इस खूबी और सादगी से विवेचन किया गया है कि मुह से हठात् साधुवाद निकल आता है।

‘सस्ता साहित्य-मण्डल’ की सूक्ष्म दृष्टि ‘दक्षिणामूर्ति’ के इस साहित्य पर पड़ी और यह बड़े सतोष की बात है कि ‘मण्डल’ ने महा-भारत के तीन पात्रों की कहानियाँ हिन्दी-पाठकों के लिए भी प्रस्तुत कर दी हैं। अनुवाद अच्छा हुआ है और उसमें मूल के प्रवाह और शैली की रक्षा का पूरा प्रयत्न किया गया है लेकिन ऐसा करते हुए शायद असावधानी से कहीं-कहीं पर ठेठ गुजरातीपन आ गया है। फिर भी कानों को यह दोष खटकेगा नहीं।

कर्ण, पाँचाली और दुर्योधन इन तीन पात्रों की कथाओं का प्रस्तुत पुस्तक में सकलन है। रामायण के सबन्ध में जब हम कुछ सोचते या पढ़ते हैं तब प्रायः राम और सीता ये दो ही पात्र हमारे सामने आते हैं और आने ही चाहिये। किन्तु रावण को तो हम दुरात्मा के ही रूप में देखने के आदी हो गये हैं। इसी तरह दुर्योधन का भी एक दुष्ट और अधम राजा के रूप में ही हमें दर्शन होता है। यद्यपि रावण भी महात्मा था और दुर्योधन भी एक महावीर और धर्माचारी भी था। समीक्षा की दृष्टि से हम देखें तो महाभारत को पूर्ण बनाने के लिए जितनी आवश्यकता युधिष्ठिर, अर्जुन और कृष्ण की है उतनी ही आवश्यकता दुर्योधन, कर्ण और द्रोण की भी है। दुर्योधन का विश्वास ईश्वर की सत्ता और ईश्वर की इच्छा पर, युधिष्ठिर और अर्जुन की अपेक्षा, कुछ अधिक ही था। रणभूमि में पड़ा हुआ आहत दुर्योधन कहता है —

“दूसरो को धोखा दिये बगैर जैसा मैं था वैसा ही दिखाने का जीवन भर मैंने प्रयत्न किया है, और इसीसे मुझे शान्ति है । पांडवो ने धर्म का ढोंग करके लोगो में प्रतिष्ठा प्राप्त की और आज कौरवो का साम्राज्य भी प्राप्त करेगे । लेकिन गुरु-पुत्र, मनुष्य-मात्र के हृदय में परमेश्वर ने धर्म और अधर्म को नापने का जो विचित्र यंत्र रक्खा है उस यंत्र की बताई हुई बात कभी झूठी नहीं होती । ससार में अगर ईश्वर जैसी कोई वस्तु होगी, तो याद रखना अवस्थामा, मैं तो आज क्षत्रियो के बिस्तर पर सोकर स्वर्ग में जाता हूँ, लेकिन यह सनातन ब्रह्मचारिणी पृथ्वी के पति पांडव भी अन्त में मेरी ही दशा को प्राप्त होंगे ।”

यह किसी दुरात्मा के नहीं किसी महात्मा के ही उद्गार हो सकते हैं । और व्यास जैसे धर्म-व्याख्याता की लेखनी से ही इस प्रकार शत्रु के प्रति भी पूर्ण अहिंसक की दृष्टि रखकर आदर-भाव प्रगट किया जा सकता है ।

यह छोटी-सी पुस्तक हिन्दी-ससार का समुचित प्रेम और आदर पायेगी, ऐसा मेरा विश्वास है ।

हरिजन कालोनी, किंग्सवे
दिल्ली ।

वियोगी हरि

पात्र-परिचय

१. सूतपुत्र कर्ण

१-६४

राधेय—अगराज—‘मैं सूतपुत्र को नहीं वरूँगी’—परशुराम का
शाप—जननी के पास—दानवीर—सेनापति कर्ण—कर्ण का पतन—
निवापाञ्जली

२. पांचाली

६५-१३७

बदला ! बदला !!—पांचाली—पाच भाइयों की पत्नी—
इन्द्रप्रस्थ की महारानी—वस्त्रहरण—शठ प्रति—?—सैरन्ध्री—
गुरुपुत्र का वध—काल के खिलौने

३. दुर्योधन

१३६-२०३

धृतराष्ट्र का पुत्र—चडाल चौकड़ी—युद्ध की तैयारी—सधि के
समय—सेनापति पितामह के पास—गदा-युद्ध—जीवन की अतिम
घड़ी

सूतपुत्र कर्ण

: १ :

राधेय

अधिरथ धृतराष्ट्र का रथ हाँकनेवाला था। उसकी स्त्री का नाम राधा था।

उस ज़माने में रथ हाँकने का पेशा करनेवाले सूत जाति के लोग होते थे। लेकिन युद्ध के समय रथ हाँकने का काम इतनी जिम्मेदारी का समझा जाता था कि कई बार बड़े-बड़े समर्थ पुरुष इस काम में गौरव मानकर इसे अपनाते थे। श्रीकृष्ण स्वयं अर्जुन के सारथि हुए और मद्र देश के राजा शल्य ने सूतपुत्र कर्ण का रथ हाँका था; ये इस बात के सुप्रसिद्ध उदाहरण हैं।

राधा के कोई सन्तान नहीं थी। सारी जिन्दगी भर उसने न जाने कितने व्रत किये, तीर्थयात्राये कों, मिन्नते मानीं, उपचार किये लेकिन ईश्वर ने राधा की गोद नहीं भरी। बिना संतान के राधा का जीवन सूना सा बन गया। किसी बालक को गोद लेकर भी राधा अपना मन समझा सकती थी लेकिन किसीका बालक इतना फालतू हो तब न !

एक रोज शाम को अधिरथ बाहर से घर आया। राधा अंदर भोजन बना रही थी।

“राधा, राधा, यह देख में तेरे लिए एक खिलौना लाया हूँ।” अधिरथ ने पुकारा।

“जब खिलौने से खेलनेवाला ही कोई नहीं है तो ऐसे खिलौनों से क्या लाभ ?” राधा रसोई घर के अंदर से एक लंबी सांस लेकर बोली ।

“पर तू देख तो सही । यह खिलौना तो बहुत ही सुन्दर है ।”

“इससे भी सुन्दर-सुन्दर खिलौने तुम लाये हो लेकिन ये खिलौने तो मेरे दिल को जलाते हैं । तुम पुरुष लोग यह महसूस नहीं कर सकते । अंतर का स्नेह पान कराने के लिए कोई बालक न हो तो स्त्री का हृदय कैसा सूख जाता है, इसका अनुभव तो अगले जन्म में जब स्त्री होओगे तब तुमको होगा ।”

“पर जीजी,” राधा की बहन बोली—“यह तो सचमुच बड़ा सुन्दर है तुम्हें बहुत अच्छा लगेगा ।”

“ऐसे निर्जीव मिट्टी के पुतलों को जीवित मानकर अपना दिल बहलाने जैसी बालक अब मैं नहीं रही । अधिरथ, मुझसे मजाक न किया करो और मैं कहे देती हूँ कि अब आगे से ऐसे निर्जीव पुतले मेरे लिए मत लाया करो ।” राधा उदास होकर बोली । उसका गला भर गया ।

“पर बहन इस पुतले के अंदर तो जीव है ।”

“ऐं जीव है ? सच कहती हो—?” कहकर रसोई घर में से राधा दौड़ती हुई बाहर निकली । अधिरथ के हाथ में बालक देखकर राधा तो दिङ्मूढ़ बन गई ।

“अधिरथ, मैं यह क्या देख रही हूँ ?”

“तुम्हीं बताओ कि तुम क्या देख रही हो ।”

“तुम्हें यह कहाँसे मिला ?”

“तुम्हीं बताओ ?”

“तुम्हारे हाथ में तो बालक है । भगवान् ने सचमुच मेरे लिए यह खिलौना भेजा है ? अधिरथ, यह स्वप्न तो नहीं है ? मेरी आँखें मुझे धोखा तो नहीं दे रही हैं ? देखो मुझे धोखा मत देना ।”

“नहीं नहीं । मेरे हाथ में यह बालक है और इसे मैं तुम्हारे ही लिए लाया हूँ । यह लो ।”

राधा तो पागल जैसी हो गई । उसने जल्दी से बालक अपने हाथ में ले लिया । उसे अपनी छाती से चिपका लिया । उसका सिर सूँघा, उसकी आँखों पर धीरे से चुम्मा लिया और उसके सारे शरीर पर अपना कोमल हाथ फेरा ।

“बेटा, तुने मेरे घर में उजाला कर दिया । इस अधरे कमरे में दीया जला दिया है । वहन जाओ आज सारे मुहल्ले मे शकर बाँटो ।”

“लेकिन अधिरथ यह तो बताओ कि तुम्हें यह मिला कहाँ से ?” राधा की वहन ने उत्सुकता से पूछा ।

“हाँ, हाँ, बेटा तू कहाँ से आया ? बतावेगा ?” राधा ने लाड से बालक की ओर देखकर प्रश्न किया !

अधिरथ बोला—“मैं अमी शाम को नदी के किनारे घूम रहा था कि नदी के प्रवाह मे मैंने कुछ तैरता हुआ देखा ।”

“ऐं—क्या कहा ? इसे किसीने वहा दिया था ?”

“नहीं, पहले मेरी बात तो सुन । पहले तो मुझे ऐसा लगा कि शायद कोई मुरदा होगा या कोई लकड़ी होगी । लेकिन जब मैं पास गया तो देखा कि एक पेटी बही जा रही है ।”

“फिर ।”

“नदी के प्रवाह के साथ पेटी धीरे-धीरे बह रही थी । मैंने सोचा कि देखूँ इस पेटी के अन्दर क्या है ?” लेकिन पेटी दूर थी । उसके पास जाने लगा । तो पानी ज्यादा गहरा होने लगा ।”

“तो फिर क्या तुम अन्दर कूद पड़े ?”

“नहीं मैं किसी रस्सी या लम्बे बाँस की खोज में इधर उधर देखने लगा । पर कहीं कुछ दिखाई न दिया ।”

“तो इतने में तो पेटी कहाँ की कहाँ निकल गई होगी ।”

“तब मैं निराश होकर सूर्य भगवान् की तरफ़ देखने लगा । इतनेमें तो पेटी किनारे आ लगी और मेरे पैर से टकराई ।”

“ओह तो ऐसा कहो न कि सूर्य भगवान् ने ही इसे मेरे लिए भेजा है । नहीं तो तुम क्या ला सकनेवाले थे । लेकिन पेटी में पानी न भर गया होगा ?”

“नहीं पेटी की दरारों में मोम भरा हुआ था । इससे अन्दर पानी की एक वूँद भी नहीं जा सकी ।”

“इसे पेटी में रख कर बहा देनेवाली जनेता (माता) को भी तो हृदय होगा न ।”

“पेटी के ऊपर कुंकुम के छीटे लगे हुए थे और वह चारों ओर मजबूत रस्सी बँधी हुई थी ।”

“तो मालूम होता है बड़ी सावधानी से सब काम किया गया था।”

“ज्यों ही मैंने पेट्टी खोली तो देखा कि उसमें एक बालक अंगूठा चूसते हुए पड़ा था।”

“तो उसमें यही था ?”

“हाँ, यही।”

“वेटा, तेरे इन सुनहले बालों पर मैं कितनी बार बार जाऊँ ?”

“राधा, इससे भी ज्यादा आश्चर्य की बात तो यह है इसके शरीर पर जो कवच है वह जन्म से ही इसकी चमड़ी के साथ जुड़ा हुआ है।”

“कान इसके कितने सुन्दर हैं। और दोनों कान में इसके ये कुण्डल किसने पहनाये होंगे ?”

“ये कुण्डल भी जन्म से ही आये मालूम होते हैं। देख तो कान से ये अलग ही नहीं होते।”

“अधिरथ, जन्म से कवच और कुण्डल लेकर पैदा होनेवाले किसी मानवी को आपने देखा है ?”

“मानवी सृष्टि में तो यह बात असम्भव है। इसी कारण मुझे तो यह बालक देवपुत्र मालूम होता है। हम बड़े भाग्यशाली हैं जो यह हमें मिला।”

“वेटा, देवों के भवनों को छोड़कर क्या तू मेरे लिए यहाँ आया है ? हे देवता गण ! आप अपने इस बालक की रक्षा करना।”

“बहन, तो चलो हम इसका नाम रखें।”

“तो तू ही नाम रख। तू तो इसकी मौसी है न ?”

“बोलो, अधिरथ क्या नाम रखें ?”

“जो तुमको अच्छा लगे।”

“मुझे तो इसके ये सोने के कुण्डल अच्छे लगते हैं, इस कारण इसका नाम ‘वसुपेण’ रखना चाहती हूँ।”

“अच्छा तो इसका नाम वसुपेण ही रहा।”

“आ बेटा ! आज तक लोग मुझे केवल राधा ही कहते थे। अब तो वसुपेण की माँ कहकर पुकारेंगे। बेटा तूने मुझे माँ बना दिया।” राधा की आँखों से आँसू की एक बूँद टपक पड़ी।

यह राधेय ही हमारी कथा का कर्ण। बड़ा होने पर राधेय ने इन्द्र को अपने कवच और कुंडल दान कर दिये थे, इसकारण वह कर्ण कहलाया। इतिहास इस कर्ण के नाम से पहचानता है।

‘अंगराज’

“विदुर !” प्रज्ञाचक्षु धृतराष्ट्र बोले ।

“जी, महाराज ।”

“अब तुम जल्दी करो । मेरे पुत्रों और पाण्डवों ने अपना अभ्यास समाप्त कर लिया है इसलिए उनकी परीक्षा देखने की मेरी बड़ी इच्छा है ।”

“लेकिन आप यों भी देख कहाँ सकते हैं ?”

“यह तो ठीक है लेकिन तुम देखोगे, हमारे पितामह देखेंगे, कृपाचार्य देखेंगे, हमारी सारी प्रजा देखेगी, तो यह सब मेरे देखे बराबर ही है । तुम भीष्म पितामह के साथ रहकर इस परीक्षा के लिए जगह वगैरा तैयार कराओ । देखना ज़मीन बिल्कुल सपाट, बना भाँड़-भाँवर की और देखनेवालों को मनोहर लगे ऐसी होनी चाहिए ।” धृतराष्ट्र बोले ।

“फिर उस भूमि का खात-मुहूर्त कौन करेंगे ?”

“हमारे पितामह । भीष्म स्वतः हल से उस ज़मीन की सीमा बाँधेंगे । और उस सीमा में आप रंगभूमि बनायेंगे ।”

“ठीक, मैं समझ गया ।”

“यह भी खयाल मे रखना कि कुमारों की शस्त्रास्त्र विद्या के

प्रदर्शन के लिए काफ़ी ज़मीन खुली और चौड़ी रहे । और बाक़ी प्रेक्षकों के लिए भी थोड़ा भाग अलग रखना ।”

“हाँ यह मेरे खयाल में है ।”

“नहीं, केवल यही नहीं । प्रेक्षकों में मैं, तुम, भीष्म पितामह, कृपाचार्य आदि सब पुरुष वर्ग होंगे । स्त्री वर्ग के लिए अलग मंचान बनाना । कुन्ती, गांधारी वगैरा सब स्त्रियाँ भी आयेंगी । इसके अलावा नगर के चातुर्वर्ण्य के लिए भी अच्छी व्यवस्था करना । भविष्य में जिस प्रजा पर ये बालक राज्य करेंगे उनकी शिक्षा-दीक्षा आदि वह अच्छी तरह आज देखले यह मैं चाहता हूँ ।”

“अच्छी बात । यह सारी व्यवस्था मैं कर लूँगा ।”

“इसके अलावा गाँव के श्रीमन्त लोग अपने-अपने ख़ीमे अलग लगाने की माँग करेंगे सो उनके लिए भी ज़मीन की व्यवस्था पहले से ही कर रखना जिससे बाद में अड़चन न पड़े ।”

“अच्छी बात है ।”

“जो मुझे सूझा वह मैंने तुमको बतला दिया । बाक़ी तुम अपनी बुद्धि से विचार करके ठीक कर लेना । और कुतूहल के पुत्रों को शोभा देने योग्य इस जलसे की व्यवस्था करना ।”

x x x x

परीक्षा का दिन आया । हस्तिनापुर के पास ही के मैदान में रंगभूमि तैयार हो गई । तोरण और पताकायें हवा में लहरा रही हैं । अन्दर और बाहर सब तरफ़ के रास्तों पर पानी का छिड़काव हो रहा है । दर्शकों की रंगभूमि, श्रीमन्तों के ख़ीमे, और शिष्टजनों

के आसन, स्त्रियों के मंच आदि सब धीरे-धीरे खचा-खच भरे जा रहे हैं। और लोग आतुरता से कुमारों की राह देख रहे हैं। भीष्म आगये हैं, कृपाचार्य आगये हैं, धृतराष्ट्र और विदुर भी आगये हैं, कुन्ती और गांधारी भी और स्त्रियों को लेकर अपने मंचपर आ बैठी है। नगर के सब वर्ण रंग-बिरंगे वस्त्र धारण कर आगये हैं।

इतने में दरवाजे में से द्रोणाचार्य ने प्रवेश किया। हवा में लहराती हुई उनकी सफेद ढाढ़ी और उतनी ही श्वेत उनकी मूंछें और सिर के बाल, घुटनों तक पहुँचनेवाले लम्बे-लम्बे हाथ, धीर और वीर चाल, मजबूत स्नायु, साथ में अश्वत्थामा और पीछे-पीछे उल्लते खूनवाले युवक कुमार। इन सबको आते देखकर सारा मण्डप तालियों की गड़-गड़ाहट से गूँज उठा। द्रोण ने आकर सारी सभा का वन्दन किया और बोले :—

“पितामह, महाराज धृतराष्ट्र और दर्शक गण। इतने दिनों में मैंने इन राजकुमारों को जो शिक्षा दी है इसे ये सब आपके सामने बतावेंगे। इन कुमारों के क्षात्र तेज को ज्यादा-से-ज्यादा चमकाने का मैंने प्रयत्न किया है। आप सब आज मेरे प्रयत्न की परीक्षा करें यही मेरी प्रार्थना है। मेरा विश्वास है कि मेरे ये शिष्य मुझे यश देंगे।”

इसके बाद कुमार अपनी-अपनी विद्याये रंगभूमि पर दिखाने लगे। तलवार और भाले के खेल से लगाकर बड़े-बड़े अस्त्रों के साधने के खेलों तक सब विद्यार्थे सबों ने बताईं। युधिष्ठिर,

दुर्योधन, भीम, दुःशासन, विकर्ण सहदेव, सबने क्रम-क्रम से शस्त्रास्त्रों के प्रयोग किये और प्रेक्षकों के मन को हर लिया। इतनी सामान्य परीक्षा हो जाने के बाद भीम और दुर्योधन आगे आये। दोनों जवान थे। दोनों शरीर से मजबूत थे। दोनों लंगोट कसे हुए थे। दोनों के हाथों पर चमड़े के पट्टे बंधे हुए थे। दोनों के हाथ में एक-एक गदा घूम रही थी। धीरज और चतुराई से दोनों अपने-अपने पैतरे बदल रहे थे। शेर के समान एक-दूसरे पर बार करने का लग देखते थे और पर्वत जैसी ढाल पर दोनों एक दूसरे का बार भेल रहे थे। दर्शक थोड़ी देर के लिए स्थिर होगये। दोनों की तारीफ़ करने लगे। धीरे-धीरे आपस में दल बनने लग गये। इतने में द्रोणाचार्य न इशारा किया और गदा-युद्ध समाप्त हुआ।

दुर्योधन और भीम के जाने के बाद अर्जुन आया। अर्जुन तो द्रोणाचार्य का सबसे प्रिय शिष्य। अर्जुन की मेधा, उसकी तीव्र बुद्धि उसकी चालाकी, उसका उद्योग, उसकी निष्ठा इन सबने द्रोणाचार्य को मुग्ध कर लिया था। और द्रोणाचार्य ने अपनी सारी विद्या को अर्जुन में उंडेलने का पूरा प्रयत्न किया था। कुन्ती का पुत्र अर्जुन जब सामने आया तो ऐसी तालियाँ बजीं कि कुछ पूछो मत। गांधारी कुन्ती से पूछने लगी, धृतराष्ट्र विदुर से पूछने लगे और दर्शक थोड़ी देर के लिए खड़े हो होकर अर्जुन को देखने लगे।

इतने में द्रोणाचार्य की आज्ञा मिली और अर्जुन ने अपना पराक्रम दिखाना शुरू किया। क्या तो उसकी विद्या और क्या उसका कौशल। एक क्षण में अग्न्यास्त्र छोड़कर आग लगा देता

है तो दूसरे ही क्षण वरुणास्त्र से उसे बुझा देता है। कभी ज़रा सा बन जाता है तो कभी विराट् स्वरूप धारण कर लेता है। कभी पर्वतों को चकनाचूर कर देनेवाले बाण छोड़ता तो कभी छोटे-छोटे अंडों और कोमल फलों को बीध डालता। कभी बैल के सींग में बारीक सा छेद करके उसमें से बाणों को निकालता तो कभी बिजली के समान कड़कड़ाहट करनेवाले मेघास्त्र छोड़ता।

दर्शकवर्ग थोड़ी देर के लिए तो ऐसा स्तब्ध हो गया मानों किसीने चित्र खींच दिया हो। कुंती के हृदय में उत्साह समाता न था। भीष्म, कृपाचार्य आदि अर्जुन और द्रोण की तारीफ़ करने लगे। और द्रोणाचार्य को स्वयं ऐसा लगा मानों उनका आचार्यत्व सफल हो गया है। उनके दिल को बड़ी तसल्ली हुई।

अर्जुन ने अपना काम समाप्त किया। चारों भाई अर्जुन के चारों ओर इकट्ठे हो गये। अर्जुन ने पहले जाकर गुरु द्रोणाचार्य को प्रणाम किया। और उनका आशीर्वाद प्राप्त किया। दुर्योधन और उसके भाई एक कोने में खड़े-खड़े यह सब देख रहे थे।

इतने में दरवाजे में एक बड़ा भारी धड़का हुआ।

“यह क्या हुआ ? यह आवाज कैसी ?

सबकी आँखें एक साथ दरवाजे की तरफ़ गईं ही थी कि इतने में एक युवक हाथों में शस्त्रास्त्र लेकर अंदर आ जाता है और रंग-भूमि की तरफ़ डलंकार कर बोलता है—

“अर्जुन तूने जो-जो पराक्रम यहाँ बताये हैं वे सब और उनसे भी ज्यादा मैं कर बताता हूँ। ले तू देख।”

ऐसा कहकर वह युवक तो अपना पराक्रम बताने लगा। उसे देखकर सारी सभा एकदम चकित हो गई। द्रोणाचार्य देखते रह गये, अर्जुन और पाण्डव देखते रहे; दुर्योधन देखता रहा; भीष्म पितामह और कृपाचार्य भी देखते रहे।

अभी दर्शक लोग आश्चर्य मुक्त हुए ही न थे कि उस युवक ने फिर गर्जना की—

“हे अर्जुन ! तू इन सब कुमारों में श्रेष्ठ गिना जाता है। गुरु द्रोणाचार्य तुझे अपना पट्ट शिष्य मानते हैं। इसलिए मैं तुझे अपने साथ द्वन्द्वयुद्ध के लिए निमंत्रण देता हूँ। इसे स्वीकार करो और मेरे साथ द्वन्द्व युद्ध करो।”

युवक के गर्जन से दुर्योधन के मन में बड़ा आनंद हुआ। वह सोचने लगा “ठीक। अब ज़रा अर्जुन का पानी उतरेगा।” भीम और सहदेव उस युवक की ओर कठोर निगाह से देखने लगे। द्रोणाचार्य को यह रंग में भंग होने जैसा लगा। दर्शक लोग भी ऊँचे-नीचे होने लगे और इसका परिणाम क्या होता है यह जानने के लिए उत्सुक होने लगे।

इतने में कृपाचार्य खड़े हुए और बोले—

“हे युवक यह अर्जुन महाराज पाण्डु और कुंति का पुत्र है। वह वर्ण से क्षत्रिय है और द्रोणाचार्य का शिष्य है। इसलिए उसके साथ द्वन्द्व युद्ध में उतरने के लिए यह आवश्यक है कि तू अपने कुल और जाति का सबको परिचय करा।”

कृपाचार्य के ये वचन सुनकर युवक थोड़ी देर के लिए भौंठा

पड़ गया । लेकिन मध्यान्ह के आकाश की ओर नज़र ढालकर वह तुरंत ही सीधा खड़ा होगया और बोला—

“यह रंगभूमि केवल क्षत्रिय के लिए ही नहीं है । यहाँ तो जो पराक्रम करके दिखावेगा वही क्षत्रिय है । अर्जुन अगर सच्चा क्षत्रिय-पुत्र है तो आजाय मेरे सामने । उसमें क्षत्रिय का खून है यह कहने से क्या होनेवाला है । इस प्रकार खून का अभिमान तो जंगली पशुओं को ही शोभा देता है । मुझे विश्वास है कि अर्जुन ऐसे डरपोक पुरुषों के विचारों का अनुसरण नहीं करेगा । मैं मानता हूँ कि अर्जुन सच्चा मर्द है ।”

युवक के ये वचन दुर्योधन के कान में अमृत के जैसे लगे । उसने अपने सब आदमियों को लेकर उस युवक को घेर लिया । इतने में भीम जोर से गरज उठा—

“ओ मर्द की पूँछ ! अपना वर्ण तो पहले बता । अर्जुन राजपुत्र है । राजपुत्र चाहे किसी राहचले मिखारी के साथ द्वन्द्व युद्ध में नहीं उतरा करते । आया है अपना पराक्रम जताने ।”

भीम के वचन सुनते ही दुर्योधन छाती तानता हुआ अपने आदमियों के झुण्ड में से बाहर आया और कहने लगा—

“यह युवक राजा नहीं है केवल इसी कारण अर्जुन द्वन्द्व युद्ध में नहीं उतर रहा है । तो मैं इसे अंग देश का राजा बनाता हूँ ।” यह कहते ही वहीं का वहीं दुर्योधन ने उसे कुंकुम का टीका काढ़कर उसे ‘अंगराज’ के नाम से पुकारा ।

सभा में हाहाकार होगया । कोई तो अर्जुन की और कोई

उस नये युवक की, कोई दुर्योधन की और कोई भीम की तारीफ़ करने लगे। स्त्रियों के मंच पर कुती बैठी हुई थी। उन्होंने जब यह दृश्य देखा तो उनकी आँखों के नीचे अंधेरा छा गया और वेहोश होकर वहीं गिर पड़ीं।

इसी बीच हाथ में चावुक लेकर अधिरथ सभा में आया और यह जानकर कि उसका पुत्र वसुपेण अंग देश का राजा हो गया है तो वह खुश-खुश होता हुआ उसके पास गया और उसे छाती से लगा लिया। जब लोगों को यह मालूम हुआ कि यह युवक और कोई नहीं परंतु राधा का पुत्र है तो उनके आश्चर्य का ठिकाना न रहा।

भीम यह सब देखकर बोला—

“अरे सूतपुत्र ! अपने पिता के हाथ में से चावुक लेकर रथ हाँक भाई रथ ! ये शस्त्र तुम्हारे हाथ में शोभा नहीं देते। सन्चे क्षत्रिय तेरे साथ युद्ध करने में अपनी हीनता मानते हैं।”

“भीमसेन अब चुप भी रहो। महापुरुषों और नदियों के मूल को खोजना बड़ा कठिन है। तुम पाण्डव ही किस प्रकार पैदा हुए हो यह किससे छिपा है। इस बात को आगे न बढ़ाने में ही कल्याण है।” दुर्योधन ने जवाब दिया।

इसी बीच भीष्म, कृपाचार्य, धृतराष्ट्र आदि खड़े हुए और सभा बिखरने लगी। गांधारी को लेकर कुन्ती घर गई। पाण्डवों को लेकर द्रोण घर गये। दर्शक वर्ग धीरे-धीरे खिसकने लगा। केवल कर्ण और कौरव ही वहाँ रह गये थे।

“कुमार दुर्योधन, मैं आपका बड़ा आभारी हूँ। मैं सूतपुत्र हूँ

इसका विचार न करके मुझे अंगदेश का राजा बना दिया और मेरी प्रतिष्ठा कायम रखी इसके लिए मैं आपका जन्म भर का ऋणी हो गया हूँ।”

कर्ण से आलिंगन करता हुआ दुर्योधन बोला—

“इसमें मैंने कुछ नहीं किया। क्षत्राणी के पेट से जन्म लिया इसलिए कोई बड़ा और दूसरी माँ के पेट से जन्म लिया इसलिए कोई छोटा, यह बात ही मैं सहन ही नहीं कर सकता। जो ऊँचा काम करेगा वह ऊँचा और जो नीच काम करेगा वह नीचा। मैं तो यह मानता हूँ।”

“फिर भी आपने मेरा पक्ष लिया इसलिए मैं तो आपका आभारी ही हूँ और आप जो कहो वह करने को तैयार हूँ।”

“मैं किसी चीज का भूखा नहीं हूँ। मुझे तो सिर्फ आपकी मित्रता चाहिए।”

“यह आप क्या कहते हैं ? मित्रता तो है ही। कहां राधा का पुत्र मैं और कहां धृतराष्ट्र के कुंवर आप ! कहां तो यह रंगमंडप और परीक्षा का समय और कहां एकाएक मेरा यहाँ आजाना, और फिर कहां मैं और कहां अंगदेश का राज्य। कहीं हमारे इसप्रकार इकट्ठा होने में ईश्वर का कोई संकेत तो नहीं है ? मुझे आपकी मैत्री का शुभ अवसर मिले इसलिए शायद ईश्वर ने मुझे यहाँ भेजा हो ? मैं आपको यह वचन देता हूँ कि यह कर्ण आज से दुर्योधन का मित्र है। सूर्य भगवान् को साक्षी में रखकर की गई यह मैत्री अखंड रहे।”

इतना कहकर कर्ण ने अपना हाथ दुर्योधन के हाथ पर रखा। सब कौरव अपने इस नवीन भाई को हर्ष से बधाई देने लगे और इसी खुशी में मन में अनेक मनसूबे बाँधते हुए वे रंग मंडप से घर आये।

: ३ :

‘मैं सूतपुत्र को नहीं वरूँगी !’

राजा द्रुपद की पुत्री द्रौपदी का स्वयंवर था। द्रौपदी द्रुपद राजा के यज्ञ में से उत्पन्न हुई थी। उसका भाई भी उसी यज्ञ की अग्नि में से खड्ग-कवच और धनुष-बाण लेकर ही जन्मा था।

स्वयंवर में देश-विदेश के राजा आये थे दुनिया के मशहूर नट और वैतालिक, पौराणिक, मल्ल और ब्राह्मण भी आये थे।

शहर के बाहरवाले विशाल मैदान में स्वयंवर के लिए एक सुन्दर मण्डप बनाया गया था। मण्डप के दरवाजे तोरण और पताकाओं से सुशोभित हो रहे थे। धूप और अगरू की सुगन्ध से सारी दिशाएँ सुवासित हो रही थीं। राजा-महाराजाओं के बैठने के लिए सिंहासन बनाये गये थे। पुरवासियों के लिए अल्ला मचान बनाया गया था। दूर के एक कोने में दक्षिणा की लालसा से आये हुए गरीब और दुबले-पतले ब्राह्मण जैसे-तैसे ठूस ठाँस कर बैठे थे।

स्वयंवर का समय हुआ। धृष्टद्युम्न आया और मेघ-गजंन के समान गम्भीर स्वर से बोला—“स्वयंवर में आये हुए हे राजा-महाराजा गण, सुनिए ! यह जो धनुष रखा हुआ है इससे इन वाणों को इस यंत्र के छिद्र में पाँच बाण मारकर जो ऊपर का वह

निशान बीधेगा उसे मेरी बहन इस स्वयंवर मे पसन्द करेगी ।”

सारे राजा द्रौपदी को प्राप्त करने के लिए आकुल-व्याकुल हो रहे थे । दुर्योधन अपने भाइयों और कर्ण के साथ वहाँ उपस्थित था । गंधार से शकुनि आया था । अश्वत्थामा और विराट भी उपस्थित थे । चेकितान और भगदत्त को भी कम आशा नहीं थी । कंक और शंकु भी आये थे । शिशुपाल और जरासंध को भी उनका गर्व वहाँ खींच लाया था ।

धृष्टद्युम्न के वचन सुनकर राजा लोग एक-के-बाद एक करके अपना पराक्रम बताने लगे । पर किसमें इतनी ताकत थी जो धनुष चढ़ाता । राजा लोग धनुष को झुकाकर उस पर डोरी चढ़ाने जाते थे कि धनुष की नोक इतनी जोर से छाती में लगती कि वे बेहोश होकर जमीन पर गिर पड़ते थे । उनका मुकुट एक ओर गिरता था और उनके आभूषण दूसरी ओर जा पड़ते थे । होश आने पर वे अपना सा मुंह लेकर अपनी जगह पर चले जाते थे । शिशुपाल जैसा राजा भी धनुष चढ़ाते-चढ़ाते घुटनों के बल गिर पड़ा और अपनी जगह पर भाग आया । महाराज शल्य आये और उनकी भी यही दशा हुई । महावीर जरासंध भी गिर पड़ा और उसके घुटने छिल गये ।

ऐसी परिस्थिति मे राधा-पुत्र कर्ण खड़ा हुआ और धनुष के पास गया । उसकी कान्ति मनोहर थी, उसकी चाल मे गौरव था, उसके मुख पर पूरा आत्म-विश्वास था । ज्योंही कर्ण ने धनुष को हाथ लगाया कि सबको ऐसा लगा मानों निशान बिंध गया हो ।

लेकिन कर्ण के भाग्य में द्रौपदी न थी ।

द्रौपदी तो द्रुपद की पुत्री; द्रौपदी तो महा समर्थ धृष्टद्युम्न की वहन; द्रौपदी तो यज्ञ में से उत्पन्न हुई; द्रौपदी तो वीर क्षत्राणी ।

कर्ण को धनुष चढ़ाते देखकर वह तुरन्त बोल उठी—“मैं सूतपुत्र को नहीं वरूँगी ।”

ये शब्द कान में पड़ते ही कर्ण का सारा शरीर काँप उठा । तेजस्वी कर्ण, अंगदेश का राजा कर्ण, शस्त्रास्त्र में श्रेष्ठ कर्ण, कवच-कुण्डल धारण करनेवाला कर्ण, निस्तेज हो गया । उसका पराक्रम काफूर हो गया । उसके गात्र शिथिल हो गये । ऐसा मालूम होने लगा मानों उसकी इन्द्रियाँ सो गई हों । “सूतपुत्र”—“सूतपुत्र” ये शब्द बार-बार उसके कानों से टकराने लगे । ब्राह्मण और क्षत्रिय कुल के इस खून के किले को धराशायी कर डालने का विचार एक क्षण के लिए उसके मन में गुजर गया ।

पर इतने में तो उसका शरीर अपने स्थान पर आकर बैठ गया था ।

परशुराम का शाप

“बेटा तू क्या कर रहा है ? आज मेरे पास आकर क्यों नहीं बैठता है ?” आश्रम के चबूतरे पर बैठते हुए गुरुजी ने पूछा ।

“महाराज यह थोड़ी सी आग बाकी रह गई थी सो इसे बुझाकर यह आया ।” कहकर कर्ण परशुराम के पास आकर बैठ गया ।

“बेटा इधर देख । कल तू यहाँ से चला जायगा । यह सोच कर मेरे मन में न जाने क्या होने लगता है । क्या मेरे मन की हालत तू समझ सकता है ?”

“क्यों नहीं समझ सकता ? आपने मुझ पर असाधारण, कृपा करके मुझे जो विद्या सिखाई है उसका बदला मैं कब दे सकूँगा यही मैं सोचता हूँ ?”

“ऐसा मत कहो । मैं ब्राह्मण हूँ । विद्यादान का बदला लेने का विचार तक मेरे खून में नहीं है । तू ब्राह्मण-पुत्र मेरे पास रहकर इतना सीखा यही मेरा बदला । परन्तु नहीं—नहीं ।”

कर्ण परशुराम के सामने देखकर बोला—“महाराज कहिए न, रुक क्यों गये ?”

“नहीं कुछ नहीं ।”

“कहिए न आपको जो कहना हो कहिए।”

“सुनेगा ? बात तो एक ही कहनी है। तू काँप क्यों रहा है ? तेरी आँखों में यह विह्वलता क्यों है ? तेरा मुँह पीला क्यों पड़ रहा है ?”

“यह तो यों ही आपको ऐसा लग रहा है। मुझे कुछ नहीं हुआ है। आप शांति पूर्वक कहिए।”

“यही कहना है कि अगर तू मेरा सच्चा शिष्य है तो पृथ्वी पर से क्षत्रियों का बीज नष्ट कर देना।”

“महाराज !”

“मैं महाराज नहीं, मैं क्षत्रियों का काल हूँ। मेरा यह फरसा देख। इस फरसे से मैंने इक्कीस बार पृथ्वी को क्षत्रियों से खाली कर डाला। मेरा नाम सुनते ही क्षत्राणियों का गर्भपात हो जाता था। ऐसा मेरा आतंक था।”

“महाराज फिर भी क्षत्रिय तो बच ही गये।”

“हाँ रह गये इसीका तो मुझे अफ़सोस है। इक्कीस-इक्कीस बार क्षत्रियों के कुल का उच्छेद कर डाला और जिस प्रकार दावानल जंगलों को जलाकर खाक कर देता है उसी प्रकार उनका हास किया फिर भी उनका बीज तो रहा ही।”

“महाराज !”

“सुन। इक्कीस-इक्कीस बार मैंने दुधमुँहे क्षत्रिय बालकों का सिर उड़ा दिया; इक्कीस-इक्कीस बार जवान-जवान क्षत्राणियों को विधवा बना दिया, इक्कीस-इक्कीस बार खून के बड़े-बड़े कुंड के कुंड भर

डाले और फिर भी जब क्षत्रियों का बीज नष्ट नहीं हुआ तब मैं हारा। मुझे लगा कि क्षत्रियत्व नष्ट करने में मैं जगत् के ईश्वरीय संकेत के विरुद्ध चल रहा हूँ। इसलिए अपना फरसा लाकर मैंने इस कुटी में टांग दिया और अपना मन तपश्चर्या में लगाया।

“फिर मुझे क्षत्रियों का बीज नष्ट करने की आज्ञा क्यों?”

“बेटा तू मानव हृदय को नहीं पहचानता। तभी तो ऐसी बात पूछता है। यह फरसा यहाँ लाकर टांग दिया है इसलिए तू यह समझता है कि मेरा दाह शांत हो गया? नहीं, बिल्कुल नहीं। अगर ऐसा होता तो मैं अपनी यह रहस्य विद्या तुझे नहीं सिखाता। तब तो इस विद्या को, किसीके भी हाथ न लगे ऐसी जगह, कभी की दफ़ना दी होती।”

“अगर मैं क्षत्रिय होता तो आप मुझे वह विद्या सिखाते या नहीं?”

“इसका उत्तर तो तुम स्वयं ही हो न। शुद्ध ब्राह्मणपुत्र के सिवा मैं और किसीको नहीं सिखाता। दूसरा कोई सीखने आवे तो उन्हे जलाकर भस्म कर डालूँ। पर तू तो ब्राह्मण है। नीची निगाह क्यों करता है? ब्राह्मण जन्म तो इस जगत् में सर्वश्रेष्ठ है। तुझे देखते ही मुझे ऐसा मालूम होने लगता है मानों मेरा अधूरा कार्य तू पूर्ण करेगा।”

“महाराज, आप बहुत उत्तेजित हो गये हैं। जरा शांत होइए। फिर आप जो कहेंगे वह सब मैं करने को तैयार हूँ।”

“बेटा जब तू यहाँ आया ही नहीं था तब तो मैं शान्त ही था। उस मंगल प्रभात में जब तू आगया, उसी समय अगर तूने यह

बनाया होता कि तू क्षत्रिय पुत्र है तो मैं शान्त रहता; उसी दिन अगर तूने कह दिया होता कि तू वैश्य पुत्र है तो मैं शान्त रहता; उसी दिन तूने अपने को शूद्र पुत्र बताया होता तो मैं शांत रह जाता। लेकिन तूने तो अपने को ब्राह्मण पुत्र बताया और मेरे हृदय की पुरानी आग फिर प्रज्वलित हो गई। उसपर जो राख पड़ी हुई थी वह अपने आप उड़ गई और मैं भभक उठा। उसी भभक में मैंने तुम्हें बिद्या सिखाई। तू मेरे जैसा कट्टर ब्राह्मण बने इस आशा से मैंने अपना हृदय निचोड़कर तुम्हें दे दिया और मेरी बिद्या का तू बराबर उपयोग करेगा इसी श्रद्धा से तो कल तुम्हें यहाँ से बिदा करके मैं निश्चितता से सोऊँगा।”

“महाराज, आप अस्वस्थ मालूम होते हैं, कुछ आराम करले। फिर मुझे आप जो कहना चाहे कहिएगा।”

“आराम तो कल लेना ही है न ? नहीं तो जिसके हाथ खून से सने हुए हों ऐसे मुझको इस जन्म में आराम कहाँ ? आराम है मेरे हाथ को, आराम है मेरे पैर को, आराम है मेरे फरसे को; लेकिन आराम नहीं है केवल एक मेरी आत्मा को। आत्मा को तभी आराम मिलेगा जब तू उसे आराम देगा।”

“महाराज आप थोड़ी-सी देर लेटलें। नहीं तो मैं यहाँ से चला जाऊँगा। आपकी यह अस्वस्थता मुझसे नहीं देखी जाती।”

“ठीक अगर तू कहता है तो यही सही।”

“आप यहाँ मेरी जाँघ पर सिर रखकर ही सो जाइए।”

x

x

x

x

“बेटा मुझे फुसलाता है। नहीं, तू ब्राह्मण ही है। तेरी देह पर गायत्री का तेज है। मुझे एक बार कह दे कि मैं ब्राह्मण हूँ तो काफ़ी है फिर मुझे और कुछ नहीं चाहिए।”

“तू बिलकुल कंजूस नहीं है यह मुझे ठीक नहीं लगता। तेरी उदारता देखकर मुझे आश्चर्य होता है। फिर यह भी मन में होता है कि ब्राह्मणों ने सारी पृथ्वी क्षत्रियों को दे दी है यह भी कम उदारता थी ?”

“तेरा मुँह ब्राह्मण के जैसा है ? तेरी कान्ति भी उतनी ही मोहक है। तेरे ये कवच-कुंडल किसी ब्राह्मण-दम्पति के व्रत-उपवास के फल हैं। तू ब्राह्मण ही है। परशुराम की विद्या को ब्राह्मण के सिवा और कोई पचा नहीं सकता।”

कर्ण की गोदी में परशुराम का सिर था। अर्ध-निद्रा और अर्धजागृत अवस्था में अपने दिल की बातें परशुराम के मुँह से निकल रही थी। कर्ण काँपते हुए हाथों से परशुराम का शरीर सहलाता जाता था।

इतने में परशुराम एकाएक उठे और अपनी पीठ के नीचे देखा तो एक खून की धार बह रही है।

“बेटा, यह क्या ? यह खून कहाँ से आया ? तेरे पैर में यह क्या हुआ ?”

कर्ण खड़ा हो गया। उसका शरीर काँप रहा था। उसकी आँखें विह्वल थीं। उसकी वाणी भयभीत थी।

“महाराज

”

“यह खून कैसे आया ?”

“महाराज, आपके सोजाने के बाद एक भौंरा उड़ता उड़ता इधर आया।”

“फिर ?”

“उस भौंरे ने मेरी जांघ में काट खाया।”

“तो तूने उसे उड़ा क्यों नहीं दिया ?”

“मैंने उसे उड़ाने की बहुत कोशिश की परन्तु वह तो मेरी जांघ को कुतर-कुतर कर अन्दर ही अन्दर घुसता जाता था। उसने गहरा छेद कर डाला।”

“इतना गहरा छेद कर दिया और तू कुछ भी न बोला ? और न हिला-डुला ?”

“आपके आराम में विघ्न न पड़े इसलिए मैं ऐसा ही बैठा रहा।”

परशुराम यह सुनकर चुप हो गये। उनका मन अन्तर में गहरे उतरकर कुछ सोचने लगा। क्षणभर के लिए उनकी आँखें मुंद गईं। फिर उन्होंने आँखें खोली और उन आँखों में से आग की चिनगारियाँ बरसने लगीं।

“सच-सच बता तू कौन है ?”

“महाराज यों आप क्यों पूछ रहे हैं ? मैं आपका शिष्य।”

“पर तेरा वर्ण कौन ?”

“ब्रा..... हा.... ण।”

“सच बता। तू ब्राह्मण नहीं है। जल्दी बता नहीं तो जलाकर भस्म कर दूँगा।”

कर्ण सहम गया। उसके सारे शरीर में पसीना आगया। उसकी आँखों के नीचे अंधेरा छा गया। उसके अंग शिथिल हो गये। उसका गला रुँधने लगा। उसकी जीभ मानों भाषा भूल गई हो।

“जल्दी उत्तर दे नहीं तो . . .”

“महाराज मैं सारथि-पुत्र कर्ण हूँ।”

“हे . . . । सारथि-पुत्र ? धिक्कार है तुम्हें। तुने मेरी विद्या को भ्रष्ट कर दिया। तुने मुझे धोखा दिया। अपने को ब्राह्मण-पुत्र बताते तेरी जीभ गलकर गिर क्यों न गई ?”

“महाराज, मेरा अपराध क्षमा कीजिए। अर्जुन के प्रति वैर-बुद्धि से प्रेरित होकर मैं आपके पास आया था। आपकी इस कृपा को मैं कभी भी नहीं भूलूंगा।”

“और मैं भी तो इतना मूर्ख था न कि तुम्हें अन्त तक ब्राह्मण-पुत्र मानता ही रहा। आज तो मुझे स्पष्ट दिखाई देता है कि तू ब्राह्मण पुत्र नहीं है।”

“महाराज मुझे मेरी भूल के लिए क्षमा कीजिए।”

“कर्ण, तेरा कहना ठीक है। क्षमा करना ब्राह्मण का धर्म है। मैं यह समझता भी हूँ। मैं यह भी जानता हूँ कि आदमी जब वैर-बुद्धि से प्रेरित होता है तब क्या-क्या नहीं कर डालता। लेकिन इतने वर्षों के बाद मुझे एक ब्राह्मण-शिष्य मिला और उसके ऊपर मैंने आशा का जो महल खड़ा कर लिया था वह आज ढह पड़ा, इसीका मुझे बड़ा आघात लगा है। इक्कीस बार पृथ्वी

को उजाड़ करके जब यहाँ आया था तो जीवन वीरान-सा लगता था। पर तेरे आने से वह फिर हरा-भरा हो गया। लेकिन नहीं, जगत के ईश्वरीय संकेत के विरुद्ध आशा रखनेवालों की आशाये इसी प्रकार नष्ट हो जाती हैं, यही इसपर से मुझे समझ में आता है।”

“महाराज मुझे क्षमा कीजिए। कल के बजाय मैं आज ही यहाँ से विदा हो जाता हूँ।”

“कर्ण ! क्षमा करने की इच्छा तो बहुत होती है लेकिन कर नहीं सकता। मैंने तुझे अपने प्रिय पुत्र के समान रखा। रात में जब तू सोया रहता था तो तेरे कानों में मैं अपनी विद्या के रहस्य भरता रहता था। यह सब मैंने अपनी बैरागिनी को तृप्त करने के लिए ही तो किया। अगर तू न आया होता तो तपश्चर्या में मैं न जाने कितना आगे बढ़ गया होता।”

“महाराज, मुझे किसी प्रकार क्षमा करे।”

“क्षमा तो तुझे उसी दिन से कर दिया जब से पुत्र समझा।”

“तो महाराज। आशीर्वाद दीजिए ताकि यहाँ से मैं विदा लूँ।”

“शाप समझ या आशीर्वाद समझ : इस समय तो मेरे दिल से एक ही आवाज़ निकलती है कि मेरी दी हुई विद्या अपने अंत समय में तू भूल जायगा।”

“महाराज, क्षमा कीजिए। आपके लिए यह उचित नहीं है।”

“कर्ण, सुन। जब तेरा अंत समय आवेगा तो रणभूमि में तेरे रथ का पहिया पृथ्वी में धंसने लगेगा। और उसी समय तू अपनी विद्या भी भूल जायगा।”

“भगवन् वस कीजिए। यह तो हृद हो गई।”

“जा, अब तू सुख से घर जा। मेरा दिल आज हलका हो गया। जिस वैर को मैंने आज तक सगे बेटे के समान पाल रखा था उसी वैर ने मेरे सारे जीवन को खट्टा बना दिया। मैंने सोचा था कि विरासत में यह वैर मैं तुझे दे जाऊँगा और फिर शांति से रहूँगा। लेकिन ऐसी शांति प्रभु किसे देते हैं ? आज जिस प्रकार तुझे यहाँ से विदा दे रहा हूँ उसी प्रकार इस वैर को भी छुट्टी दे रहा हूँ। कर्ण, मारकाट और खून-खबर से हृदय की और विश्व की शांति खोजनेवाले सब लोगों को बताना कि परशुराम ने इसी तरह की शांति प्राप्त करने के लिए क्या-क्या नहीं किया लेकिन परिणाम में तो उसे अशांति ही मिली। पर तुझे भी तो अर्जुन को मारना है। इसलिए अभी यह बात तेरी समझ में नहीं आयगी। लेकिन याद रखना कि तेरे दुर्योधन, दुःशासन अर्जुन, भीम और खुद युधिष्ठिर को यह बात समझनी पड़ेगी। इसके बिना कोई चारा नहीं है। फिर भले आज समझो या खून में हाथ रंग लेने के बाद, मेरे समान, अंत समय में समझो।”

“महाराज अब विदा लेता हूँ। मुझ पर कृपा दृष्टि बनाये रखिएगा।”

“कृपा दृष्टि तो तुझ पर और मेरे पर उस ईश्वर की ही है। तुझे यहाँ लाकर मेरे हृदय का अंधकार दूर करने का ही शायद उसका आशय रहा हो। जाओ बेटा, राधा तुम्हारी राह देख रही होगी।”

जननी के पास

महल के पास के एक लता मण्डप में कर्ण खड़ा-खड़ा इष्ट मंत्र का जप कर रहा था। हर रोज मध्याह्न तक इस प्रकार जप करने उसका नियम था। वह आँखें मूंदकर माला फेर रहा था। उसी बीच एक स्त्री आई और उसके पीछे छिपकर खड़ी हो गई। उम्र से स्त्री बृद्धा थी। उसके सिर पर के बाल सफेद हो गये थे। शरीर पर झुर्रियाँ पड़ गई थीं फिर भी उसकी आँखों का तेज किसी वीरांगना को भी शरमाने जैसा था।

मध्याह्न ढला, कर्ण का जप यज्ञ पूरा हुआ और पीछे फिर कर देखता है तो एक स्त्री खड़ी है।

“तुम कौन हो ?” और उसकी ओर ध्यान से देखकर फिर बोला—“ओहो आप तो कुंती ! आप यहाँ कैसे ?”

“बेटा एक चीज मांगने आई हूँ।”

“श्रीकृष्ण की बुआ और वीर अर्जुन की माता मुझ जैसे सूत-पुत्र से किस चीज की आशा रखती है ?”

“बेटा जैसे मैं वीर अर्जुन की माँ वैसे ही सूतपुत्र कहे जाने वाले कर्ण की भी माँ हूँ। तू राधा का पुत्र नहीं मेरा पुत्र है।” कुंती ने कहा।

“नहीं, नहीं, मेरा मल-मूत्र उठानेवाली और मुझ अकेले पर ही अपने जीवन का आधार रखनेवाली राधा मेरी माँ नहीं है, जिस दिन मैं यह मानूँगा उस दिन आकाश टूट पड़ेगा।” कर्ण ने कहा।

“बेटा, मेरी बात भी तो जरा सुन। मैं कुंतिभोज राजा की पुत्री। मेरे पिता के यहाँ बहुत से महापुरुष अतिथि आया करते थे। उनकी सेवा करने का मुझे सौभाग्य प्राप्त हुआ था।”

“कुंती, ये सारी बातें मैं जान चुका हूँ। अभी कल ही श्रीकृष्ण मुझे रथ में बिठाकर लेगये थे और उन्होंने सारी बातें विस्तार से बताई थीं। यह बात जब मैं सुनता हूँ तो मेरे रोए खड़े हो जाते हैं।” कर्ण की आवाज बदलने लगी।

“कर्ण, जरा शांत हो। तुझे अगर क्रोध आवे तो मुझे जितना कहना हो कहना। मैं सब चुपचाप सहलूगी। परंतु मेरी बात तो पहले सुनले। मुझे एक भी लड़की नहीं है जो उसके सामने अपना दिल खोलकर रख सकूँ। इतने वर्षों बाद जब तुझसे मिलती हूँ तो मेरे इन सूखे हुए स्तनों में भी दूध की धार उतर आती है। मुझे अपनी बात कह तो लेने दे जिससे मेरे दिल का भार हलका हो।”

“अच्छा, कहो।”

“कुंतिभोज के यहाँ एक बार दुर्वासा ऋषि पधारे। मेरी सेवा-चाकरी से वह प्रसन्न हुए और मुझे पाँच मंत्र दिये और कहा कि इन मंत्रों से तू जिस किसी देवता का आवाहन करेगी

वह आकर उपस्थित होगा। स्त्री मात्र का हृदय जिस एक वस्तु के लिए तरसता रहता है वही वस्तु तुम्हें इन मंत्रों से प्राप्त होगी।”

“फिर ?”

“मैं तो थी कुंवारी। स्त्री का हृदय किस एक वस्तु की लालसा करता है यह तो मुझे मालूम नहीं था। इस कारण मेरा कुतूहल बढ़ा। इस मंत्र का प्रयोग करके मैंने सूर्यनारायण का आवाहन किया।”

“फिर ?”

“तेजस्वी सूर्यनारायण प्रकट हुए। मैं तो कुछ भी नहीं समझी। लेकिन मेरे हृदय में एक बड़ा भारी तूफान चलने लगा था। सूर्य ने पूछा—‘तुम्हें क्यों बुलाया है ?’ मैंने कहा—‘आप वापस जाइए।’ मैं कन्या थी। मेरे शरीर में खून उछल रहा था। मेरे अंग-प्रत्यंग फटे पड़ते थे। मैंने सूर्य के सामने आड़े हाथ कर लिये। मैंने कहा—‘मैं कुंवारी हूँ। समाज तुम्हें क्या कहेगा ?’ लेकिन सब व्यर्थ। मेरी आत्मा परवश थी। मना करते-करते भी मैं सूर्य की तरफ खिंची जाती थी।”

“फिर ?”

“फिर तो नौ महीने नौ युग के समान लंबे हो गये। न कहीं बाहर निकल सकती थी न किसी को मुंह दिखा सकती थी। शरम का ठिकाना नहीं। इस प्रकार करते-करते बेठा तू आया। तेरे ये कवच और कुंडल उस समय कैसे शोभा देते थे। मैं तो उन्हें देखकर अवाती न थी।”

“फिर ?”

“फिर ? फिरतुम्हें छोड़ा । रेशमी कपड़े में लपेट कर तुम्हें पेटी में रखा और अपने हाथों से अपनी आँखें मूंद ली । दासी ने पेटी बंद कर दी ।”

“फिर ?”

“फिर मेरा तुम्ह पर से अधिकार उठ गया और तेरी राधा का अधिकार शुरू हो गया ।”

“फिर ?”

“बेटा, अब भी फिर-फिर कहकर तुम्हें चिढ़ाता क्यों है ?”

“तो अब आज क्या मांगने आई हो ?”

“मैं एक ही चीज मांगने आई हूँ कि तू मेरी छाती में वापस आजा और तुम्हें माँ कहकर बुला ।”

“कुन्ती, कुन्ती, आपको यह माँगते शरम नहीं आती ? जो स्त्री अपने पेट के बालक को नदी में बहाते हुए स्निग्धकी नहीं वह आज माँ होना चाहती है, क्या यह उचित है ?”

“बेटा कर्ण, ऐसा मत बोल । तुम्हें अभी स्त्री-जीवन की खेबर नहीं है ।”

“तुमको किसने कहा था कि इस रास्ते जाओ ।”

“तूने कुँआरी अवस्था नहीं बिताई है । इस अवस्था में होने-वाली दिल की उथल-पुथल को तूने अनुभव नहीं किया है । यह अवस्था ही मनुष्य को कितना विह्वल कर डालती है इसका तुम्हें खयाल नहीं है ।”

“यह तो भले ही चाहे जो हुआ। परन्तु तुम्हें मेरा त्याग करने का क्या अधिकार था ? जो माता अपने बालक का सर्वोत्तम सुन्दर विकास न करे उसको माता होने का क्या अधिकार है ?” कर्ण गरम हुआ।

“बेटा, तेरी बात बिल्कुल सच है। लेकिन बेटा स्त्री माता होती है तो अपनी बुद्धि से अंकगणित की गिनती करके होती है क्या ? इसमें तो प्राणिमात्र अन्तर की एक धड़कन के बशीभूत होकर बरतते हैं और माता-पिता का धर्म, अधिकार, विकास वगैरा तो सब बाद में पैदा होते हैं।”

“परन्तु तुमने मेरा त्याग किया यह बात नहीं भूल सकता।”

“बेटा, यह तो भूलने जैसी है भी नहीं। लेकिन इसका दोष तुम्हें समाज को देना चाहिए। हमारा समाज ऐसी भूलों को क्षमा नहीं करता, उल्टे घाव पर नमक छिड़कता है। इसीसे मेरे जैसी माताओं को गलत रास्ता लेना पड़ता है। ऐसी भूलें न होने पावे इसके लिए समाज उचित उपाय करे यह जरूरी है। लेकिन भूल हो जाने पर उदार दृष्टि से उस पर विचार करे और उसको हल करे तो मेरे खयाल से समाज के कितने ही खानगी पाप अपने आप कम हो जायेंगे।”

“परन्तु कुंती, तुमने मेरा तो बुरा ही किया न ? जन्म से क्षत्रिय होते हुए भी मैं सूतपुत्र कहाया। और वह तुम्हारे पाप के कारण।”

“जरूर। यह बात तो आज भी मुझे जला रही है। पांडव

और कौरवों की परीक्षा के समय जब तूने अर्जुन को द्वन्द्वयुद्ध में ललकारा तो उस समय कृपाचार्य ने और भीम ने जो तेरा 'कुल और गोत्र' पूछा और तुझे हीन बताया उस समय मैं बेहोश हो गई थी यह तुझे मालूम थोड़े ही है। द्रौपदी के स्वयंवर में जब धनुष चढ़ाने को तू खड़ा हुआ तब द्रौपदी ने कहा कि मैं सूतपुत्र को नहीं चरूंगी यह समाचार सहदेव ने जब मुझे सुनाया तो मेरे हृदय में कैसा मंथन होने लगा था उसका तुझे खयाल ही कहाँ से हो सकता है। बेटा, तुझे मेरे कर्मों के कारण सूतपुत्र होना पड़ा इसमे जरा भी शङ्का नहीं है। लेकिन आज तो सब भूल जा और मेरी गोदी में वापस आजा।”

“कुंती, तुम्हारी बात मेरी समझ में थोड़ी-थोड़ी आती है। आज न जाने क्यों मेरे जीवन का रोष उतर जाता है। लेकिन मैं फिर से तुम्हारा हो जाऊँ यह सम्भव नहीं मालूम होता। राधा ने सगी माँ के प्रेम से मेरा पालन-पोषण किया है। सूत जाति में मैंने शादी की है और मुझे लड़के-बच्चे हुए हैं। उस सारे स्नेह सम्बन्ध को छोड़कर कुन्तीपुत्र होना मेरे लिए असम्भव है।

“बेटा, इस तरह मत बोल। तेरी राधा के मैं पैरों पड़ूंगी। जैसे द्रौपदी मेरी बहू वैसे ही तेरी स्त्रियाँ भी मेरी बहू। तू युधिष्ठिर का बड़ा भाई। पाँचों पाण्डव तेरी सेवा करेंगे। और युद्ध के अंत में जब तू इस भारतवर्ष का राजा होगा तभी यह कुंती तृप्त होनेवाली है। तू तो राजा होने के लिए ही पैदा हुआ है।”

“कुंती, तुम जो कुछ कहती हो वह चाहे जितना अच्छा

दिखाई दे फिर भी मेरे लिए तो वह असंभव है। भारतवर्ष के राजा या तो युधिष्ठिर होंगे या दुर्योधन होगा।”

“नहीं, नहीं। मैं तो चाहती हूँ कि युधिष्ठिर तेरे पास खड़ा रहकर तेरी सेवा करे। और जहाँ तुम जैसे और अर्जुन जैसे वीर मेरे पुत्र हों वहाँ दुर्योधन के लिए राज्य की आशा ही कहाँ है ?”

“कुंती, मुझे क्षमा करो। स्वार्थ के वश होकर तुम मुझे अधर्म की तरफ़ ले जा रही हो। जिस समय सारे हस्तिनापुर में सब लोग मुझे ‘सूतपुत्र’, ‘सूतपुत्र’ कहकर दुत्कारते थे तब दुर्योधन ने मुझे अंगदेश का राजा बनाया। जब भीष्म, द्रोण, और विदुर जैसे महात्मा भी कौआ कहकर मेरा तेजोवध कर रहे थे उस समय दुर्योधन ने मुझे अपने पास रखकर मित्रता को कायम रखा। जब युद्ध करना या न करना इस पर चर्चा और निर्णय हो रहा था तब मेरी मित्रता के आधार पर ही दुर्योधन ने श्रीकृष्ण को वापस लौटा दिया और युद्ध स्वीकार किया। आज उस दुर्योधन की मित्रता के पाए को तोड़कर मैं फिर तुम्हारा हो जाऊँ इसमें तुम्हारी क्या शोभा है ? तुम स्वार्थ से अंधी हो गई हो इसलिए यह चाहती हो। तुमको यह पता नहीं कि अभी भी अर्जुन श्रीकृष्ण की मित्रता को छोड़ सकता है लेकिन कर्ण दुर्योधन की मित्रता नहीं छोड़ सकता।”

“तो मुझे इस प्रकार एकाएक निराश करेगा ?”

“कुंती, दूसरा कोई रास्ता ही नहीं है।”

“रास्ते अगर निकालने ही हों तो बहुत है। लेकिन तुझे निकालना जो नहीं है। लड़ाई में तू अपने हाथों अपने ही सगे भाइयों को मारेगा तब तेरा हृदय फटेगा नहीं ? युधिष्ठिर को मारते हुए तेरा हाथ उठेगा ? नकुल और सहदेव जैसे मेरे कोमल कुमारों को तू मारेगा ? कर्ण, जरा विचार तो कर। तू तो सब यह कर सकेगा। लेकिन तुम सबको एक ही पेट में से जन्म देने वाली इस कुंती का उस दिन क्या होगा इसका भी कुछ विचार किया है ?”

“कुंती, यह तो लड़ाई का मामला है। क्षत्रिय ऐसी बातों से डरते नहीं हैं।”

कुंती आगे आई और घुटनों के बल पड़ गई। उसका हाथ कर्ण के घुटनों पर था।

“बेटा, मेरी तरफ़ देख तो। तेरे पास कौन आया है यह तेरे ध्यान में है ?”

“हाँ, तुम कुंती।”

“अब इस तटस्थ नाम का उपयोग मत कर। मैं कुंती तेरी माँ हूँ। संग्राम में कूदकर तुझे अपने ही भाइयों को मारना हो तो उसके पहले तू यहीं मेरा वध कर डाल ताकि उसे देखने का मौक़ा ही मुझे न मिले। तेरा धर्म-अधर्म, तेरी मैत्री, तेरा क्षत्रियत्व ये सब तेरी इस माँ के सामने टिक रहे हैं इसीका मुझे आश्चर्य होता है। नहीं तो माता की आँख का एक आँसू इन सबको मिटा डालने को समर्थ है। कर्ण मेरी तरफ़ देख। ऊपर तेरे पिता बैठे

हैं। उस पिता की साक्षी में मैं तुमसे माँगती हूँ कि, संग्राम में पाण्डवों को न मारने का वचन मुझे दे।”

कर्ण चुप रहा।

“कर्ण, बोल, जवाब दे।”

“कुंती, मुझे जाने दो।”

“यों नहीं जा सकता। अपनी माता को इतनी सी भीख दिये बिना तू नहीं जा सकता।”

“कुंती, ठीक तो मैं नकुल और सहदेव को नहीं मारूँगा।”

“यह तो ठीक ही है। नकुल और सहदेव के ऊपर तेरे जैसा धनुर्धारी हाथ उठावे तो यह हलकापन हुआ। वे क्या तेरी बराबरी के हैं? इसमें मुझे तूने क्या दिया?”

“कुंती, नकुल-सहदेव को तो नहीं ही मारूँगा, पर भीम को भी नहीं मारूँगा।”

“भीम को। कहाँ तू और कहाँ भीम। मोटा शरीर होने से भीम क्या बड़ा हो गया? भीम का तो पागल जैसा काम होता है। भीम तेरी बिया भी तो नहीं जानता इसलिए उसे मारने में तो खुद तुझे भी मजा न आयगा।”

“कुंती, कुंती, अब बस करो। मेरे दिल में न जाने क्या हो रहा है। यह आखिरी बार कहे देता हूँ कि मैं युधिष्ठिर को भी लड़ाई में नहीं मारूँगा। जाओ, अब इसके आगे माँगोगी तो तुम्हे अपने कर्ण की सौगंध है।”

“बेटा, अंत में मेरा हुआ न? पर मेरी माँग तो अधूरी ही

रह गई न ? मैं तो माँगनेवाली थी कि तू अर्जुन को मत मारना ।”

“कुंती, अगर तुम्हें यही माँगना है तो अपने ही हाथों मुझे मार डालो यही अच्छा है । अर्जुन को न मारने का वचन देना यह मेरे लिए आत्महत्या कर लेना है । दो दिन के बाद जो युद्ध होनेवाला है वह पांडव और कौरवों के बीच नहीं बल्कि मेरे और अर्जुन के बीच होगा । दुर्योधन ने यह सारी लड़ाई मेरे वल पर मोल ली है । और मैं तुमको यह वचन दे दूँ इसकी अपेक्षा प्राण त्याग करना बेहतर है । कुंती, अब जाओ ।”

“तो बेटा, यह चली । मैं आई थी तुम्हें लेकर पाँच के छः पांडव करने की आशा से । लेकिन अब जाती हूँ पाँच के चार पांडव करने के समाचार लेकर । बेटा कर्ण, पुत्र माताओं को इसी प्रकार जगत में संतोष देंगे क्या ? क्यों बोलता क्यों नहीं ?”

“तो कुंती, खड़ी रहो । सुनो, एक बात कहता हूँ । लड़ाई में अगर अर्जुन मारा जायगा तो कर्ण पाण्डवों के साथ मिल जायगा । परंतु . परंतु यह विचार करना ही व्यर्थ है । आज थोड़ी देर के लिए अगर काल की चादर को फाड़कर उसपार देखता हूँ तो दीखता है कि श्रीकृष्ण जिसके सारथि है ऐसे अर्जुन का ही विजय है । और उसके हाथों ही मेरी मृत्यु है । अस्तु । जो होना होगा वह होगा । अगर अर्जुन रणभूमि में काम आयगा तो मैं तुम्हारा हो जाऊँगा । और मैं काम आऊँगा तो कुछ कहता नहीं । पाण्डव पाँच के छः नहीं हो सकते उसी प्रकार पाँच के चार भी नहीं होंगे । यह निश्चित है । वस, अब तुम जाओ ।”

“कर्ण, एक बात पूछने की इच्छा होती है। पूछूँ ?”

“बुशी से पूछो।”

“कल श्रीकृष्ण को तूने क्या वचन दिया था ?”

“श्रीकृष्ण को ? कुछ भी नहीं। कुंती, श्रीकृष्ण मेरे पास एक राजनैतिक पुरुष की हैसियत से आये थे। उनकी बातों में मेरी महत्वाकांक्षाओं को पोषण मिलनेवाली चीजें थीं। श्रीकृष्ण ने मेरे सामने राजपाट रखा, मुकुट रखे, प्रतिज्ञा रखी, ऐश्वर्य रखा, स्वर्ग रखा; परंतु उनको मालूम नहीं है कि मेरे मन में तो दुर्योधन की मैत्री के सामने इन सब का कोई मूल्य नहीं है। कुंती, एक बात कहे देता हूँ। तुम आज यह वचन लेकर जा रही हो उसका कारण समझी ?”

“क्या, बताती।”

“तुम्हारी माता के रूप में जीत हुई है। तुमको शुरु में जब देखा था उस समय तो मैं क्रोध से काँप रहा था पर तुम्हारे सामने मेरा क्रोध टिक नहीं सका। कुंती, पैदा करनेवाली माता के अन्तर में कितना स्नेह होता है यह मुझे आज मालूम हुआ। मुझे आज ऐसा लगता है कि पाण्डव और कौरवों के बीच सन्धि कराने के लिए श्रीकृष्ण के बदले तुम और गांधारी आई होती तो यह लड़ाई रुक सकती थी।

“राजनैतिक पुरुष चाहे जितनी संधि-चर्चाएँ करें परन्तु उनके हृदय में युद्ध खेल रहा होता है। इस कारण उनके हार्थों जगत को शांति मिल ही नहीं सकती। उनके मुँह में चाहे जितने

मीठे शब्द हों तो भी उनके शब्दों के गर्भ में जहर होता है। कुन्ती, जगत की अशांति और तूफान अगर किसी दिन शांत होने वाले होंगे तो वे हमारे जैसे योद्धाओं से नहीं शांत होंगे या श्री कृष्ण जैसे राजनैतिक पुरुषों से भी शांत नहीं होंगे, यह तूफान, यह सर्वनाश, यह अराजकता और यह वैर-भाव शांत होगा जगत की माताओं से। इसका आज मुझे विश्वास हो गया है। जगत को इस प्रकार के महाभारतों में से बचा लेने के लिए न तो वीरों की जरूरत है और न चालाक राजनैतिक पुरुषों की, न जरूरत है बड़े-बड़े व्यापारियों की और बड़े-बड़े कारीगरों की। जरूरत है केवल एक माता की। लेकिन आज तो यह सब व्यर्थ है। युद्ध के ढंके बज चुके हैं और काल सबको बुला रहा है। कुन्ती, अब जाओ। बहुत देर हो गई है।”

कुन्ती घुटनों के बल पड़ी थी सो खड़ी हुई। उसने कर्ण का सिर सूंघा। कर्ण ने झुककर कुन्ती के पैर छुये और मां-बेटे एक दूसरे को देखते-देखते अलग हुए।

: ६ :

दानवीर

कर्ण अपने लता मण्डप में खड़ा-खड़ा जप कर रहा था। ऊपर आकाश में सूर्यनारायण खूब तप रहे थे। नौकर ने आकर कहा—“महाराज दरवाजे पर एक ब्राह्मण आकर खड़ा है, वह अंदर आना चाहता है।”

कर्ण के मुंह पर आनंद की रेखा झलक उठी। उसके शरीर में नया जोर आ गया। “जाओ उन महात्मा को अंदर ले आओ।”

थोड़ी ही देर में कर्ण के आसन के पास एक ब्राह्मण आकर खड़ा हो गया। उसका कद छोटा था, आँखों में चपलता थी, कंधे पर जनेऊ था, गले में रुद्राक्ष की माला थी और हाथ में कमंडलु था।

“पधारिए महाराज।”

“कर्ण।”

“महाराज, क्या आज्ञा है ? आप जरा सामने आइए ताकि मैं आपका दर्शन तो कर सकूँ।”

“राजन्, सन्मुख तो फिर आऊँगा, पहले तू यह वचन दे कि जो मैं माँगूंगा वह तू मुझे देगा।”

“महाराज, आप नहीं जानते कि मैं मध्याह्न तक जप करता

हूँ। इस बीच कोई भी ब्राह्मण आकर मुझसे जिस किसी चीज़ की मांग करता है वह मैं अवश्य पूर्ण करता हूँ।

“मैंने तेरे विषय में ऐसा बहुत कुछ सुना है इसीलिए तो मैं बहुत दूर से आ रहा हूँ।”

“बोलिए महाराज, क्या इच्छा है ?”

“इच्छा ? यों देखो तो कुछ नहीं, बिलकुल जरा सी है। फिर भी मुझे भय है कि शायद मेरी इच्छा पूरी न हो।”

“अच्छा ! आपको ऐसा मालूम होता है कि कर्ण अपनी प्रतिज्ञा का भंग करेगा।”

“हाँ, मुझे इसका भय है।”

“तो फिर आप कर्ण को पहचानते नहीं हैं। सुनिए जिस दिन कर्ण का वचन मिथ्या होगा उस दिन सूर्य पश्चिम में जोगेगा। आप माँगिए।”

“माँगूँ ? पर अब मेरे मन में ऐसा आता है कि मैं वापस चला जाऊँ। तुम सुख से रहो।”

“नहीं, नहीं, खुशी से माँगिए। संकोच बिलकुल न करें।”

“कर्ण, अच्छा तो फिर माँगता हूँ। तुम अपना यह कवच और कुंडल उतार कर मुझे दे दो।” इतना कहते-कहते ब्राह्मण का मुँह काला पड़ गया। उसके सारे शरीर पर पसीना आ गया।

कर्ण के मुँह पर हास्य की रेखा छा गई। उसके रोमांच खड़े हो गये। और अपने शरीर पर से वह कवच और कुण्डल उखाड़ने लगा। सर्प को केचुल उतारते कितनी देर लगती है ?

सारा शरीर छिल गया खून की धारा बहने लगी। आकाश में सूर्यनारायण एक काले से बादल की आड़ में छिप गये। मण्डप के पक्षीगण कलरव करने लगे। लताओं ने पुष्पों की वृष्टि की और देखते-देखते कवच और कुण्डल ब्राह्मण के हाथ में आ गये।

“लीजिए महाराज, यह कवच और कुण्डल। अब तो आप सामने आइए। बगल में क्यों खड़े हैं ?”

“मेरी तबीयत इस समय ठीक नहीं है, इसलिए अब इन्हे लेकर मुझे जाने दे। अब मुझे तुम्हारे सामने नहीं आना।”

ब्राह्मण ने बिदा ली। कर्ण उसको जाते हुए देखता रहा। वह ब्राह्मण थोड़ी ही दूर गया था कि फिर रुक गया। और नीची गर्दन किये चुपचाप कर्ण के सामने देखने लगा।

“महाराज, खड़े क्यों रह गये ? और कोई दूसरी इच्छा है ?” कर्ण ने प्रश्न किया।

“यह दरवाजा बन्द है।”

“मैं यहाँसे देख रहा हूँ। वह तो खुला है। आपको कोई नहीं रोकेगा। आप निःशंक होकर जाइए।”

ब्राह्मण दो कदम आगे जाकर फिर रुक गया।

“क्यों महाराज, रुक क्यों गये। आप सुख पूर्वक पधारिए।”

“राजन्, मेरे पैरों में अब आगे जाने की ताकत नहीं रही।”

“महाराज, आपको जहाँ जाना होगा वहाँ मेरा रथ आपको छोड़ आवेगा।”

कर्ण ने नौकर को रथ लाने का आदेश दिया। रथ हाज़िर हुआ। लेकिन ब्राह्मण तो खड़ा ही रहा।

“महाराज, अब पधारिए। रथ तैयार है।”

ब्राह्मण के पैर रथ की तरफ़ जाने के बदले कर्ण की तरफ़ उठे। फिर वह कर्ण के पास आकर खड़ा हो गया।

“क्यों महाराज, और कोई आज्ञा है ?”

“हाँ, एक आज्ञा है। तुम मुझ से कुछ माँगो।”

“मेरे लिए आपका आशीर्वाद ही काफी है। आप मेरे सामने नहीं आते हैं यही मैं अपना दुर्भाग्य समझता हूँ।”

“दुर्भाग्य तो मेरा है बेटा। तूने मुझे पहचाना नहीं।”

“मैंने आपको पहचान लिया है। आप अर्जुन के पिता इन्द्र हैं।”

“कर्ण, कर्ण, तूने तो गजब कर दिया। मैं इन्द्र हूँ यह तुझे कैसे मालूम हुआ ?”

“यह आप जानते ही है कि जिस प्रकार आप अर्जुन के पिता हैं उसी प्रकार सूर्यनारायण मेरे पिता हैं। जैसे आप दिन रात अर्जुन की चिन्ता किया करते हैं वैसे ही सूर्यनारायण मेरी चिन्ता किया करते हैं। आप ब्राह्मणवेश में मेरे कवच-कुडल लेने के लिए आनेवाले हैं इसकी सूचना उन्होंने कल ही मुझे स्वप्न में दे दी थी।”

“बेटा कर्ण, तू यह क्या कहता है ? मैं इन्द्र हूँ यह भी तू जानता था ? यह मैं अर्जुन के लिए ले जाता हूँ यह भी तू जानता था ?”

“यह सब सूर्य भगवान ने मुझे बता दिया था ।”

“फिर भी तूने यह सब मुझे क्यों दे दिया ? युद्ध में तुझे भी तो विजय की आशा होगी ही ।”

“होगी ही नहीं है ही । उस विचार से तो मुझे आपको इनकार करना चाहिए था । लेकिन मैं तो कर्ण हूँ न ? एक बार मैंने प्रतिज्ञा की कि जप करते समय माँगनेवाला खाली हाथ न जायगा तो नहीं ही जायगा ।”

“सूर्यनारायण ने तो तुझे ऐसा करने से मना तो किया ही होगा ।”

“वह तो मना ही करेंगे । आप अर्जुन के लिए जितना परिश्रम उठाते हो, कपट वेश धारण करते हो, भूठ बोलते हो तो पिता के हृदय को तो मेरे बजाय आप अच्छी तरह जानते हैं ।”

“कर्ण,” देवराज कर्ण के पैर छूते हुए बोले—“कर्ण, तू नमस्कार के योग्य है । सच कह दूँ ? मैं पहले पहल जब तेरे पास आया था तो तेरे बगल में खड़ा रहा था । सामने खड़ा रहकर तेरा तेज बर्दाश्त करने की ताकत मुझ में नहीं थी ।”

“अब आप सुखपूर्वक पधारिए । रथ तैयार है ।”

“कर्ण, पर क्या तू यह मानता है कि मेरे पैर दर्द करते थे इसलिए मैं नहीं जाता था, या दरवाज़ा बंद था ? अरे वेटा, दरवाज़ा तो आज अंतर का खुल गया ।”

“तब आप क्यों नहीं जाते थे ?”

“कैसे जाया जाय ? ये कवच और कुंडल उत्तरवाने के बाद

मेरे दिल पर कितना भारी बोझा हो गया है कि इसकी तुम्हें क्या खबर हो। दूसरे का सारा जीवन माँग लेकर चल निकलना कितना कठिन होजाता है यह अगर अनुभव करना हो तो मेरे दिल के अंदर प्रवेश करके देख कि दैत्यों को मारनेवाला इन्द्र आज एक भी कदम आगे नहीं बढ़ा सकता।”

“देवराज, मुझे शरमाइए मत।”

“कर्ण, एक बात पूछूँ ?”

“ज़रूर पूछिए।”

“कवच और कुंडल उतारते समय तेरे मन में ज़रा भी संकोच हुआ था या नहीं ?”

“संकोच कैसा ? और संकोच हो भी तो आपको होना चाहिए। मुझे क्यों ? मैंने तो सूर्यनारायण को तभी कह दिया था कि इन्द्र जैसे देवता ब्राह्मण का रूप धारण कर मेरे घर मांगने आवें यह तो मेरा अहोभाग्य होगा।”

“कर्ण, तेरे ये वचन सुनता हूँ तो मेरे सारे शरीर में एक जलन-सी होती है। तुम्हें ऐसा नहीं लगा कि इन कवच और कुंडलों के चले जाने से फिर तू अर्जुन के सामने टिक नहीं सकेगा ? इस विचार से भी तूने इनकार नहीं किया ?”

“यह समझ लीजिए कि अर्जुन से तो मैंने आज ही लड़ाई लड़ ली और अर्जुन की उसमें हार हुई है। जहाँ देवराज इन्द्र को अर्जुन को विजय दिलाने के लिए मेरे जैसा से कवच और कुंडलों की भीख मांगनी पड़े यह अर्जुन का पराजय नहीं तो

और क्या है ? भले ही फिर दृश्य संग्राम में अर्जुन का शरीर मेरे बजाय ज्यादा टिके। आप सुख पूर्वक पधारिए। अर्जुन से कहिएगा कि 'यह तेरे लिए विजय ले आया हूँ। अब कर्ण का देह अमोघ नहीं रहा इसलिए तेरे बाण उसपर अपना काम करेंगे।' ”

“कर्ण, मेरी एक बात सुनेगा ?”

“आज्ञा कीजिए।”

“आज्ञा-वाज्ञा तो जाने दे। मुझ से तू कुछ माँग।”

“बस मैं तो आपके आशीर्वाद चाहता हूँ।”

“नहीं, इसके अलावा और कुछ माँग।”

“आपके पाससे और कुछ माँगने की इच्छा नहीं होती।”

“लेकिन जबतक तू मांगेगा नहीं मुझसे यहाँ से जाया नहीं जायगा। न जाने कौन मुझे यहाँ रोक रहा है। मुझसे एक कदम भी आगे नहीं बढ़ा जाता। मेरे दिल में न जाने क्या हो रहा है। तू कुछ माँग।”

“अगर ऐसा हो तो आप जो देना चाहे वह दे दीजिए।”

“नहीं यों नहीं। तू खुद माँग तो ही मुझे शान्ति मिलेगी।”

“तो सूर्यनारायण ने जो सुझाया वही माँगूँ ? आपके पास जो अमोघशक्ति है वह मुझे दीजिए।”

“कर्ण, ठीक याद दिलाया। ले यह मेरी अमोघशक्ति। तूने उचित वस्तु माँगी है। इस अमोघशक्ति का ऐसा नियम है कि जिसपर इसका प्रयोग करेगा वह मनुष्य तो मरेगा ही। फिर वह

चाहे जो हो । लेकिन इसका प्रयोग तू एक बार ही कर सकेगा ।”
यह कहकर इन्द्र ने कर्ण को अमोघशक्ति दी ।

“बेटा, अब इन कवच और कुण्डलों का भार कुछ हलका हुआ । अब मैं जासकूँगा । मैंने तेरे कवच और कुंडल उतारे यह विचार ही अभी तक मुझे चुभ रहा है । लेकिन मैं उसके बदले में कुछ दे सका हूँ इससे मुझे कुछ शांति मिली है । इस अमोघ-शक्ति का प्रयोग तू अर्जुन पर भी कर सकता है । किसी भी एक व्यक्ति पर और केवल एक बार इसका प्रयोग करना । तो अब जाता हूँ । परमात्मा तेरा कल्याण करें ।”

इन्द्र कर्ण के कवच-कुंडल लेकर अपने लोक में गये और कर्ण अमोघशक्ति लेकर अपने महल में गया ।

: ७ :

सैनापति कर्ण

दुर्योधन के खीमे में एक पलंग पर मद्रराज शल्य बैठे हुए थे ।
उनके सामने दुर्योधन बैठा हुआ था ।

“महाराज दुर्योधन, मुझे क्यों याद किया ? क्या आज्ञा है ?”

“महाराज आप जानते हैं कि हमारी शक्ति दिन पर दिन कम होती जाती है । भीष्म बाणशैया पर पड़े और कल द्रोणाचार्य भी रणभूमि में काम आगये । ये दोनों जब तक थे तब तक मुझे कुछ देखना नहीं था । लेकिन आज तो अब सेनापति किसे बनाया जाय यही एक बड़ा प्रश्न सामने है ।”

“महाराज, अपनी सेना में वीर योद्धाओं की कहाँ कमी है ?”

“तो मैं संक्षेप में आपको सब बता देता हूँ । इस समय रात के दो बजे हैं । और सुबह पांच बजे युद्ध शुरू करना है । कर्ण को सेनापति बनने का मैंने निश्चय किया है ।”

“उस सूतपुत्र को । आपको और कोई दूसरा क्षत्रिय नहीं मिला ?”

“मेरे सामने सूतपुत्र और क्षत्रियपुत्र का सवाल नहीं है । मुझे पाण्डवों को हराना है । इसलिए जो पाण्डवों के सामने टिक सके वही मेरा सेनापति । यह निश्चय तो हो चुका है ।”

“जब निश्चय हो चुका है तो मुझसे फिर पूछना क्या ?”

“आपसे तो दूसरी बात पूछनी है ।”

“क्या ?”

“कर्ण अर्जुन का प्रतिपक्षी है । कर्ण का विचार है कि वह कल अर्जुन को मारे । और पाण्डवों का सारा आधार अर्जुन पर है ।”

“कर्ण तो कौआ है । उसे बस काँव-काँव करना ही आता है ।”

“ज़रा सुनो तो । यों तो कर्ण और अर्जुन दोनों बराबर जैसे ही है ।”

“तो फिर कल ही अर्जुन को मारकर अपना अभिषेक करालीजिए न ! फिर तो यह सारी भ्रमंश मिट जायगी । भीष्म के बदले पहले कर्ण को ही सेनापति क्यों न बनाया ?”

“शल्य, ऐसे उतावले न बनो । हम दोनों का समय जाता है ।”

“तो मुझे जो कहना हो जल्दी कह दीजिए ।”

“कर्ण और अर्जुन दोनों बराबरी के योद्धा हैं पर अर्जुन के पास तो कृष्ण हैं ।”

“तो कर्ण को भी एक कृष्ण लाकर देदो । कर्ण की जाति में तो कृष्ण ही कृष्ण तो भरे पड़े हैं ।”

“शल्य, ऐसा न बोलें । कर्ण का कहना है कि जिस प्रकार श्रीकृष्ण अर्जुन का रथ हाँकते हैं उसी प्रकार अगर मद्रराज शल्य मेरा रथ हाकें तो कुंतीपुत्र कल ज़िन्दा नहीं बच सकता ।”

“महाराज दुर्योधन, आपके सिवा किसी और ने अपने मुँह

से ये शब्द निकाले होते तो उसका सिर धड़ से जुदा कर देता । मैं मद्रदेश का राजा हूँ । मुझे लड़ना तो चाहिए था अपने भाव्जे नकुल और सहदेव की तरफ़ से परंतु आपके साथ के संबंध की वजह से मैं इस तरफ़ आया हूँ । कर्ण जैसे सूतपुत्र का रथ मद्रराज शल्य हाँके, यह कहते हुए आपको शरम नहीं आई ।”

“शल्य, रोष न करें । इस समय ज्यादा वक्त नहीं है । कर्ण को आज सेनापति नहीं बनाते हैं तो कल ही हम लोग हारने वाले हैं । आप अगर सारथि न होंगे तो कर्ण सेनापति नहीं होगा । इसलिए आप मेरी यह बात स्वीकार करने की कृपा करें ।”

“दुर्योधन, उस मिथ्याभिमानी, डरपोक दासिपुत्र का सारथि होना मेरे लिए मृत्यु के समान है ।”

“परंतु यह कौरवराज दुर्योधन तुम्हारे पैरों पड़कर तुमसे यह माँगता है । आप इसे स्वीकार करो ।”

“दुर्योधन, दुर्योधन, जिसके बदले सेनापति होने लायक मैं हूँ उसे आज आप सारथि बनने के लिए कहकर केवल अधर्म कर रहे हैं ।”

“यह अधर्म तो मैं कर रहा हूँ न ? पर दुर्योधन तो आपके पैरों पड़ रहा है । मेरे खातिर आप इसे स्वीकार कर लीजिए ।”

“उस कौए के साथ मेरी नहीं पड़ेगी ।”

“यह मैं देख लूँगा । आप स्वीकार करलो । फिर सब मैं ठीक कर लूँगा ।”

“लेकिन दुर्योधन, मैं एक ही शर्त से यह बात स्वीकार कर

सकता हूँ और वह यह कि मैं जो कुछ कहूँ, कर्ण उसका जबाब न दे।”

“आपकी शर्त मंजूर है। मैं कर्ण को कह दूँगा। कहो अब तो सारथि होना स्वीकार है।”

“स्वीकार है।”

“मद्राज, आपने मुझे आज अपना बड़ा आभारी बना लिया है। अब कल कुती का बेटा जरूर रणभूमि में सोवेगा इसमें मुझे जरा भी शंका नहीं है। मैं कर्ण को अभी इतिला देता हूँ। आप भी सज्ज होकर आजायें।”

दुर्योधन और शल्य एक दूसरे से विदा हुए।

x

x

x

महाभारत के युद्ध का सोलहवाँ दिन था। एक सुन्दर रथ में बैठकर कर्ण पाण्डवों की सेना का संहार कर रहा था। कृपाचार्य, अश्वत्थामा आदि कर्ण की रक्षा कर रहे थे।

“शल्य, रथ को ठीक अर्जुन के सामने लो। आज शाम तक तो अर्जुन का नाश करना ही चाहिए।”

“दासी पुत्र, बकवास क्यों करता है? कौए ने कभी हंस को मारा है? कहाँ तू सूतपुत्र और कहाँ पृथापुत्र अर्जुन? आजतक तूने अपने मुँह बहुत बड़ाई की है। आज यहाँ बड़ाई हाँकने से काम नहीं चलेगा।” शल्य ने रथ हाँकते-हाँकते कहा।

कर्ण ढीला पड़ गया।

x

x

x

“शल्य, रथ को इस तरफ लाओ तो ?”

“उस तरफ तो आगे भीम खड़ा है ।”

“कौन भीम है ? लाओ तो इसीको मपाटे में ले लूँ ।”

“राधा के लड़के, अरे अभी कल ही तो अकेले घटोत्कच ने सारी कौरव सेना में हाहाकार मचा दिया था, यह भूल गया है । तुम्हें भी उस समय मुश्किल पड़ गई थी और अंत में अमोघशक्ति का उपयोग करके उसका संहार करना पड़ा था । यह भूल गया क्या ? उसी घटोत्कच का बाप यह भीम है । भीम के साथ लड़ने का इतना शौक था तो जब उसने दुःशासन की छाती का खून पिया तब उसके सामने आना था न ?”

कर्ण फिर ढीला पड़ा ।

×

×

×

“अर्जुन । कहाँ है अर्जुन ॥” महाराज युधिष्ठिर हांफते-हांफते आपहुँचे ।

“अर्जुन आरहा है महाराज युधिष्ठिर ।” श्रीकृष्ण ने कहा ।

“क्यों महाराज, मुझे क्यों याद किया ?” अर्जुन ने पूछा ।

“मुझे यह लड़ाई नहीं लड़नी । मैं पहले ही कहता था कि मत लड़ो । परंतु तुम और भीम नहीं माने ।”

“पर महाराज, हुआ क्या ? यह तो कहिए । ज़रा शांत होइए । बात क्या है ?”

“यह मैं मरते-मरते बचा हूँ । कर्ण के भपट्टे से बचना कितना मुश्किल होता है, यह आज मुझे मालूम पड़ता है । तेरा

रथ तो श्रीकृष्ण हाँकते हैं। अपने बैठे-बैठे मौज से लड़ता रहता है। भीम की मर्जी जिधर होती है उधर वह कूदता रहता है। सहना तो सब मुझे पड़ता है न ? मुझे यह लड़ाई अब नहीं लड़ना। ऐसा राजपाट मेरे लिए तो हराम है।”

“महाराज युधिष्ठिर, आप ज़रा शांत होइए। आप ज्यादा बोलोगे तो अर्जुन को जोश चढ़ेगा। और व्यर्थ ही आपस में फ्लेश होगा। आप सुखपूर्वक अंदर तंबू में पधारिए। फिर कर्ण क्या करता है यह अर्जुन देख लेगा।” धीरे गंभीर स्वर में श्रीकृष्ण बोले।

“यह भी तो आप बोलते हो। अर्जुन तो बोलता ही नहीं है। मैंने शुरू में मना किया था कि मुझे लड़ाई नहीं करनी है। पर दो में से कोई भी नहीं माना। और बीच में द्रौपदी और पानी चढ़ाती रहती थीं।”

“महाराज, आप शांत होइए और तम्बू में जाइए।” श्री कृष्ण ने सारथि को रथ तम्बू में लेजाने की सूचना की।

x x x x

अग्रसेन नामका एक सर्प था। बरसों पहले जब अर्जुन ने खाण्डव वन जलाया था तब उस वन में से अग्रसेन बड़ी मुसीबत से अपने बाल बच्चों को लेकर भाग गया था। और पाताल में जाकर रहा था। महाभारत युद्ध शुरू होने की बात जब अग्रसेन ने सुनी तो उसका पुराना वैर जगा और उस वैर का बदला लेने के लिए वह कुरुक्षेत्र में भटकने लगा।

कर्ण और अर्जुन दोनों आमने-सामने होकर लड़ रहे थे। दोनों कुशल लड़वैये थे। सारथि भी दोनों के कुशल थे। और फिर सारथि के काम में तो शल्य श्रीकृष्ण से दो कदम आगे ही रहते थे। रथ के घोड़ों को इधर उधर फिराकर, अनेक शस्त्रास्त्रों को आजमा कर और एक दूसरे का वध करने की आशा मन में रखकर कुन्ती के दोनों पुत्र संग्राम में शोभित हो रहे थे।

कर्ण ने धनुष पर सर्पाकार का एक बाण चढ़ाया। अग्रसेन कर्ण के रथ के पास ही फुंकार मारता हुआ भटक रहा था। सर्पाकार बाण देखकर वह तुरन्त ही उल्लास में आ गया। और कर्ण की निगाह जाय न जाय इतने में तो उसने अपने शरीर को बाण के ऊपर बराबर जमा लिया। केवल शल्य यह जानते थे।

कर्ण अपनी छाती तानकर सीधा हो गया। बाण धनुष पर चढ़ा हुआ था। प्रत्यंचा खींचने की ही देरी थी। कर्ण के मन में यह था कि अगर अर्जुन के ठीक कपाल में यह तीर लगा तो यह एक ही बाण अर्जुन का अन्त कर देगा।

“शल्य, सावधान हो जाओ देखना यह एक ही बाण अर्जुन का प्राण ले लेगा।”

“कुत्ते ही ऐसी बात बोला करते हैं। लेकिन कर्ण, देख अगर तुम्हें अर्जुन के प्राण लेना ही हो तो उसके कपाल का निशाना साधने के बदले गले का निशाना साध।”

“मद्राज, कर्ण ने एक बार निशाना साधा सो साधा; फिर

ध्रुव भले ही फिर जाय लेकिन कर्ण का निशाना नहीं बदल सकता ।”

बराबर सीधे होकर कर्ण ने वाण छोड़ा । सामने अर्जुन का रथ था । और अग्रसेन अपने सारे जीवन का वैर अपनी डाढ़ों में इकट्ठा करके कर्ण के वाण के साथ चिपटा हुआ था । उसके मन में एक ही बात थी कि कब वाण छूटे और कब अर्जुन को डसूँ ।

लेकिन अर्जुन के सारथी श्रीकृष्ण ने उस सर्प को देख लिया । खाण्डव वन के समय के उसके वैर को उन्होंने परख लिया और एक ही क्षण में रथ के घोड़ों को घुटनों के बल इस तरह बिठा दिया कि सारा रथ नीचे झुक गया और कर्ण का चाण और उस वाण पर बैठा सर्प अर्जुन के कपाल के बदले उसके मुकुट को लेकर दूर जा गिरा । कर्ण का निशाना खाली गया ।

×

×

×

×

“कर्ण, कर्ण !”

रथ पर से कर्ण ने पीछे देखा—“कौन है तू ?”

“यह मैं अग्रसेन सर्प ।”

“क्यों मुझसे क्या काम है ?”

“तुम अर्जुन को मारना चाहते हो न ?”

“यह तो सब कोई जानता है । लेकिन उससे तुम्हे क्या ?”

“मैं भी अर्जुन का कट्टर दुश्मन हूँ । इसीलिए यहाँ आया हूँ ।

मुझे तुम अपने वाण पर एक बार फिर चढ़ने दो । फिर तो इस

बाण से अर्जुन मरा हुआ ही समझना। पहली बार तुमसे भूल हुई इससे निशाना चूक गया अब मैं दूसरी बार चढ़ने आया हूँ।”

“पहली बार तुम थे ? तुम बाण पर कैसे चढ़ गये थे ? मुझे तो खबर ही नहीं पड़ी। शल्य, तुमको खबर थी ?”

“मुझे खबर थी इसीसे तो मैंने कहा था कि कपाल का निशाना साधने के बदले कण्ठ का निशाना साधो। लेकिन कर्ण का अभिमान कम थोड़े ही है।”

“शल्य, लेकिन इसके लिए मुझे जरा भी अफ़सोस नहीं है। भाई अग्रसेन, तुम्हें बाण पर चढ़ाकर मैं अर्जुन को जीतना नहीं चाहता। ऐसे अधर्म से अर्जुन को जीतने की कर्ण की ज़रा भी इच्छा नहीं है।”

“कर्ण, विचार लो। मेरे जैसा सर्प आकर तुमसे बिनती करता है। उसका अनादर करोगे तो बाद में पछताना पड़ेगा।”

“इसकी चिंता नहीं। यह सब मैं देख लूँगा।”

कर्ण का रथ आगे बढ़ गया और अग्रसेन अपना वैर-भाव लेकर वापस पाताल लोक में चला गया।

: ८ :

कर्ण का पतन

“शल्य, यह रथ का पहिया जमीन में धंसा जा रहा है। इसे ज़रा बाहर निकालो तो।”

“यह काम मेरा नहीं है।”

“ठीक है, जब पृथ्वी खुद ही पहिये को पकड़ने लगे तो उसे मेरे बिना निकाले भी कौन ?”

कर्ण रथ से नीचे उतरा और पहिया ज़मीन में से निकालकर और ठीक करके फिर रथ में बैठ गया। इतने में पहिया फिर धंस गया।

“शल्य, मैं नीचे उतरता हूँ।”

कर्ण फिर नीचे उतरा और पहिया हाथ में लिया। सामने से अर्जुन के बाण तो बरस ही रहे थे।

“अर्जुन,” श्रीकृष्ण ने कहा—“तू अपना हमला जारी रख। एक क्षण भी मत गंवाना।”

पहिये को हाथ से उठाकर ठीक करते-करते कर्ण बोला—
“पृथा के पुत्र अर्जुन, मेरे रथ का पहिया पृथ्वी में धंस रहा है। मैं उसको जबतक निकालकर ठीक न करलूँ तब तक ज़रा ठहर जा। मैं रथ के नीचे खड़ा-खड़ा पहिया ज़मीन में से निकाल रहा

हूँ और तू रथ में बैठा-बैठा बाण बरसा रहा है; यह धर्म-युद्ध नहीं है ।”

यह सुनकर श्रीकृष्ण गरज उठे—

“कर्ण, धर्म-युद्ध की तेरी यह वकालत सुनकर मुझे हंसी आती है । अपने सारे जीवन में तूने धर्म का आचरण किया भी है ? पाण्डवों को लाक्षागृह में जला डालने की सलाह देते समय तुम्हारा धर्म-विचार कहाँ चला गया था ? कौरवों की सभा में जब द्रौपदी खींचकर लाई गई तब ‘पाण्डवों को छोड़कर अब तू दूसरा पति खोजले’ ऐसी सलाह देनेवाले कर्ण का धर्म कहाँ गया था ? पाण्डवों के वनवास के दिनों में उनको हैरान करने की युक्तियाँ खोजते समय कर्ण का धर्म कहाँ चला गया था ? और अभी कल ही खिले हुए फूल के समान कोमल बालक अभिमन्यु को अकेले पाकर छः-छः बड़े अतिरंथियों ने हमला करके मारा था उस समय कर्ण का धर्म कहाँ गया था ? अर्जुन, भूठा धर्म-भीरु न बन । इस कर्ण का वध कर ।”

और इधर कर्ण पहिया ठीक करके रथ में बैठा कि पहिया फिर जैसे का वैसा हो गया । और उधर से अर्जुन के बाण तो आ ही रहे थे । वह थोड़ी देर रथ में बैठा रहा । रोज चन्दन और धूपादि से जिसकी पूजा किया करता था वह ब्रह्मास्त्र कर्ण ने निकाला । लेकिन उसको चढ़ाने की क्रिया आज भूल गया था । हाथ में अस्त्र लेकर वह नीचे उतरा और फिर पहिये को ठीक किया ।

“अर्जुन, जरा तो ठहर। क्षत्रिय-धर्म का विचार तो कर।”

कर्ण पहिये के पास जाकर दिङ्मूढ़ सा खड़ा रहा। एक हाथ मे रथ का पहिया और दूसरे हाथ में खाली अख। सारा शरीर बिंध गया था। उसकी आँखों में अंधेरा छाने लगा। उसकी आँखों के सामने परशुराम और उनका आश्रम आया। मृत्यु पास आती दिखाई दी। सारा मैदान शून्य जैसा दिखाई देने लगा।

“शल्य, शल्य।”

“क्यों कर्ण, क्या है?”

“महाराज दुर्योधन कहीं दिखाई देते हैं?”

“दिखाई तो नहीं देते। क्यों कुछ काम है?”

“मैं तो यह चला। जिस पर इतना विश्वास रखकर उन्होंने यह महाभारत शुरू किया वह कर्ण अब चला। महाराज को मेरे अन्तिम नमस्कार कहना। दुर्योधन की मैत्री का मैं कुछ भी बदला न चुका सका इसके लिए मुझे वह क्षमा करे।”

“और कुछ कहना है?” शल्य ने पूछा।

“हाँ, एक बात कहनी है। आज इस समय जब मृत्यु मेरे सम्मुख आकर खड़ी है तब मुझे यह स्पष्ट दिखाई देता है कि इस युद्ध से शान्ति की आशा रखना व्यर्थ है। मैं अपने सामने इन योगेश्वर श्रीकृष्ण को देखता हूँ। उन्हींके हाथ में यह सारी बाज़ी है। भीष्म जब कहते थे तब मैं उनका मज़ाक उड़ाता था। दुर्योधन से कहना कि यह पृथ्वी किसीकी नहीं है। न उनकी

और न युधिष्ठिर की। मैं आज मर रहा हूँ; दुर्योधन कल मरेगा, परसों युधिष्ठिर की बारी है। यह सारी अठारह अक्षौहिणी सेना खिलौनों के पुतलों के समान ज़मीन पर सो जायगी। काल को तो यही अच्छा लगता है। इसे कोई नहीं रोक सका और न रोक सकता है। श्रीकृष्ण, मैं तुम्हे साष्टांग नमन करता हूँ। अर्जुन, अपने बाण छोड़ेगा। वीरों के भाग्य मे ही तेरे हाथों मरना होता है।”

उसके एक हाथ में रथ का पहिया और एक हाथ में परशुराम की विद्या का खाली अस्त्र था; सूर्य का पुत्र, राधा का पुत्र, दुर्योधन का परम मित्र, कर्ण पृथ्वी पर सोया और तुरन्त ही सूर्यनारायण ने पृथ्वी पर अन्धकार फैला दिया।

: ६ :

निवापाञ्जलि

महाभारत खतम हो गया। अठारह अक्षौहिणी सेना का खातमा हो गया। लाखों स्त्रियाँ विधवा हो गईं। लाखों बालक पित्रु हीन हो गये। खून की नदियों की गिनती ही नहीं थी। सारे कौरव पृथ्वी पर सो गये। पीछे रहे सिर्फ पाँच पाण्डव, श्रीकृष्ण, धृतराष्ट्र गांधारी और कुन्ती।

युद्ध के अन्त में मरे हुए तमाम वन्धुओं को अर्घ्य प्रदान करने के लिए युधिष्ठिर जमना के किनारे गये। कुन्ती साथ में

थी। युधिष्ठिर अपने सारे कुल के वीरों के नाम याद कर-करके जल की अञ्जलि देते जाते थे।

“युधिष्ठिर, सबको अञ्जलि दे दी ?”

“हाँ माँ, सबको दे दी।”

“फिर भी एक अञ्जलि रह गई।”

“नाम याद दिलाओ तो याद आवे।”

“कर्ण को।”

“कर्ण को ? कर्ण तो सूतपुत्र। वह तो राधा का लड़का है।”

“नहीं वेदा, कर्ण तो कुंती का पुत्र।”

“माँ, तुम यह क्या कहती हो ?”

“मैं ठीक कहती हूँ। जैसे अर्जुन मेरा वैसे कर्ण भी मेरा।”

“कुंती, कुंती, तुमने सर्वनाश कर दिया। कर्ण मेरा बड़ा भाई है यह पहले से ही तुमने बता दिया होता तो आज यह दिन न आया होता। उसे मैं अपना बड़ा भाई मानता। हम सब उसकी आज्ञा मानते। कुंती, कुंती, तुमने बहुत बुरा किया।”

“युधिष्ठिर, शोक मत कर। जो होना था सो होगया। विधाता को यही पसंद था। कर्ण को अञ्जलि दे दे और चल। ये सब कौरव स्त्रियाँ विलाप करती हुई आरही हैं।”

युधिष्ठिर ने कर्ण को अञ्जलि दी।

पांचाली

: १ :

बदला ! बदला !!

“वहाँ वगीचे में यह कौन घूम रहा है ?” आश्रम के वारामदे में से मुनि ने पुकारा ।

“महाराज ! यह तो मैं द्रुपद हूँ । हवा में आज कुछ गरमी माझ्म होती है । इससे नौद नहीं आरही, थी सो यहाँ चला आया ।”

“बेटा, यहाँ आओ । इस पौस महीने की कड़कड़ाती सरदी में तुम्हें गरमी लगती है । यह गरमी हवा में नहीं है; वह तेरे दिमाग में है । लेकिन राजन, तुम इस प्रकार बदले और बैर के ही विचार कबतक करते रहोगे ?”

“महाराज, क्या करूँ ? मेरा कोई बस नहीं चलता । कल मैं तालाब पर पानी लेने गया था तो वहाँ मैंने सिंह और हरिनों को साथ-साथ खेल करते हुए देखा तब आपके कहे हुए वचन याद आये । आप अहिंसा की जो बातें कहते हैं वे मैंने वहाँ अपनी आँखों से सच होती देखीं...”

“तो मेरी बातें तेरी समझ में पूरी तरह आगईं न ?”

“नहीं महाराज, ये सब बातें अपनी आँखों से देख चुकने के बाद भी मेरे मन में से बदले के विचार शान्त नहीं होते हैं ।

आप जिस समय द्रोण से प्रेम करने की बातें कहते हैं, उस समय मुझे ऐसा लगता है मानों मेरे कलेजे में कोई भाले से छेद कर रहा है। लेकिन आपके प्रभाव के आगे मैं अपनेको दबा लेता हूँ, इससे कुछ बोल नहीं सकता।”

“द्रुपद, तो अब तेरे लिए मेरे पास कोई दूसरा रास्ता नहीं है। तू यहाँसे चलाजा और दूसरा गुरु खोजले।”

“महाराज कृपां करके ऐसा न कहे। आपकी अगाध सामर्थ्य जानकर ही तो मैं आपके पास आया हूँ। अब मैं दूसरा गुरु खोजने कहाँ जाऊँगा ? अगर मैं आपको प्रसन्न नहीं कर सका तो यही आश्रम में ही अपने प्राण छोड़ दूँगा। लेकिन यह बात आप निश्चित समझना कि शांति और प्रेम के विचार लेकर द्रुपद पांचाल के सिंहासन पर वापस नहीं जानेवाला है।”

“बेटा द्रुपद, तू मूर्ख है।”

“अगर मूर्ख न होता तो पांचाल राज्य छोड़कर आपके चरणों में क्यों आता ? मैं जब वहाँसे रवाना हुआ तब मेरी रानी भी मुझे मूर्ख ही कहना चाहती थी। लेकिन चाहे जो हो, मेरे मन में एक ही विचार इस समय है; और वह है, जिस प्रकार होसके द्रोण से बदला लेना।”

“तेरे पिता पृषन् और द्रोण के पिता भारद्वाज दोनों बड़े मित्र थे। और फिर द्रोण तो तेरा गुरुपुत्र। तुम दोनों एक ही मुनि के आश्रम में पढ़े। द्रोण के पिता ने तुम्हें विद्या दी। उस द्रोण से तू बदला लेगा ?”

“उसीसे वदला लूंगा। और वह भी ऐसा कि जबतक उसे मार न सकूँ तबतक मुझे शांति न मिलेगी।”

“तो चटपट मार डाल न, जिससे शांति मिले।”

“यही तो सारी बात है। वह ब्राह्मण आज कौरवों का गुरु बन बैठा है न ! महाराज, जब वह बात याद करता हूँ तो मेरे सारे ज्ञानतंतु उत्तेजित हो उठते हैं और मैं फिर होश में नहीं रहता। वह उठाईगिरा पांचाल के राजा के पास मैत्री की इच्छा से आता है और पांचाल देश का मालिक अगर इनकार कर देता है तो वह अपनी प्रतिष्ठा के खातिर फिर पांचालराज से वदला लेता है। यह तो केवल नामर्द ही सहन कर सकता है। पाण्डव और कौरवों के हाथों हुए अपने पराजय को मैं सहन नहीं कर सकता। महाराज, मुझे शांत करने के बदले आप उत्साह दिलाइए, धीरज दिलाइए। आप अपने सामर्थ्य से मेरी मदद करने की कृपा करें तो ऐसे-ऐसे सौ द्रोणों को मैं बताऊँ कि पांचाल का मालिक क्या कर सकता है। भगवन आप मेरी सहायता करो।”

“मैं तो बहुत ही तेरी मदद करना चाहता हूँ, लेकिन तुझे मेरी सहायता की जरूरत ही कहाँ है ?”

“महाराज, मुझे तो जरूरत है। उस दिन ग्रीष्म की भर दुपहरी में भटकता-भटकता यहाँ आया तब आप ही ने तो मुझे आश्रय दिया था। आपके यहाँके इस शांत और अहिंसक वातावरण में भी मैं वैर और बदले की बातें करता रहता हूँ फिर भी आपने मुझे अपने यहाँ टिका रखा है। नहीं तो क्या मैं यह नहीं जानता

कि आपके इस आश्रम में लताओं और फूलों के पेड़ों पर से कोई फूल तक नहीं तोड़ता। महाराज, आपकी मुष्कपर जो इतनी कृपा है इसीसे तो मैं यहाँ पड़ा हुआ हूँ। प्रभो, मुझे रास्ता बताइए, यही मैं आपसे चाहता हूँ।”

“राजन, तेरी सेवाओं को देखते हुए तो जो तू चाहता है वही देना चाहिए। तेरे आने के बहुत दिन बाद तक मैं तुम्हको पहचान नहीं सका। पाचाल देश का स्वामी मेरा मल-मूत्र उठावे, मेरे पैर दशावे, बीमारी में दिन-रात एक करके मेरी सेवा करे, आश्रम के पशुओं की रखवाली करे, उनको चराने को जाय, और आश्रम के और लोगों के धक्के खाये फिर भी अपना चित्त शांत रख सके, इसके लिए तो द्रुपद तुम्हें शावासी देनी चाहिए।”

“महाराज, ऐसी झूठमूठ की शावासी किस काम की? अगर आप सचमुच मुष्कपर प्रसन्न हुए हों तो।”

“बोल-बोल रुकता क्यों है?”

“तो द्रोण का सिर उतारनेवाला एक पुत्र मुझे दीजिए।”

“उपयाज क्या अपनी झोली में छोकरे भर रखना है, कि कोई शिष्य माँगे तो तुरंत उसके सामने फेंक दे?”

“महाराज, मेरा मजाक न उड़ाइए। मैं जानता हूँ इसीलिए कहता हूँ। आप मुझसे ऐसा यज्ञ कराइए कि जिससे मुझे एक ऐसा पुत्र हो। मैं स्वयं तो अब ऐसी स्थिति में नहीं रहा कि द्रोण का वध कर सकूँ। लेकिन फिर भी उसे मारने का विचार नहीं छोड़ सकता इसलिए यह माँगना हूँ।”

“बेटा, माँगनेवाले तो बहुत-सी चीज़ें माँगते हैं, लेकिन मुझसे ऐसी चीज़ें थोड़े ही दी जा सकती हैं। दुनिया के बैर-भाव के वातावरण से छुटकारा पाने के लिए तो मैं यहाँ जङ्गल में आया हूँ। और आकर भी मैं अगर दुनिया के बैर-भाव की वृद्धि किया करूँ तो यह मुझे और मेरे इस वेष को शोभा नहीं देता। बेटा, इस तरह का यज्ञ कराना मैं जानता जरूर हूँ; मुझमें ऐसा यज्ञ कराने की शक्ति भी है, लेकिन मैं जानता हूँ कि आज बरसों से मैंने अपने जीवन की दिशा बदलदी है इसलिए मैं अब ऐसे यज्ञ नहीं कराऊँगा।”

“महाराज ।”

“महाराज-महाराज नहीं। सुन। तू तो कल का यहाँ आया है। पूर्वाश्रम में मैं कैसा था यह तू नहीं जानता। वह कथा बहुत लम्बी है। आज तो वह सारी दुहराता नहीं हूँ। कभी तेरी इच्छा हो तो सामने के ताक में कुछ ताड़पत्र रखे है उनको पढ़ लेना तो समझ जायगा।”

“उसके बाद महाराज, . . . ”

“ठहर, लेकिन वह जीवन मुझे मृत्यु के समान लगा और फिर मैंने उधर से मुँह मोड़ लिया। एक दिन मैं स्वयं ही हिंसा में विश्वास करता था, लेकिन अब तो बरसों हुए मैंने उसका त्याग कर दिया है और यह मानने लगा हूँ कि जब सारी दुनिया उसका त्याग कर देगी तभी लोगों को सुख और शांति मिलेगी।”

“लेकिन महाराज, मेरे लिए कोई रास्ता निकालिए न ?”

“तेरे लिए भी यही रास्ता है। तू पांचाल का राजा क्यों है ? मनुष्य केवल साढ़े तीन हाथ की भूमि का मालिक है। इससे जितनी ज्यादा थी उसे द्रोण ले गया तो भले ही ले गया। उसके पास अगर इससे भी ज्यादा होगी तो और कोई दूसरा लेजायगा। तेरी साढ़े तीन हाथ की ज़मीन का उपयोग करने के लिए अगर कोई तुझे इनकार करे तो उस दिन मेरे पास आजाना। मेरे इस आश्रम में से तुझे उतनी जमीन तेरे लिए निकाल दूँगा।”

“महाराज, आप जो कहते हैं वह बुद्धि से समझ में तो आता है और ऐसा-ऐसा अगर बार-बार सुनता रहूँ तो शायद फिर द्रोण से बदला भी न ले सकूँ इसलिए जान-बूझ कर मैं अपने कान बन्द कर लेता हूँ। अब मैं आपसे अन्तिम बार पूछ लेता हूँ कि आप मुझसे ऐसा यज्ञ करावेंगे या नहीं ?”

“हरगिज़ नहीं।”

“दूसरा कोई मार्ग बतावेंगे ?”

“दूसरा गुरु खोजले।”

“कोई ऐसा दूसरा गुरु है ?”

“ऐसे गुरु तो ढेरों पड़े हैं। मेरे बड़े भाई याज ही हैं। सामर्थ्य में तो मैं उनके आगे कुछ भी नहीं हूँ। हम जब पढ़ते थे तो हम सबसे गुरुजी उन्हें पहला नंबर देते थे।”

“वह मुझे यज्ञ करावेंगे ?”

“हाँ, जरूर करावेंगे। वह स्वयं हिंसा में श्रद्धा रखते हैं। हिंसा-प्रधान यज्ञों से ही वह वेदादि की सार्थकता सिद्ध करते हैं।

और मेरे जैसों की अहिंसा को वह एक पागल का प्रलाप मानते हैं ।”

“तो मैं उनके पास जाऊँ ? और आप अपनी ओर से मेरे लिए उनको कोई संदेश देने की कृपा करेंगे ?”

“ऐसे संदेश तो तेरे ही हाथ में हैं । दक्षिणा खूब देना । जैसी मेरी सेवा तूने की है वैसी सेवा से वह खुश होनेवाले नहीं है । उन्हें तो नगदनारायण चाहिए । जितना गुड़ डालोगे उतना ही मीठा होगा ।”

“तो तो कोई चिन्ता नहीं । महाराज, अब मैं आपसे विदा चाहता हूँ । आशीर्वाद दीजिए कि मेरे मन का मनोरथ सिद्ध हो । और फिर मैं अपना अन्त समय यहीं बिताऊँ ।”

“ऐसे कामों में आशीर्वाद तो सबको अपनी अंतरात्मा की तरफ से ही मिलते हैं । तू सुखपूर्वक जा । तूने मेरी जो सेवा की है उसका मैं स्थूल रूप में कोई बदला नहीं चुका सका । हम दुबारा फिर न मिलें यही ठीक होगा । बदला लेनेवालों का अन्तकाल मेरे जैसों के आश्रम में होने का सुना नहीं गया । जा, तू अच्छी तरह द्रोण से बदला ले । तेरा पुत्र द्रोण को मारे और द्रोण का पुत्र तेरे पुत्र को मारे और इसके पुत्र फिर उसके पुत्र को मारें इस प्रकार यह मारकाट की परम्परा खड़ी करके तुम लोगों को जो करना हो करो । इसमें तेरा दोष नहीं है । यह मैं देख रहा हूँ कि आज जगत में वैर-भाव की लहरें उठ रही हैं । आनेवाले पाँच-पच्चीस वर्षों में, यह बदले और वैर का ज्वालामुखी फट पड़ेगा और उस

समय फिर वह किसीके दाबे दब नहीं सकेगा। लेकिन काल को यही पसन्द है। इसलिए इसके सामने किसीका उपाय काम नहीं देता।”

“महाराज, आपकी आज्ञा लेता हूँ। आपके आश्रम में रहकर मैंने जो-जो अपराध किये हों उनको क्षमा कीजिएगा।”

“मेरे भाई जैसा यज्ञ करावे वैसा यज्ञ करना; द्रोण का सिर उतारनेवाला पुत्र प्राप्त करना; उसके बाद तुझे शांति कैसी मीठी लगती है यह संसार में प्रकट करना। जाओ द्रुपद, जाओ। पांचाल के स्वामी जाओ। भगवान् काल ने इस संसार में जिन चक्रों को घूमने के लिए प्रेरित किया है उसके सामने तेरी हस्ती ही क्या है ? जा, भगवान् तुझे अच्छी मति दें।

“प्रभो, जाता हूँ—आपका आशीर्वाद चाहता हूँ।”

“आशीर्वाद तो ईश्वर के माँग।”

द्रुपद आश्रम के दरवाजे की तरफ गया और उपयाज मुनि अपने ध्यान करने के कमरे में गये।

पूर्व दिशा में धीरे-धीरे ललाई छा रही थी।

: २ :

पांचाली

द्रुपद याज मुनि के आश्रम में गया। याजमुनि जमीन पर पड़े-पड़े एक सड़ा-सा आम चूस रहे थे। इतने में दरवाजे पर उनकी नजर पड़ी।

“क्यों भाई, किससे काम है ?” आम चूसते हुए याजमुनि ने पूछा।

“मैं इस आश्रम के मुनि की तलाश में हूँ।”

“क्या काम है ? मैं ही याज हूँ।”

उपयाज मुनि के आश्रम से ताजे ही निकले हुए द्रुपद को विश्वास न हुआ।

“आपही याज मुनि हैं ?” द्रुपद ने पक्की बात जानने की गरज से पूछा।

“तुम्हें काम क्या है बतादे न। याज-उपयाज के फेर में क्यों पड़ता है ? कोई यज्ञ वगैरा कराना है ?” याज ने सीधा सवाल किया।

“जी हाँ।”

याजमुनि ने आम की गुठली और छिलका फेंक दिया और पूछने लगे—“कैसा यज्ञ कराना है ?”

“ऐसा यज्ञ कराना है जिससे मुझे मेरे शत्रु का सिर उतारने वाला पुत्र मिले।

“ओह ! इसमें कौन बड़ी बात है ? वेद में तो ऐसे बहुत-से यज्ञों का विधान है ।”

“तो आप मुझसे ऐसा यज्ञ करायेंगे ?

“पर तेरी जात कौन है ? कौन-से शत्रु का सिर उतारनेवाला पुत्र चाहिए आदि की मुझे पूरी खबर तो होनी चाहिए न ? काम के महत्व के अनुसार दक्षिणा भी मिलेगी या नहीं, यह भी तो मुझे देखना होगा ?”

“मैं हूँ पाचाल का राजा, पृषत् का पुत्र द्रुपद । द्रोण ने अपने शिष्यों द्वारा मुझे हराकर गंगा और यमुना के उत्तर का पांचाल का भाग मुझसे छीन लिया है । मेरे पास सिर्फ दक्षिण भाग ही रह गया है ।”

“द्रोण तो भारद्वाज का पुत्र है न ?”

“जो हाँ । द्रोण से बदला लेने के लिए मुझे एक समर्थ पुत्र की अभिलाषा है ।”

“यह तो समझा । लेकिन यह काम कोई साधारण नहीं है । द्रोण समर्थ मनुष्य है । उसका सिर उतारनेवाला पैदा करना ज़रा मुश्किल ही है । लेकिन कोई बात नहीं ।”

“महाराज, दक्षिणा की चिन्ता न कीजिएगा, मैं आपको एक लाख गाय के जितना धन दूँगा ।”

“बस, काफी है राजन् । हम ब्राह्मणों को धन की कोई इच्छा नहीं है । यह तो काम ज़रा टेढ़ा है न, इसलिए दक्षिणा का विचार करना पड़ा ।”

“तो यज्ञ कब शुरू करेंगे ?”

“भैं तो तुम्हारे साथ आज ही चल रहा हूँ। पहुँचकर दूसरे ही दिन यज्ञ शुरू कर देंगे। जब काम करना ही है तो फिर देर क्यों ? शुभस्य शीघ्रम्।”

X

X

X

द्रुपद की राजधानी में श्रौतविधि से यज्ञ की तैयारियाँ हो रही थीं। सप्तसमुद्रों का जल आया था, अनेक कुओं का पानी मंगाया गया; गंगा और गोमती का पानी आया, और तिहरी, जौ, उड़द, चावल, नारियल वगैरा होम की अन्य वस्तुओं का तो कोई पार ही न था। इसी काम के लिए एक खास मंडप बनाया गया था। मंडप के बीचोंबीच एक यज्ञ वेदी बनाई गई थी।

याजमुनि ने यज्ञ शुरू किया। रोज सुबह यजमान और यजमान-पत्नी आकर वेदी का पूजन करते, अपने दाहिने हाथ की तर्जनी अंगुली का खून निकालकर उससे याजमुनि को तिलक करते और प्रार्थना करके याचना करते कि “द्रोण का सिर उतारनेवाला पुत्र हमें दीजिए।” याजमुनि आँखें मूंदकर दोनों हाथ उनके सिर पर रखते और उनके मनोरथ पूर्ण हों ऐसी भावना करते।

इस प्रकार यज्ञ का काम पूरे जोर शोर से चल रहा था ब्राह्मणों की वेदध्वनि सारी राजधानी में गूँजने लगी। यज्ञ का धुआँ सारे नगर पर बिछने लगा। प्रतिदिन रात को गाँव की हवा में एक प्रकार की बेचैनी-सी बढ़ने लगती। और पांचाल के

ब्राह्मणों के मन न जाने क्यों कुछ अस्वस्थ-से होने लगे । लेकिन पांचाल के राजमहल में तो आनंद था । पांचाल के योद्धा लोग एक नये सरदार की प्राप्ति की आशा में हर्ष के मारे पागल हो रहे थे । उनकी तलवारें म्यान से बाहर निकलने को आतुर रहतीं ।

इतने में यज्ञ की पूर्णाहुति का समय आया । यज्ञ में हवन करने का नारियल ब्राह्मणों ने तैयार रक्खा था । नियम के अनुसार महाराज द्रुपद सुबह के समय में वहाँ उपस्थित थे । राज्य-अधिकारी भी इस प्रसंग पर उपस्थित थे । हवन-कुण्ड में अग्नि के सामने टपकता हुआ लाल नारियल लेकर याज अंतिम आहुति देने को खड़े हुए ।

“राजन, याजमान-पत्नी कहाँ हैं ? जल्दी बुलाओ ।” याज ने जल्दी की ।

“प्रधानजी, जाइए रानी को बुला लाइए ।” द्रुपद ने कहा ।

“लेकिन जल्दी ही लाइए । समय हो गया है ।” याज ने कहा ।

प्रधानजी जल्दी से गये और वापस आये ।

“क्यों रानी कहाँ हैं ? तुम्हें उनको बुलाने को भेजा था न ?” याज ने चिल्लाकर पूछा ।

“महाराज, महारानीजी कहती हैं कि उन्होंने अभी स्नान नहीं किया है । और उनके शरीर का अंगराग वैसे का वैसे ही है ।”

“स्नान नहीं किया है उससे क्या ? कोई हर्ज नहीं है । जाओ-जल्दी बुला लाओ ।”

प्रधान फिर बुलाने गये और फिर वैसे ही वापस आगये ।

“क्यों रानीजी क्या करती है ? सारे जीवन की मेहनत अब धूल में मिलानी है क्या ? आतीं क्यों नहीं ?” द्रुपद ने अधीर होकर कहा ।

“महाराज, रानीजी कहती हैं कि उन्होंने अभी तक दत्तौन भी नहीं किया है । इस तरह अशुद्ध रीति से कैसे आवें ?” प्रधान ने विनयपूर्वक कहा ।

“छिः छिः ! रानीजी को ऐसा किसने सिखा दिया ? और फिर ऐसे यज्ञों में तो अशुद्धि खास तौर से फलप्रद होती है । इसलिए जाओ, रानी जी को जैसी हालत में वह हों वैसे ही बुला लाओ और कहो कि आहुति का समय हो गया है । पल-भर की भी देर न करें । काल भगवान् के लिए यही मुहूर्त ठीक है, इसलिए देर न करो ।”

प्रधान जी शीघ्र ही गये और पाचाल की रानी को लेकर वापस आये । रानी द्रुपद के पास हाथ जोड़कर खड़ी हो गई ।

याज ने शुद्ध मंत्रोच्चार से पूर्णाहुति का नारियल होम दिया और तुरंत ही यज्ञ की वेदी में से घोड़े पर बैठा हुआ एक पुरुष बाहर आया । उसके कान में कुंडल थे, शरीर पर कवच था और हाथ में शस्त्र थे ।

“द्रुपद, ले यह तेरा पुत्र” याज बोले ।

घोड़े पर बैठे हुए उस पुरुष ने यज्ञशाला के बाहर घोड़े को खूब घुमाया और वापस यज्ञ-वेदी के पास आया । यज्ञ की इस

प्रकार की तात्कालिक सिद्धि से द्रुपद तो एकदम चकित हो गया, और याजमुनि की प्रशंसा करने लगा ।

“महाराज द्रुपद, यह तुम्हारा तेजस्वी पुत्र है । इसका नाम धृष्टद्युम्न । यह द्रोण का सिर उतारेगा इसमें ज़रा भी शंका मत करना ।”

द्रुपद ने याजमुनि को नमस्कार किया और घोड़े पर से उतर कर अपने पास आकर खड़े धृष्टद्युम्न के शरीर पर हाथ फेर कर कहा—“बेटा, तुमने हमे भाग्यशाली बना दिया है ।”

“लेकिन द्रुपद, इस वेदी मे से तेरे लिए एक पुत्री भी तैयार है ।” याजमुनि ने कहा ।

“आपका कहना मैं बराबर नहीं समझता ।”

“तुम्हे द्रोण का वध करनेवाला पुत्र तो मिला, लेकिन उसकी तैयारी करनेवाला भी तो कोई चाहिए न ?”

“जी ।”

“इसके लिए मैं तुम्हे एक पुत्री देता हूँ ।”

इतना कहते ही याज मुनि ने दूसरा नारियल यज्ञ मे होम दिया । और एक सुन्दर ली यज्ञ की वेदी मे से बाहर निकली और रानी के पास जाकर खड़ी होगई ।

“द्रुपद, इसका नाम कृष्णा रखना । इसके शरीर का रंग श्याम है इसलिए ।”

“मुनि महाराज, आपने मुझपर खास कृपा करके यह पुत्री दी है ।” रानी ने कहा ।

“यह पुत्री ऐसे समय में पैदा होनी ही चाहिए थी। तुम और मैं सब इन दोनों के पैदा होने में केवल निमित्त मात्र हैं। राजन्, एक बात बताता हूँ ?”

“देखो अपने दिल की एक बात कहे देता हूँ। यह घृष्ट्युन्न और यह कृष्णा तुम्हारा नाम अमर कर देंगे। कुछ समय बाद इस देश में एक दारुण युद्ध होनेवाला है, उसके चिह्न मुझे दिखाई देने लगे हैं। नहीं तो ऐसे यज्ञ कराने का न तो मुझे सूझ सकता है और न गुरु-पुत्र से बैर लेने का तुझे सूझ सकता है। लेकिन राजन्, न जाने कैसे मैं, तुम और ये सब लोग किसी बड़ी शक्ति के हाथ में एक यंत्र की तरह पड़े हैं और न जाने किस उद्देश्य के लिए उखाड़-पछाड़ किया करते हैं। राजन्, यज्ञ की यह अग्नि लाखों मनुष्यों के रक्त की भूखी है ऐसा मुझे दिखाई देता है।” कहते-कहते याज अचानक अटक गये।

“महाराज जैसा आप कहते हैं वैसा हो भी सकता है। लेकिन यह तो जगत् का क्रम है। इसलिए हम क्षत्रियों को इसका जरा भी दुःख नहीं होता।” द्रुपद ने धीरज से उत्तर दिया।

“मुनि महाराज, मैं एक वस्तु चाहती हूँ।” रानी ने कहा।

“बोलिए रानीजी !”

“ये दोनों पुत्र और पुत्री मुझे अपनी माँ समझें ऐसी आप कृपा करे और इस लड़की को तो मैं अपनेसे कभी जुदा नहीं करूँगी।” रानी ने कहा।

“तथास्तु । लेकिन इस लड़की के भाल पर से ऐसा मालूम होता है कि यह किसी सम्राट् की रानी होगी ।

“यह तो मेरे बड़े अहोभाग्य है ।” द्रुपद ने गर्व से कहा ।

“द्रुपद, अब यह यज्ञ पूर्ण हुआ इसलिए अब मैं तो जाता हूँ । तेरा और तेरे पुत्रों का कल्याण हो ।”

इतना कहकर याजमुनि चले गये । धृष्टद्युम्न और कृष्णा को लेकर राजा और रानी महल में गये और उसके बाद पांचाल के योद्धाओं ने बड़ाभारी जयघोष किया ।

पांच भाइयों की पत्नी

“माँ, ये सब राजा-महाराजा पिताजी को जो धमका रहे हैं इससे मैं बिल्कुल नहीं डरती, और ये सब क्षत्रिय लोग अपने पराक्रम से मुझे बरनेवाले उस महापुरुष को जो तकलीफ दे रहे हैं इससे भी मेरा दिल बिल्कुल नहीं दुखता, लेकिन तुम्हारी आँखों में से यह जो धारा बहरही है वह मुझसे नहीं देखी जाती।” अपनी माँ की आँखों के आँसू पोंछती हुई द्रौपदी बोली।

“बेटी कृष्णा, तू चाहे जितनी बड़ी होगई हो और समझदार भी होगई हो, लेकिन मेरे सामने तो बालक ही है। लड़की जब छोटी होती है तो उसका लाड़-प्यार करना और उसकी शादी के बारे में झंझर-उधर की बातें करना बहुत सरल होता है, लेकिन जब वह बड़ी हो जानी है तब उसके योग्य वर खोजने की चिन्ता में दिल कैसे जलता रहता है इसका तुझे अनुभव नहीं हो सकता।” रानी ने अपने आँसू पोंछते हुए कहा।

“लेकिन माँ, पिताजी और भैया की प्रतिज्ञा के अनुसार मेरा स्वयंवर नहीं हुआ क्या ?” पाचाली ने पूछा।

“तेरे पिता की तो बात क्या कहें ? उनकी तो मन-की-मन में ही रह गई। उन्होंने तो तेरे लिए पाण्डुपुत्र अर्जुन की कल्पना

की थी, लेकिन इतने में तो कष्ट से दुर्योधन द्वारा उनके जला दिये जाने के समाचार मिले।” रानी ने एक लम्बी सांस लेकर कहा।

“लेकिन माँ, मेरी समझ में नहीं आ रहा है कि जो कुछ हुआ है इसमें घुरा क्या हुआ ?”

“घुरा तो कुछ नहीं हुआ है, लेकिन राजमहल में रहनेवाली तथा अपना दूध पिलाकर सिंहों को पुष्ट करने के लिए पैदा हुई मेरी कृष्णा ब्राह्मणों के घर में जाकर वेदपाठी ब्राह्मणों को जन्म देगी, यह कल्पना करते ही मेरा दिमाग सुन्न पड़ जाता है। तेरा भाई और तू जब यज्ञ में से पैदा हुए तब तुम्हारे लिए हमने क्या-क्या मनसूवे बाँध रखे थे। लेकिन अब आज वे किस काम के ? जो भाग्य में लिखा होता है वही होता है।”

“माँ, तुम्हारी यह कल्पना व्यर्थ है। जिस धनुष को ऐसे बड़े-बड़े जवर्दस्त क्षत्रिय न झुका सके, जिस धनुष को झुकाते-झुकाते शिशुपाल का सिर फूट गया और जरासंध के घुटने फूट गये उसपर बाण चढ़ानेवाला किसी भिखमंगी ब्राह्मणी के पेट में नौ महीने रहा होगा ऐसा तो मैं मान ही नहीं सकती। क्यों भैया, तुम्हारी क्या राय है ?”

“तुम जो कह रही हो उसे मानने की इच्छा तो हो जाती है, लेकिन फिर भी वे ब्राह्मण ही दिखाई देते हैं।”

“स्वयंवर के अन्त में जब हम बाहर निकले तब सारे क्षत्रिय राजा युद्ध करने के लिए तैयार हो गये थे। यह तो माँ तुम जानती ही हो न ?”

“हाँ, तेरे भैया ने मुझे बताया था ।”

“उस समय उन पाँच भाइयों में से एक ने एक बड़ा-सा पेड़ उखाड़कर उससे सब लोगों को भगा दिया था । किसी भिखारी ब्राह्मण के ये ढंग हो सकते हैं ?”

“तो क्या ये ब्राह्मण नहीं हैं ?” धृष्टद्युम्न बोल उठा ।

“इन पाँचों भाइयों की माँ को किसीने देखा है ?”

“कैसी है वह ?”

“एक सच्ची क्षत्राणी के समान वह है । उसकी आँखों में खून उतरता दीखता है, उसकी वाणी में सिंहनी का आत्मगौरव दीखता है । उसकी दृढ़ता के आगे तो चाहे जैसा वीर भी नाचीज है ।”

“तो तेरा यह खयाल है कि वे ब्राह्मण नहीं हैं, क्षत्रिय हैं ?”

“मुझे तो ऐसा ही लगता है । किसी वजह से वे ब्राह्मण के वेश में घूम रहे हैं और प्रकट नहीं हो रहे हैं ।”

“अगर ऐसा होगा तो अभी ही थोड़ी देर में सब मालूम हो जायगा । पिताजी ने यह जानने के लिए गुप्तचर भेज दिये हैं ।” धृष्टद्युम्न ने कहा ।

“बेटा, कल रात को तो खोज करने को तुम्हें ही भेजा था न ?”

“हाँ, बहन जो कहती है वह मुझे भी सच होता दीखता है । अपनेआप मुझे कोई कहता है कि हों न हों ये ही पाँचों पाण्डव हैं ।”

“तूने जाँच क्या की थी ?”

“मैंने छिपे-छिपे यह देखा कि सबसे छोटे दोनों भाई गांव में से भिक्षा लेकर आये और उन्होंने अपनी माँ के सामने सब रक्खा। माँ ने बहन से कहा कि ‘इस भिक्षा में से एक भाग देवताओं के लिए निकाल लो। फिर सबके दो भाग करके एक भाग इस बिचले लड़के को देदो और बाक़ी आधे में से हम सबके हिस्से करलो’।”

“बिचले को आधा हिस्सा क्यों ?”

“इस बिचले का आहार और उसकी ताक़त बहुत है इस-लिए।” द्रौपदी ने कहा।

“लेकिन मेरी बेटी को सुलाया कहाँ था ?”

“उस कुम्हार के ढोर बाँधने की जो जगह थी उसमें सबसे छोटे भाई ने चटाई बिछाकर सबके बिछौने बिछाये। उनकी माँ उन सबके सिर की तरफ़ और बहन उनके पैताने सोई।” धृष्टद्युम्न ने कहा।

“मेरी बेटी! ज़मीन पर तुम्हें नींद कैसे आई होगी ? तेरे पिता को अगर यह मालूम हो जाय तो उन सबको महल में ले आवें।”

“तुम्हें तो ऐसे समाचार मिले हैं कि भोजन करने और रहने को आज वे सब यही आनेवाले हैं। देखो यह पिताजी का आदमी आया, इसीसे पूछें।”

“क्यों क्या खबर लाये हो ?”

“रानीजी, आपके लिए एक समाचार लाया हूँ; लेकिन कड़ने को मुँह नहीं खुलता।”

“ऐसे क्या समाचार हैं ?”

“हमारी यह बेटी कृष्णा उन पाँचों भाइयों से शादी करे—
ऐसा उन लोगों का विचार है।”

“तेरी जीभ कटकर गिर जाय। लुच्चा ! कहते शर्म नहीं
आती। मेरी बेटी के पाँच पति ?”

“हाँ, मैंने तो यही सुना है।”

“मैंने ऐसे कोई अपनी लड़की बेची नहीं है। ये लोग ब्राह्मण
नहीं देखते। कोई जंगली आदमी होंगे। नहीं तो भला ऐसी बात
बोलते। एक आदमी के कई स्त्रियाँ तो होते सुना है। लेकिन एक
स्त्री के कई पति तो होते नहीं सुना। चूल्हे में जाय तुम्हारा
यह स्वयंवर और ये मुझे सब ब्राह्मण। दुनिया से धर्म उठ गया
मालूम होता है।”

“माँ, इतनी उतावली मत होओ।”

“उतावली न होऊँ तो करूँ क्या ? तू तो एक और पति तेरे
पाँच। इतने महीनों पेट में रखा तो क्या घर में नहीं रख
सकूँगी।”

“माँ, इतनी उतावली मत होओ।”

“ले, नहीं होती उतावली ! लेकिन पाँच पति तो वेश्या के होते
हैं। शास्त्र में ऐसा कहीं लिखा है ?”

“लेकिन एक पुरुष और एक स्त्री का विवाह यह शायद प्रेम
की ईर्ष्या से उत्पन्न हुआ नियम है। एक स्त्री को अनेक पति
और एक पुरुष को अनेक स्त्रियाँ यह देश और काल की परि-

पाटी के अनुसार व्यवहार है। इन व्यवहारों में जहाँ संयम को पहला स्थान होता है वह धर्म और जहाँ पशुता को पहला स्थान मिले वह अधर्म है। इस संयम को ध्यान में रखकर ही जुदे-जुदे लोग अगर अपने अपने व्यवहार बनावे इसमें कोई खराबी नहीं है।” द्रौपदी ने कहा।

“तो यों कह न कि तुम्हें ही पाँच पति चाहिए। अगर तेरी ही ऐसी मरजी हो तो मैं बीच में बुरी क्यों बनूँ ?” रानी ने चिढ़कर कहा।

“यह विवाह का जो बन्धन आज है वह भी तो हम लोगों में हाल ही में दाखिल हुआ है। कुछ लोगों में तो यही रिवाज है कि स्त्री को एक संतान होने तक वह एक पुरुष के साथ रहती और बाद में वे अलग हो जाते हैं।” द्रौपदी ने कहा।

“जिस स्त्री को अपनी मर्यादा से बाहर चला जाना हो वही ऐसा पसन्द कर सकती है।”

“माँ, हमेशा ऐसा ही होता है यह तो नहीं मान लेना चाहिए। गुरुजी कहते थे कि ‘एकोऽङ्गम् बहु स्यां प्रजायेयम्।’ विवाह मात्र के मूल में उस आदि पुरुष का यह मूल संकल्प है। जब पुरुष के अन्तर में इस संकल्प का धक्का लगता है तब वह बाहर दौड़ता है और स्त्री की खोज करता है।” द्रौपदी कहने लगी।

“यह सब तो मैं समझती नहीं। मेरे बाप ने मुझे शास्त्रादि नहीं पढ़ाये। मैं तो इतना ही जानती हूँ कि ऐसा व्यवहार तो हलके वर्णों में होता है। हमारा तो राजवर्ण है।”

“लेकिन माँ, मुझपर तुम क्यों चिढ़ती हो। मेरी सास कहती थी कि उनके कुल का रिवाज ही ऐसा है। ऐसे कुलधर्म अलग-अलग लोगों में अलग-अलग तरह के होते ही हैं। इसमें हम क्या करें ?”

“ऐसे वेश्या जैसे कुलधर्म किसीके होते होंगे, उन लोगों को कोई कहनेवाला भी है या नहीं ? अब तो तू जान और तेरे बाप जानें। उन्होंने ही यह सब गढ़बढ़ी की है। सीधे से अर्जुन से विवाह कर दिया होता तो सबको शान्ति मिलती और यह सारा बखेड़ा भी नहीं होता।”

यह बातचीत हो ही रही थी कि इतने में महाराज द्रुपद आये।

“क्यों क्या बातें हो रही हैं ?”

“यह इसीकी बात हो रही है। तुमको यह चिन्ता कहाँ कि लड़की ने किसको वरण किया, कहाँ रही, कहाँ सोई, क्या खाया-पीया ? तुम पुरुष लोग तो तलवार लटकाकर डधर-उधर घूमते रहते हो और सारी चिन्ता मुझे करनी पड़ती है।” रानी ने गुस्से में कहा।

“रानी, ऐसा मत कहो। मैं भी इसी चिन्ता में था।” द्रुपद ने शान्ति से उत्तर दिया।

“तो फिर मेरी बेटी को इन ब्राह्मणों को ही देने का तय कर लिया न ? और तुम्हारी लड़की के पाँच पति हों इसमें भी तुम्हें कोई उज्र नहीं है न ? तुम भी जैसा तुम्हारे कुल का शोभा दे वैसे करो।”

“माँ, तुम बहुत उतावली हो जाती हो। मानों हम सबको तो कोई अकल ही नहीं है। पिताजी को जरा शान्ति से बैठकर बात तो करने दो।” धृष्टद्युम्न ने गरम होकर कहा।

“ले सुन, मैं तेरी चिन्ता मिटाने की दवा ले आया हूँ।”

“क्या लाये ? काहिए।”

“जिस वीर पुरुष ने भरी सभा में धनुष खींचकर निशान पर बाण मारा था वह ब्राह्मण नहीं किन्तु क्षत्रिय है।”

“ऐं ! आप क्या कहते हैं ? क्या सचमुच क्षत्रिय है ?”

“हाँ, वह क्षत्रिय है, इतना ही नहीं परन्तु वह स्वयं अर्जुन है और ये पाँच मर्द पाँचों पांडव हैं और उनकी माँ कुन्ती स्वयं है।”

“ओ ! बेटी कृष्णा, अंत में तेरी ही बात सच निकली। अब मेरा कलेजा ठंडा हुआ बेटी। तो अन्त में तू क्षत्रिय के पास ही गई।” रानी मानों कृतकृत्य होगई हो। उसकी आँखों में हर्ष के आँसू आगये।

“तो अब तुम्हारी चिन्ता दूर होगई न ? या कुछ बाकी रहा ?” दुषद ने पूछा।

“अब और कौन-सी चिन्ता होती ? लेकिन यह लड़का कहता है कि ये पाँचो मर्द कृष्णा से शादी करेंगे। क्या यह ठीक है ?” रानी ने पूछा।

“हाँ, यह बात तो ठीक है। मैंने भी जब यह सुना तो मेरे दिल में चोट लगी, लेकिन जब स्वयं व्यास भगवान ने

मुझे यह बताया कि यह तो उनका कुल-धर्म है तो मैंने इसे स्वीकार कर लिया। और महाराज युधिष्ठिर स्वयं सत्यनिष्ठ है, इसलिए वह जो करेंगे वह अधर्म हो ही नहीं सकता ऐसी मेरी निष्ठा है।” द्रुपद ने कहा।

“लेकिन एक की जगह पाँच पति ?”

“हाँ, पाँच पति। यह उन लोगों का कुल व्यवहार है इसलिए मैं इसमें बाधा नहीं डालना चाहता।” द्रुपद ने कहा।

“लेकिन लोक में तो मेरी लड़की की निन्दा होगी न ?”

“माँ, लेकिन यह तो मुझे सम्हालना है न ? एक पतिवाली स्त्रियाँ कितनी संयमवाली होती है यह जाकर पहले देखलो। मैं पाँच भाइयों से शादी करूँगी फिर भी संयम का पालन करना तो मेरा और उनका प्रश्न है। पृषत् राजा के कुल में मैं पैदा हुई हूँ, द्रुपद जैसे पराक्रमी मेरे पिता हैं, धृष्टद्युम्न जैसे भाई की मैं बहन हूँ और पाण्डवों की पत्नी बनूँगी, तब भी मेरे पतिव्रत में तुमको इतनी शंका क्यों आती है ?”

“शंका नहीं है, लेकिन लोग क्या कहेंगे ?”

“ऐसी लोक-निन्दा का कड़ा-कड़ा खयाल रखेंगे ? फिर व्यास भगवान् का विचार करें, या कुन्ती का विचार करें, या जिन पाण्डुओं के पुत्रों के लिए दिन-रात तू सोचा करती थी उनका विचार करें ? किसका विचार करें ? इस विचार को छोड़ दे और आनन्द से इस त्रसंग का स्वागत कर।” द्रुपद ने कहा।

इन्द्रप्रस्थ की महारानी

“मामा, धिक्कार है आपकी बुद्धि को ! इतनी-इतनी युक्तियाँ आपने कीं, लेकिन पाण्डव तो दिन पर दिन ज्यादा-से-ज्यादा तेजस्वी ही होते जाते हैं ।” दुर्योधन ने हाथ मलते हुए कहा ।

“क्यों, इन्द्रप्रस्थ में कोई खास अनुभव हुआ मालूम होता है ?” शकुनि ने शांति से पूछा ।

“मामा, आप तो आये नहीं थे, इसलिए आप क्या जान सकते हैं । अरे वहाँ तो इन भले आदमियों ने मानों साक्षात् इन्द्र की इन्द्रपुरी खड़ी करदी । राजसूय यज्ञ में हजारों राजा-महाराजाओं के मुकुटों का तेज युधिष्ठिर के चरणों को छूता था । लाखों ब्राह्मण वेदपाठ कर रहे थे, हीरे और जवाहरात का तो कोई पार ही न था । और उस कालिये (कृष्ण) ने शिशुपाल का सिर भरी सभा में उड़ा दिया और किसी राजा ने चूँ तक नहीं की । सब देखते रहे । मय दानव ने युधिष्ठिर का सभा-भवन ऐसा बनाया कि वरुण और कुवैर का भी सभा-भवन ऐसा न होगा । मामा, आपने यह सब देखा नहीं, इसलिए आपको क्या बताऊँ ?” दुर्योधन ने कहा ।

“कुछ लोग ऐसे होते हैं कि जब वे स्वतः किसी चीज को देखते हैं तब उनको महसूस होता है कि उन्होंने कुछ देखा है ।

लेकिन मेधावी लोग, हालाँकि दूर रह-रहकर सुन भर लेते हैं लेकिन प्रत्यक्ष देखने से ज्यादा ख्याल कर सकते हैं।” शकुनि ने कहा।

“और मामा, एक बात तो कहना भूल ही गया था। वह द्रुपद की छोकरी अब पाण्डवों की पटरानी बन बैठी थी। कल की वह छोकरी ! धौम्य काँरा मुनियों ने उसे अवभृथ स्नान कराया और चोटी खुली रखकर उसने मुनियों की पूजा की।” दुर्योधन ने कहा।

“और मामा, उस दुष्ट ने भाईसाहब का मजाक भी उड़ाया था।” दुःशासन ने कहा।

“कैसा मजाक?”

“मय दानव ने महल में जल और स्थल की ऐसी रचना की थी कि भाईसाहब को पानी की जगह जमीन दिखाई देती थी और जमीन की जगह पानी। सो एक जगह यह गिर पड़े और इनके कपड़े भीग गये।”

“तो यह तो सबके भीग सकते हैं।”

“नहीं, पर बात दूसरी ही हुई। द्रौपदी और भीमसेन जरा दूरी पर बैठे हुए थे। यह देखकर वे हँसे, और द्रौपदी तो बोली कि ‘अंधे के तो अंधे ही होते हैं।’ दुःशासन ने कहा।

“यही कहा ? यह तो कुछ नहीं कहा। वह तो अभी और कहेगी। जब तुम जैसे सुननेवाले मौजूद हैं तो क्यों न कहे ?” शकुनि ने ताना दिया।

“मामा, अब तो हमसे सहन नहीं होता। मुझे तो ऐसा

गुस्सा आता है कि उस राँड की चोटी पकड़कर वहीं-का-वही पछाड़ डालूँ।” दुःशासन ने कहा।

“पछाड़ देख न ? बोलना आसान है, करना नहीं। करने में अभी देर लगेगी।” शकुनि ने कहा।

“जब पछाड़ूँगा तो एक घड़ी की भी देर न लगेगी।”

“अब तुम बन्द करो अपनी रामायण, दुःशासन। मामा, अब तो पाण्डवों की कुछ-न-कुछ पक्की व्यवस्था करनी चाहिए। इसलिए कोई और रास्ता बताइए।” दुर्योधन ने कहा।

“दुनिया में रास्तों की कमी नहीं है। ईश्वर ने मनुष्य जैसा प्राणी बनाया और उसकी जरा-सी खोपड़ी में ऐसी कोई चीज रख दी है कि वहाँ किसी भी काम के लिए रास्ते तो मिलते ही रहते हैं। सिर्फ उन रास्तों पर चलनेवालों की ही दुनिया में कमी है।” शकुनि ने कहा।

“मामा ऐसे मत कहिए। आपके बताये रास्ते पर मैं कब नहीं चला ? आपके कहने से ही तो मैंने भीमसेन को ज़हर दिया और गंगा में धकेल दिया था। आपके कहने से ही तो उनको लाख के मड़ल में टिकाया और आग लगाई। लेकिन न जाने कैसे वे अन्त में वच निकलते हैं।” दुर्योधन ने कहा।

“यही बात है न ?”

“संयोग तो ऐसा हुआ था कि वह द्रुपद की छोकरी हमारे कर्ण को मिलती। लेकिन अन्तिम घड़ी में उस छोकरी ने सब गुड़ गोबर कर दिया।” दुर्योधन ने कहा।

“मामा, इस बार तो कोई ऐसी युक्ति खोज निकालो कि जिससे ये पाण्डव और वह छोकरी सब एकबार चीं बोल जायँ और द्रौपदी को भी मालूम हो जाय कि पाण्डवों से उसने शादी की थी।” कर्ण ने कहा।

“युक्तियाँ तो तैयार पड़ी हैं। कोई उनपर अमल करनेवाला चाहिए।”

“यह रहा अमल करनेवाला।” छाती तानकर दुर्योधन सामने आया।

“तुम्हसे यह नहीं हो सकता।”

“होगा क्यों नहीं ?”

“धृतराष्ट्र के सामने तेरी कहाँ चलती है ? वहा तो पाण्डवों ने अपने स्थायी बकील नियुक्त कर रखे हैं। इसलिए तुम्हारे हाथ-पैर पछाड़ने व्यर्थ है।” शकुनि ने कहा।

“विदुर को वहाँसे किसी तरह हटाया जाय।”

“राजन, मुझे तो लगता है कि ये युक्ति-प्रयुक्तियाँ एक ओर रखकर पाण्डवों से दो-दो हाथ कर लें। एक ही दिन में सब तय हो जायगा।” कर्ण बोला।

“लड़ना हो तो भीमसेन से तो मैं निपट लूँगा।” दुःशासन ने कहा।

“भाई, यों उतावले मत बनो। लड़ने से हमारा काम नहीं बनने का। मामा को बोलने दो।” दुर्योधन ने कहा।

“तो सुनो। देखो युधिष्ठिर को जुआ खेलने का बड़ा शौक है। सच है न ?” शकुनि ने कहना शुरू किया।

“बहुत ज्यादा। सत्य के बाद दूसरा नम्बर जुए का ही है।”
दुर्योधन ने कहा।

“तो हम उससे जुआ खेलें।” शकुनि ने कहा।

“लेकिन वह तो इनकार करेंगे। वह जानते हैं कि जुआ बहुत
बुरी चीज है।” कर्ण ने कहा।

“यह सब ठीक है, लेकिन फिर भी शौक बहुत बुरा होता है।
इसलिए वह इनकार नहीं करेंगे। हमें धृतराष्ट्र से उन्हें कहलाना
पड़ेगा। वस।” शकुनि ने कहा।

“इतना तो पिताजी से कहला देंगे, और पिताजी की
आज्ञा का युधिष्ठिर विरोध भी नहीं करेंगे ऐसी मुझे आशा है।”
दुर्योधन ने कहा।

“लेकिन इस जुए से होगा क्या?” कर्ण ने पूछा।

“मामा को तो कह लेने दो। कहो मामा, फिर आगे?” दुर्योधन
बीच में बोला।

“युधिष्ठिर के एकबार जुआ खेलना स्वीकार कर लेने पर
फिर वह और मैं वाजी लगाकर खेलेंगे।” शकुनि ने कहा।

“मामा, यह तो बहुत ही ठीक होगा।” दुर्योधन तो खुश होगया।

“मामा को बड़े दूर की सूझती है। न जाने इनके दिमाग में
क्या-क्या भरा है।” दुःशासन बोला।

“फिर खेल-खेल में मैं युधिष्ठिर से उसका राजपाट, धन-दौलत,
हीरे, जवाहरात, भाई वगैरा सब जीत लूँगा।” शकुनि ने अपनी
योजना सामने रखी।

सूतपुत्र कर्ण

: १ :

राधेय

अधिरथ धृतराष्ट्र का रथ हाँकनेवाला था। उसकी स्त्री का नाम राधा था।

उस ज़माने में रथ हाँकने का पेशा करनेवाले सूत जाति के लोग होते थे। लेकिन युद्ध के समय रथ हाँकने का काम इतनी जिम्मेदारी का समझा जाता था कि कई बार बड़े-बड़े समर्थ पुरुष इस काम में गौरव मानकर इसे अपनाते थे। श्रीकृष्ण स्वयं अर्जुन के सारथि हुए और मद्र देश के राजा शल्य ने सूतपुत्र कर्ण का रथ हाँका था, ये इस बात के सुप्रसिद्ध उदाहरण हैं।

राधा के कोई सन्तान नहीं थी। सारी जिन्दगी भर उसने न जाने कितने व्रत किये, तीर्थयात्राये कीं, मिन्नते मानीं, उपचार किये लेकिन ईश्वर ने राधा की गोद नहीं भरी। बिना संतान के राधा का जीवन सूना सा बन गया। किसी बालक को गोद लेकर भी राधा अपना मन समझा सकती थी लेकिन किसीका बालक इतना फालतू हो तब न !

एक रोज शाम को अधिरथ बाहर से घर आया। राधा अंदर भोजन बना रही थी।

“राधा, राधा, यह देख मे तेरे लिए एक खिलौना लाया हूँ।” अधिरथ ने पुकारा।

“जब खिलौने से खेलनेवाला ही कोई नहीं है तो ऐसे खिलौनों से क्या लाभ ?” राधा रसोई घर के अंदर से एक लंबी साँस लेकर बोली ।

“पर तू देख तो सही । यह खिलौना तो बहुत ही सुन्दर है ।”

“इससे भी सुन्दर-सुन्दर खिलौने तुम लाये हो लेकिन ये खिलौने तो मेरे दिल को जलाते हैं । तुम पुरुष लोग यह महसूस नहीं कर सकते । अंतर का स्नेह पान कराने के लिए कोई बालक न हो तो स्त्री का हृदय कैसा सूख जाता है, इसका अनुभव तो अगले जन्म में जब स्त्री होओगे तब तुमको होगा ।”

“पर जीजी,” राधा की बहन बोली—“यह तो सचमुच बड़ा सुन्दर है तुम्हें बहुत अच्छा लगेगा ।”

“ऐसे निर्जीव मिट्टी के पुतलों को जीवित मानकर अपना दिल बहलाने जैसी बालक अब मैं नहीं रही । अधिरथ, मुझसे मजाक न किया करो और मैं कहे देती हूँ कि अब आगे से ऐसे निर्जीव पुतले मेरे लिए मत लाया करो ।” राधा उदास होकर बोली । उसका गला भर गया ।

“पर बहन इस पुतले के अंदर तो जीव है ।”

“ऐं जीव है ? सच कहती हो—?” कहकर रसोई घर में से राधा दौड़ती हुई बाहर निकली । अधिरथ के हाथ में बालक देखकर राधा तो दिङ्मूढ़ बन गई ।

“अधिरथ, मैं यह क्या देख रही हूँ ?”

“तुम्हीं बताओ कि तुम क्या देख रही हो ।”

“तुम्हें यह कहाँसे मिला ?”

“तुम्हीं बताओ ?”

“तुम्हारे हाथ में तो बालक है । भगवान् ने सचमुच मेरे लिए यह खिलौना भेजा है ? अधिरथ, यह स्वप्न तो नहीं है ? मेरी आँखें मुझे धोखा तो नहीं दे रही हैं ? देखो मुझे धोखा मत देना ।”

“नहीं नहीं । मेरे हाथ में यह बालक है और इसे मैं तुम्हारे ही लिए लाया हूँ । यह लो ।”

राधा तो पागल जैसी हो गई । उसने जल्दी से बालक अपने हाथ में ले लिया । उसे अपनी छाती से चिपका लिया । उसका सिर सूचा, उसकी आँखों पर धीरे से चुम्मा लिया और उसके सारे शरीर पर अपना कोमल हाथ फेरा ।

“बेटा, तूने मेरे घर में उजाला कर दिया । इस अंधेरे कमरे में दीया जला दिया है । बहन जाओ आज सारे मुहल्ले में शकर बाँटो ।”

“लेकिन अधिरथ यह तो बताओ कि तुम्हें यह मिला कहाँ से ?” राधा की बहन ने उत्सुकता से पूछा ।

“हाँ, हाँ, बेटा तू कहाँ से आया ? बतावेगा ?” राधा ने लाड़ से बालक की ओर देखकर प्रश्न किया !

अधिरथ बोला — “मैं अभी शाम को नदी के किनारे घूम रहा था कि नदी के प्रवाह में मैंने कुछ तैरता हुआ देखा ।”

“ऐ—क्या कहा ? इसे किसीने वहा दिया था ?”

“नहीं, पहले मेरी बात तो सुन ! पहले तो मुझे ऐसा लगा कि शायद कोई मुरदा होगा या कोई लकड़ी होगी । लेकिन जब मैं पास गया तो देखा कि एक पेटी बही जा रही है ।”

“फिर !”

“नदी के प्रवाह के साथ पेटी धीरे-धीरे बह रही थी । मैंने सोचा कि देखूँ इस पेटी के अन्दर क्या है ?” लेकिन पेटी दूर थी । उसके पास जाने लगा तो पानी ज्यादा गहरा होने लगा ।”

“तो फिर क्या तुम अन्दर कूद पड़े ?”

“नहीं मैं किसी रस्सी या लम्बे बाँस की खोज में डूब उधर देखने लगा । पर कहीं कुछ दिखाई न दिया ।”

“तो इतने में तो पेटी कहाँ की कहाँ निकल गई होगी ।”

“तब मैं निराश होकर सूर्य भगवान् की तरफ़ देखने लगा । इतनेमें तो पेटी किनारे आ लगी और मेरे पैर से टकराई ।”

“ओह तो ऐसा कहो न कि सूर्य भगवान् ने ही इसे मेरे लिए भेजा है । नहीं तो तुम क्या ला सकनेवाले थे । लेकिन पेटी में पानी न भर गया होगा ?”

“नहीं पेटी की दरारों में मोम भरा हुआ था । इससे अन्दर पानी की एक बूँद भी नहीं जा सकी ।”

“इसे पेटी में रख कर वहा देनेवाली जनेता (माता) को भी तो हृदय होगा न ।”

“पेटी के ऊपर कुंकुम के छींटे लगे हुए थे और वह चारों ओर मजबूत रस्सी बँधी हुई थी ।”

“तो मालूम होता है बड़ी सावधानी से सब काम किया गया था ।”

“ज्यों ही मैंने पेटी खोली तो देखा कि उसमें एक बालक अंगूठा चूसते हुए पड़ा था ।”

“तो उसमें यही था ?”

“हाँ, यही ।”

“बेटा, तेरे इन सुनहले बालों पर मैं कितनी बार बार जाऊँ ?”

“राधा, इससे भी ज्यादा आश्चर्य की बात तो यह है इसके शरीर पर जो कवच है वह जन्म से ही इसकी चमड़ी के साथ जुड़ा हुआ है ।”

“कान इसके कितने सुन्दर हैं । और दोनों कान से इसके ये कुण्डल किसने पहनाये होंगे ?”

“ये कुण्डल भी जन्म से ही आये मालूम होते हैं । देख तो कान से ये अलग ही नहीं होते ।”

“अधिरथ, जन्म से कवच और कुण्डल लेकर पैदा होनेवाले किसी मानवी को आपने देखा है ?”

“मानवी सृष्टि में तो यह बात असम्भव है । इसी कारण मुझे तो यह बालक देवपुत्र मालूम होता है । हम बड़े भाग्यशाली हैं जो यह हमें मिला ।”

“बेटा, देवों के भवनों को छोड़कर क्या तू मेरे लिए यहाँ आया है ? हे देवता गण । आप अपने इस बालक की रक्षा करना ।”

“वहन, तो चलो हम इसका नाम रखें ।”

“तो तू ही नाम रख । तू तो इसकी मौसी है न ?”

“बोलो, अधिरथ क्या नाम रखें ?”

“जो तुमको अच्छा लगे ।”

“मुझे तो इसके ये सोने के कुण्डल अच्छे लगते हैं, इस कारण इसका नाम ‘वसुपेण’ रखना चाहती हूँ ।”

“अच्छा तो इसका नाम वसुपेण ही रहा ।”

“आ वेटा ! आज तक लोग मुझे केवल राधा ही कहते थे । अब तो वसुपेण की माँ कहकर पुकारेंगे । वेटा तूने मुझे माँ बना दिया ।” राधा की आँखों से आँसू की एक बूँद टपक पड़ी ।

यह राधेय ही हमारी कथा का कर्ण । बड़ा होने पर राधेय ने इन्द्र को अपने कवच और कुंडल दान कर दिये थे, इसकारण वह कर्ण कहलाया । इतिहास इसे कर्ण के नाम से पहचानता है ।

: २ :

‘अंगराज’

“विदुर !” प्रज्ञाचक्षु धृतराष्ट्र बोले ।

“जी, महाराज ।”

“अब तुम जल्दी करो । मेरे पुत्रों और पाण्डवों ने अपना अभ्यास समाप्त कर लिया है इसलिए उनकी परीक्षा देखने की मेरी बड़ी इच्छा है ।”

“लेकिन आप यों भी देख कहां सकते हैं ?”

“यह तो ठीक है लेकिन तुम देखोगे, हमारे पितामह देखेंगे, कृपाचार्य देखेंगे, हमारी सारी प्रजा देखेगी, तो यह सब मेरे देखे बराबर ही है । तुम भीष्म पितामह के साथ रहकर इस परीक्षा के लिए जगह बगैरा तैयार कराओ । देखना ज़मीन बिलकुल सपाट, बना झाड़ू-झंवर की और देखनेवालों को मनोहर लगे ऐसी होनी चाहिए ।” धृतराष्ट्र बोले ।

“फिर उस भूमि का खात-मुहूर्त कौन करेंगे ?”

“हमारे पितामह । भीष्म स्वतः हल से उस ज़मीन की सीमा बाँधेंगे । और उस सीमा में आप रंगभूमि बनायेंगे ।”

“ठीक, मैं समझ गया ।”

“यह भी खयाल में रखना कि कुमारों की शस्त्रास्त्र विद्या के

प्रदर्शन के लिए काफ़ी जमीन खुली और चौड़ी रहे। और बाक़ी प्रेक्षकों के लिए भी थोड़ा भाग अलग रखना।”

“हां यह मेरे ख़याल में है।”

“नहीं, केवल यही नहीं। प्रेक्षकों में मैं, तुम, भीष्म पितामह, कृपाचार्य आदि सब पुरुष वर्ग होंगे। स्त्री वर्ग के लिए अलग मंचान बनाना। कुन्ती, गांधारी वगैरा सब स्त्रियाँ भी आयेगी। इसके अलावा नगर के चातुर्वर्ण्य के लिए भी अच्छी व्यवस्था करना। भविष्य में जिस प्रजा पर ये बालक राज्य करेंगे उनकी शिक्षा-दीक्षा आदि वह अच्छी तरह आज देखले यह मैं चाहता हूँ।”

“अच्छी बात। यह सारी व्यवस्था मैं कर लूँगा।”

“इसके अलावा गाँव के श्रीमन्त लोग अपने-अपने ख़ीमे अलग लगाने की माँग करेंगे सो उनके लिए भी जमीन की व्यवस्था पहले से ही कर रखना जिससे बाद में अड़चन न पड़े।”

“अच्छी बात है।”

“जो मुझे सूझा वह मैंने तुमको बतला दिया। बाक़ी तुम अपनी बुद्धि से विचार करके ठीक कर लेना। और कुरुकुल के पुत्रों को शोभा देने योग्य इस जलसे की व्यवस्था करना।”

× × × ×

परीक्षा का दिन आया। हस्तिनापुर के पास ही के मैदान में रंगभूमि तैयार हो गई। तोरण और पताकाये हवा में लहरा रही हैं। अन्दर और बाहर सब तरफ़ के रास्तों पर पानी का छिड़काव हो रहा है। दर्शकों की रंगभूमि, श्रीमन्तों के ख़ीमे, और शिष्टजनों

के आसन, स्त्रियों के मंच आदि सब धीरे-धीरे खचा-खच भरे जा रहे हैं। और लोग आतुरता से कुमारों की राह देख रहे हैं। भीष्म आगये हैं, कृपाचार्य आगये हैं, धृतराष्ट्र और विदुर भी आगये हैं, कुन्ती और गांधारी भी और स्त्रियों को लेकर अपने मंचपर आ बैठी हैं। नगर के सब वर्ण रंग-विरंगे वस्त्र धारण कर आगये हैं।

इतने में दरवाजे में से द्रोणाचार्य ने प्रवेश किया। हवा में लहराती हुई उनकी सफ़ेद डाढ़ी और उतनी ही श्वेत उनकी मूँछें और सिर के बाल, घुटनों तक पहुँचनेवाले लम्बे-लम्बे हाथ, धीरे और वीर चाल, मजबूत स्नायु, साथ में अश्वत्थामा और पोछे-पीछे उछलते खूनवाले युवक कुमार। इन सबको आते देखकर सारा मण्डप तालियों की गड़-गड़ाहट से गूँज उठा। द्रोण ने आकर सारी सभा का वन्दन किया और बोले:—

“पितामह, महाराज धृतराष्ट्र और दर्शक गण। इतने दिनों में मैंने इन राजकुमारों को जो शिक्षा दी है उसे ये सब आपके सामने बतावेंगे। इन कुमारों के क्षात्र तेज की ज्यादा-से-ज्यादा चमकाने का मैंने प्रयत्न किया है। आप सब आज मेरे प्रयत्न की परीक्षा करें यही मेरी प्रार्थना है। मेरा विश्वास है कि मेरे ये शिष्य मुझे यश देंगे।”

इसके बाद कुमार अपनी-अपनी विद्यायें रंगभूमि पर दिखाने लगे। तलवार और भाले के खेल से लगाकर बड़े-बड़े अस्त्रों के साधने के खेलों तक सब विद्यायें सबों ने बताईं। युधिष्ठिर,

दुर्योधन, भीम, दुःशासन, विकर्ण सहदेव, सबने क्रम-क्रम से शस्त्रास्त्रों के प्रयोग किये और प्रेक्षकों के मन को हर लिया। इतनी सामान्य परीक्षा हो जाने के बाद भीम और दुर्योधन आगे आये। दोनों जवान थे। दोनों शरीर से मजबूत थे। दोनों लंगोट कसे हुए थे। दोनों के हाथों पर चमड़े के पट्टे बंधे हुए थे। दोनों के हाथ में एक-एक गदा घूम रही थी। धीरज और चतुराई से दोनों अपने-अपने पैतरे बदल रहे थे। शेर के समान एक-दूसरे पर वार करने का लाग देखते थे और पर्वत जैसी ढाल पर दोनों एक-दूसरे का वार भेल रहे थे। दर्शक थोड़ी देर के लिए स्थिर हो गये। दोनों की तारीफ़ करने लगे। धीरे-धीरे आपस में दल बनने लग गये। इतने में द्रोणाचार्य न इशारा किया और गदा-युद्ध समाप्त हुआ।

दुर्योधन और भीम के जाने के बाद अर्जुन आया। अर्जुन तो द्रोणाचार्य का सबसे प्रिय शिष्य। अर्जुन की मेधा, उसकी तीव्र बुद्धि उसकी चालाकी, उसका उद्योग, उसकी निष्ठा इन सबने द्रोणाचार्य को मुग्ध कर लिया था। और द्रोणाचार्य ने अपनी सारी विद्या को अर्जुन में उंडेलने का पूरा प्रयत्न किया था। कुन्ती का पुत्र अर्जुन जब सामने आया तो ऐसी तालियाँ बजीं कि कुछ पूछो मत। गाधारी कुन्ती से पूछने लगी, धृतराष्ट्र विदुर से पूछने लगे और दर्शक थोड़ी देर के लिए खड़े हो होकर अर्जुन को देखने लगे।

इतने में द्रोणाचार्य की आज्ञा मिली और अर्जुन ने अपना पराक्रम दिखाना शुरू किया। क्या तो उसकी विद्या और क्या उसका कौशल। एक क्षण में अग्न्यास्त्र छोड़कर आग लगा देता

है तो दूसरे ही क्षण वरुणास्त्र से उसे बुझा देता है। कभी ज़रा सा बन जाता है तो कभी विराट् स्वरूप धारण कर लेता है। कभी पर्वतों को चकनाचूर कर देनेवाले बाण छोड़ता तो कभी छोटे-छोटे अंडों और कोमल फलों को बीध डालता। कभी बैल के सींग में बारीक सा छेद करके उसमें से बाणों को निकालता तो कभी बिजली के समान कड़कड़ाहट करनेवाले मेघास्त्र छोड़ता।

दर्शकवर्ग थोड़ी देर के लिए तो ऐसा स्तब्ध हो गया मानों किसीने चित्र खींच दिया हो। कुंती के हृदय में उत्साह समाता न था। भीष्म, कृपाचार्य आदि अर्जुन और द्रोण की तारीफ़ करने लगे। और द्रोणाचार्य को स्वयं ऐसा लगा मानों उनका आचार्यत्व सफल हो गया है। उनके दिल को बड़ी तसल्ली हुई।

अर्जुन ने अपना काम समाप्त किया। चारों भाई अर्जुन के चारों ओर इकट्ठे हो गये। अर्जुन ने पहले जाकर गुरु द्रोणाचार्य को प्रणाम किया। और उनका आशीर्वाद प्राप्त किया। दुर्योधन और उसके भाई एक कोने में खड़े-खड़े यह सब देख रहे थे।

इतने में दरवाजे में एक बड़ा भारी धड़ाका हुआ।

“यह क्या हुआ ? यह आवाज कैसी ?

सबकी आँखें एक साथ दरवाजे की तरफ़ गई ही थी कि इतने में एक युवक हाथों में शस्त्रास्त्र लेकर अंदर आ जाता है और रंग-भूमि की तरफ़ ललकार कर बोलता है—

“अर्जुन तूने जो-जो पराक्रम यहाँ बताया है वे सब और उनसे भी ज्यादा मैं कर बताता हूँ। ले तू देख।”

ऐसा कहकर वह युवक तो अपना पराक्रम बताने लगा। उसे देखकर सारी सभा एकदम चकित हो गई। द्रोणाचार्य देखते रह गये; अर्जुन और पाण्डव देखते रहे; दुर्योधन देखता रहा; भीष्म पितामह और कृपाचार्य भी देखते रहे।

अभी दर्शक लोग आश्चर्य मुक्त हुए ही न थे कि उस युवक ने फिर गर्जना की—

“हे अर्जुन ! तू इन सब कुमारों में श्रेष्ठ गिना जाता है। गुरु द्रोणाचार्य तुझे अपना पट्ट शिष्य मानते हैं। इसलिए मैं तुझे अपने साथ द्वन्द्वयुद्ध के लिए निमंत्रण देता हूँ। इसे स्वीकार करो और मेरे साथ द्वन्द्व युद्ध करो।”

युवक के गर्जन से दुर्योधन के मन में बड़ा आनंद हुआ। वह सोचने लगा “ठीक। अब ज़रा अर्जुन का पानी उतरेगा।” भीम और सहदेव उस युवक की ओर कठोर निगाह से देखने लगे। द्रोणाचार्य को यह रंग में भंग होने जैसा लगा। दर्शक लोग भी ऊँचे-नीचे होने लगे और इसका परिणाम क्या होता है यह जानने के लिए उत्सुक होने लगे।

इतने में कृपाचार्य खड़े हुए और बोले—

“हे युवक यह अर्जुन महाराज पाण्डु और कुंति का पुत्र है। वह वर्ण से क्षत्रिय है और द्रोणाचार्य का शिष्य है। इसलिए उसके साथ द्वन्द्व युद्ध में उतरने के लिए यह आवश्यक है कि तू अपने कुल और जाति का सबको परिचय करा।”

कृपाचार्य के ये वचन सुनकर युवक थोड़ी देर के लिए भौंठा

पड़ गया । लेकिन मध्यान्ह के आकाश की ओर नज़र डालकर वह तुरंत ही सीधा खड़ा होगया और बोला—

“यह रंगभूमि केवल क्षत्रिय के लिए ही नहीं है । यहाँ तो जो पराक्रम करके दिखावेगा वही क्षत्रिय है । अर्जुन अगर सच्चा क्षत्रिय-पुत्र है तो आजाय मेरे सामने । उसमें क्षत्रिय का खून है यह कहने से क्या होनेवाला है । इस प्रकार खून का अभिमान तो जंगली पशुओं को ही शोभा देता है । मुझे विश्वास है कि अर्जुन ऐसे डरपोक पुरुषों के विचारों का अनुसरण नहीं करेगा । मैं मानता हूँ कि अर्जुन सच्चा मर्द है ।”

युवक के ये वचन दुर्योधन के कान में अमृत के जैसे लगे । उसने अपने सब आदमियों को लेकर उस युवक को घेर लिया । इतने में भीम जोर से गरज उठा—

“ओ मर्द की पूँछ । अपना वर्ण तो पहले बता । अर्जुन राजपुत्र है । राजपुत्र चाहे किसी राहचले भिखारी के साथ द्वन्द्व युद्ध में नहीं उतरा करते । आया है अपना पराक्रम जताने ।”

भीम के वचन सुनते ही दुर्योधन छाती तानता हुआ अपने आदमियों के झुण्ड में से बाहर आया और कहने लगा—

“यह युवक राजा नहीं है केवल इसी कारण अर्जुन द्वन्द्व युद्ध में नहीं उतर रहा है । तो मैं इसे अंग देश का राजा बनाता हूँ ।” यह कहते ही वहीं का वहीं दुर्योधन ने उसे कुंकुम का टीका काढ़कर उसे ‘अंगराज’ के नाम से पुकारा ।

सभा में हाहाकार होगया । कोई तो अर्जुन की और कोई

उस नये युवक की, कोई दुर्योधन की और कोई भीम की तारीफ करने लगे। स्त्रियों के मंच पर कुती बैठी हुई थी। उन्होंने जब यह दृश्य देखा तो उनकी आँखों के नीचे अंधेरा छा गया और बेहोश होकर वहीं गिर पड़ी।

इसी बीच हाथ में चाबुक लेकर अधिरथ सभा में आया और यह जानकर कि उसका पुत्र वसुधेन अंग देश का राजा हो गया है तो वह खुश-खुश होता हुआ उसके पास गया और उसे छाती से लगा लिया। जब लोगों को यह मालूम हुआ कि यह युवक और कोई नहीं परंतु राधा का पुत्र है तो उनके आश्चर्य का ठिकाना न रहा।

भीम यह सब देखकर बोला—

“अरे सूतपुत्र ! अपने पिता के हाथ में से चाबुक लेकर रथ हाँक भाई रथ ! ये शस्त्र तुम्हारे हाथ में शोभा नहीं देते। सच्चे क्षत्रिय तेरे साथ युद्ध करने में अपनी हीनता मानते हैं।”

“भीमसेन अब चुप भी रहो। महापुरुषों और नदियों के मूल को खोजना बड़ा कठिन है। तुम पाण्डव ही किस प्रकार पैदा हुए हो यह किससे छिपा है। इस बात को आगे न बढ़ाने में ही कल्याण है।” दुर्योधन ने जवाब दिया।

इसी बीच भीष्म, कृपाचार्य, धृतराष्ट्र आदि खड़े हुए और सभा बिखरने लगी। गांधारी को लेकर कुन्ती घर गई। पाण्डवों को लेकर द्रोण घर गये। दर्शक वर्ग धीरे-धीरे खिसकने लगा। केवल कर्ण और कौरव ही वहाँ रह गये थे।

“कुमार दुर्योधन, मैं आपका बड़ा आभारी हूँ। मैं सूतपुत्र हूँ

“मुझे सब पता है। पांचाल की पुत्री और धृष्टद्युम्न की बहन एकदम मूर्ख नहीं है। यह नकुल और सहदेव जैसी जोड़ी सारे संसार में मिलना कठिन है। इन भाइयों के ललाट मे राज-सिंहासन लिखा है, लेकिन न जाने क्यों आज ये इधर-उधर लेट-लाट कर अपनी रातें बिता लेते हैं और दिनभर जंगलों में भटकते रहते हैं।” द्रौपदी ने कहा।

“पाचाली, क्या तुम समझती हो कि मैं यह सब कुछ देखता ही नहीं हूँ ?” युधिष्ठिर धीरेसे बोले, जैसे उनको एक टीस-सी उठी हो।

“तुम्हारी चमड़े की आंखें देखती होंगी, लेकिन हृदय की आंखें यह सब नहीं देख सकतीं। बुरा मत मानना; तुम्हींने मुझे बोलने को कहा है, इसीलिए बोलती हूँ। तुम्हें कहने का मुझे अधिकार है, इसीसे कहती हूँ। आज मेरा कलेजा मेरे हाथ में नहीं रहा इसीसे यह बोलती हूँ। अगर सचमुच आप यह सब देखते हैं तो अर्जुन और भीम से बराबर सुलह और शांति और क्षमा की बातें क्यों करते हैं। बोलिए ?” द्रौपदी ने कहा।

“शांति और क्षमा ही तो सबी वस्तु है, ऐसी मेरी इढ़ मान्यता है, इसीलिए यह कहता हूँ।” युधिष्ठिर ने उत्तर दिया।

“अभी भी शांति और क्षमा। अभी भी ? कष्ट से हराकर हमारे ये हाल जिन्होंने किये उनको फिर क्षमा ! इस जगल में भी हमें सुख से नहीं रहने देनेवाले उस दुर्योधन को फिर क्षमा। महाराज युधिष्ठिर, यह कौन बोल रहा है ?”

“युधिष्ठिर ही बोल रहा है। पांचाली के क्रोधित होने पर भी क्षमा की बातें सिवा युधिष्ठिर के और कर कौन सकता है ?”

“और ऐसा निष्ठुर दूसरा और हो भी कौन सकता है ? अपनी स्त्री को जो सरेआम बेच देता है ऐसा वीर पति और हो कौन सकता है ? युधिष्ठिर, कौरवों ने ये बिल्कुल तो हमें पहना दिये, लेकिन अब फिर यहां आ-आकर हमें वे तकलीफें क्यों देते हैं ?” द्रौपदी ने कहा।

“साप और बिच्छू काटें नहीं तो और क्या करें ? यह तो उनका स्वभाव ही है।”

“तो इन साप और बिच्छूओं को मार क्यों नहीं डालते ? उनको मारते हुए तुम्हारा कलेजा काँपता हो तो दूर हट जाइए। लेकिन आप तो इन भीम और अर्जुन को भी तो मारने से रोकते हैं !” द्रौपदी मानों वाक्ययुद्ध के लिए तैयार हो रही हो इस प्रकार बैठ गई।

“मुझे ऐसा लगता है कि उनको इस प्रकार मारने से हमें सुख नहीं मिलेगा। इसलिए मैं ऐसा कहता हूँ।” युधिष्ठिर ने शांति से जवाब दिया।

“तो किस प्रकार सुख प्राप्त करना चाहते हो ?”

“उन्हे समझा-बुझाकर।”

“वे समझ जावेंगे, ऐसा आप मानते हैं ?”

“अगर हम लोग सच्चे हृदय से समझावेंगे तो वे जरूर समझेंगे। और अगर नहीं समझेंगे तो काल को हमें जो करना होगा वह होगा।”

“तुम्हारी ये बातें मेरे गले नहीं उतरतीं। इतना-इतना सहने के बाद भी तुम क्यों इस बात को पकड़े बैठे हो यह मुझे समझ में नहीं आता। इसी जंगल में दुर्वासा मुनि और उनके हजारों शिष्यों को भेजकर दुर्योधन ने हमें शाप से मरवा डालने का यत्न किया था, वह प्रसंग याद नहीं आता ? भगवान ने उस दिन हमारी लाज न रखी होती तो ? इसी जंगल में दुर्योधन का बहनोई और सिंधुदेश का राजा जयद्रथ मुझपर क्रूर दृष्टि रखकर मुझे उठा ले गया था। यह आपको याद आता है ? न जाने कौनसी बात है जिससे ये कौरव तो मुझसे मानों खार खाये बैठे हैं। और युधिष्ठिर, युधिष्ठिर, यह चोटी देखते हैं ? भरी सभा में दुःशासन ने इसका अपमान किया था और मेरे पति केवल देखते रहे। यह याद आता है ? वह दिन है कि आज का दिन है, मैंने चोटी नहीं बांधी है। मेरे भीम जिस दिन उसके खून से मेरी यह वेणी बांधेंगे उसी दिन की मैं तो राह देख रही हूँ। यह सब आपको याद है न ?”

“यह याद है और इससे ज्यादा भी याद है।”

“तो फिर तुम्हारा खून खौल क्यों नहीं उठता ? तुम्हारी आँखों में खून क्यों नहीं उतर आता ?”

“यह सब याद है। इन सब बातों को याद करने से चित्त में दुःख भी होता है कि मेरे कारण तुम सबको दुःखी होना पड़ रहा है। लेकिन साथ ही साथ यह भी अनुभव करता हूँ इन सबका उपाय—सच्चा उपाय—युद्ध नहीं है।”

“तो क्या क्षमा है ?”

“मुझे तो ऐसा ही लगता है।”

“ऐसी क्षमा तो कायर की ही हो सकती है ! ऐसी क्षमा तो नामर्द की ही हो सकती है ! ऐसी क्षमा उठाईगीरों की ही हो सकती है । शूरवीर क्षत्रियों में ऐसी क्षमा नहीं होती । अगर होती है तो वह सच्चा क्षत्रिय नहीं है।” द्रौपदी की आँखों में खून उतर आया ।

“तुमको ऐसा लगता होगा।”

“एक बात पूछना चाहती हूँ । आपको अगर ऐसी क्षमा ही श्रेष्ठ और सच्चा उपाय मालूम होता हो तो फिर शस्त्रों का त्याग क्यों नहीं कर देते ? अगर ऐसी क्षमा ही आपको धारण करना हो तो क्षत्रियों के चिह्नरूप इन शस्त्रास्त्रों का त्याग कर दे; क्षमा के अवताररूप ऋषि-मुनियों का जीवन बिताना शुरू करें, और क्षमा की उपासना करके सुख और शान्ति प्राप्त करें । मैं तो ऐसी क्षमा में श्रद्धा नहीं रखती । भीम और अर्जुन का भी उसमें विश्वास नहीं है, नकुल और सहदेव का भी उसमें विश्वास नहीं है । इसलिए आप यहीं जंगल में अकेले बैठे-बैठे क्षमा की उपासना कीजिए और हमें अपने रास्ते जाने दीजिए । सब कौरवों को यमलोक पहुँचा देने के बाद हम भी फिर यहाँ उपासना करने आ-जावेंगे । और माता कुंती को भी ले आवेंगे ।” द्रौपदी भभक उठी ।

इतने में भीम, अर्जुन, नकुल और सहदेव मृगया से पणकुटी वापस आगये । द्रौपदी का मुँह लाल देखकर भीम ने पूछा—
“पाचाली, क्यों गुस्से हो रही हो ?”

“महाराज युधिष्ठिर को और कुछ कह सुन कर दुखी तो नहीं किया न ?” अर्जुन ने पूछा ।

“प्रिय अर्जुन, आज तो मुझसे यह दोष हो गया है । मुझे क्षमा करो ।” द्रौपदी कुछ नरम हुई और लज्जित भी ।

“हम सब लोगों का यह निश्चय था न कि भाई साहब को किसी प्रकार व्यर्थ में दुःखी न करना चाहिए ?” अर्जुन ने गंभीरता से कहा ।

“नहीं, मुझे इसमें कोई दुःख नहीं हुआ । द्रौपदी को और तुम सबको मैंने अपनी मूर्खता से दुःख में ला पटका इसमें कोई शक नहीं है । इस दुःख के मारे तुम जो कुछ भी कह दोगे वह मुझे सहन ही करना चाहिए ।” युधिष्ठिर ने शांति से कहा ।

“अब तो हमारे दुःख का अंत नज़दीक आ रहा है । ये बारह वर्ष तो बीत गये हैं । यह तेरहवाँ वर्ष भी इसी तरह बीत जायगा और हमारे दुःखों का अंत आजायगा ।” अर्जुन ने कहा ।

“क्यों सहदेव, तुम क्या समझने हो ?”

“आसार तो ऐसे जरूर दिखाई दंते, हैं लेकिन सुख आज है या तेरहवें वर्ष के अंत में है यह तो दोनों सुख भोग लेने के बाद ही ठीक तरह से कहा जा सकता है ।” सहदेव ने जवाब दिया ।

“मेरी तो एक ही बात है । ये बारह वर्ष जिस प्रकार बिताये हैं उसी प्रकार तेरहवाँ वर्ष भी बिता डालें । महाराज युधिष्ठिर की जो प्रतिज्ञा वह हम सबकी प्रतिज्ञा । लेकिन उसके बाद क्या ?”

“उसके बाद तो मेरी यह गदा और अर्जुन का वह गांडीव । उसके बाद का प्रश्न ही नहीं रहता ।” भीम ने कहा ।

“मैं भी यही कहती हूँ कि उसके बाद युद्ध युद्ध और युद्ध।”
द्रौपदी ने कहा।

“मैं कहता हूँ कि उसके बाद जहाँतक वन पड़े शांति-सुलह,
और जहाँतक होसके धीरज और इन सबसे काम न बने तो
फिर अंतिम घड़ी में युद्ध तो है ही।” युधिष्ठिर ने कहा।

“तेरह वर्ष के बाद भी समझौता ? किससे समझौता करेंगे ?
किसलिए समझौता करेंगे ? कौन समझौता करेगा।” भीम मं
न रहा गया।

“अभी तो एक वर्ष की दूरी है। एक वर्ष तो हमें अभी
अज्ञातवास करना है। इस वर्ष के बाद क्या करेंगे यह अभीसे
तय करना ठीक नहीं है। तेरहवाँ वर्ष पूरा हो जाने के बाद हमें
क्या करना होगा इसके लिए हम स्वतंत्र हैं। समझौता करना
होगा तो समझौता करेंगे और युद्ध करना होगा तो युद्ध करेंगे।”
अर्जुन ने कहा।

“फिर तो पाचाली की इस चोटी से समझौता करना होगा !
फिर तो मेरी यह गदा दुःशासन की छाती के साथ और दुर्योधन
की जांघ के साथ समझौता करना चाहेगी।” भीम खल रहा था।

“भाई भीमसेन, द्रौपदी, इस समय तो हम अब इस बात को
यहीं ख़तम करें। दोपहर होगई है सो चलकर भोजन करलें।”
अर्जुन ने मामला समेटा।

और सब पर्णकुटी के अंदर गये।

सैरन्ध्री

पाण्डवों ने अज्ञातवास का एक वर्ष विराटनगर में बिताने का तय किया। उन्होंने अपने शस्त्रास्त्र इकट्ठे करके गाँव के बाहर वाले स्मशान के एक खेजड़े के पेड़ पर टांग दिये और नगर में प्रवेश किया।

भीम ने रसोइये का वेष धारण किया और राजा की पाक-शाला में रसोइये की नौकरी की। यहाँ उसने अपना नाम बल्लव रक्खा। अर्जुन ने स्त्री का वेष धारण किया, और रानी के महल में कुमारियों को संगीत और नृत्य सिखाने के काम में लगा। उसने अपना नाम बृहन्नला रक्खा। द्रौपदी रानी के महल में दासी बनी और उसका नाम सैरन्ध्री रक्खा गया।

विराट की रानी का एक भाई था। उसका नाम कीचक था। वह बड़ा लंपट और दुराचारी था। द्रौपदी दासी होकर तो रही, लेकिन उसका रूप कैसे छिप सकता था ? यह कीचक द्रौपदी के रूप पर मोहित होगया और किसी भी प्रकार उसे अपनी बनाने के लिए प्रयत्न करने लगा। और विराटनगर में कीचक का इतना दबदबा था कि स्वयं राजा भी उसके मामले में कुछ नहीं कह सकते थे।

एक रोज दोपहर को भीम पाकशाला में पड़ा-पड़ा अंध रहा था कि इतने में द्रौपदी आई ।

“भीमसेन, भीमसेन, कैसे मझे से यहाँ तुम नींद ले रहे हो ? कुछ पता भी है ” द्रौपदी ने पुकारा ।

भीमसेन हड़बड़ाकर उठ बैठा । जंभाई लेता हुआ बोला; “द्रौपदी, इस समय भर दुपहरी में तुम यहाँ कैसे ?”

“मेरे पाँच नाथ जब अनाथ जैसे हो गये हों तो मुझे यहाँ आना ही पड़े न ?” द्रौपदी ने कहा ।

“क्यों क्या बात है ? कोई तुम्हारा नाम तो ले, उसी समय नाक उड़ा दूँ । बताओ तो क्या हुआ ।” भीम ने द्रौपदी को बिठलाया और पूछा ।

“बात और क्या है ? उस कीचक को तो जानते ही हो ?” द्रौपदी ने कहा ।

“हाँ, हाँ, उस नामर्द को जानता हूँ ।”

“वह कीचक अब मेरे पीछे पड़ा है ।” द्रौपदी ने कहा ।

“कीचक । उसमें इतना दम भी है ? कीचक को तो मेरी एक लात ही काफ़ी है । कीचक द्रौपदी का क्या कर सकेगा ?” भीम ने कहा ।

“यह तो मैं समझती हूँ । वैसे तो मैं द्रुपद की पुत्री और पाण्डवों की पत्नी हूँ । भरी सभा में दुःशासन की भी ताकत न थी कि मेरा चीर खींच सके ।”

“यह मैं भी जानता हूँ कि द्रौपदी को आत्मरक्षण के लिए या

अपने शील की रक्षा के लिए किसी दूसरे की सहायता की जरूरत नहीं है।”

“यह तो ठीक है। हम स्त्रियों की रक्षा पुरुष क्या करेंगे ! पवित्रता स्वयं अपनी रक्षा करा लेती है। नहीं कर सकती है तो वह पवित्रता नहीं है।” द्रौपदी ने कहा।

“फिर तुम किस असमंजस में पड़ी हो ?”

“मैं सोचती यही हूँ कि मैंने कीचक का कुछ कर दिया और हम लोग पहचान में आ गये तो ?” द्रौपदी बोली।

“यह तो दो महीने पहले या दो महीने बाद से। प्रकट तो होना ही पड़ेगा न। प्रकट हो जाने के बाद भी अब यह भीम दूसरे बारह साल जंगलों में भटकनेवाला नहीं है।” भीम ने कहा।

“महाराज युधिष्ठिर की प्रतिज्ञा जो है ?”

“इस प्रतिज्ञा का फिर वह अकेले ही पालन करेंगे।” भीम ने कहा।

“यह तो सब ठीक है, लेकिन जब हमने विराटनगर में एक वर्ष बिना पहचान में आये बिताने का तय कर लिया है तो उसे पूरा करना चाहिए। इसलिए ऐसी स्थिति में कीचक का क्या करना यह तुमसे पूछने आई हूँ।” द्रौपदी ने संक्षेप में कहा।

“महाराज युधिष्ठिर की क्या राय है ?” भीम ने पूछा।

“हे भगवान् ! इतने वर्ष होगये और अभी उनकी राय नहीं मालूम हुई ? एक समय दुष्ट कीचक मुझे मारता-मारता राजसभा में ले गया उस समय महाराज वहाँ उपस्थित थे।” द्रौपदी ने कहा।

“तो फिर उन्होंने कीचक का गला पकड़कर वहीं-का-वहीं मसल नहीं दिया ? क्या किया उन्होंने ?” भीम उतावला हुआ ।

“वह क्या मारेंगे । उनके हथियार तो दया, क्षमा और धीरज हैं न ? मुझे दूसरे न समझ सकें इस तरह सांकेतिक भाषा में कहा कि सैरन्धी, तुम धीरज रखो । तुम्हारी रक्षा करनेवाले पाँचों गंधर्व इसके लिए जो उचित होगा अवश्य करेंगे ।” द्रौपदी ने कहा ।

“ऐसी बात । तो कीचक ने तुम्हें भरी सभा में मारा ।” भीम ने होठ चबाये ।

“वह तो मारता ही न ? राजा तो कीचक से बहुत डरते हैं । क्योंकि रानी कीचक की इस लंपटता को बढ़ावा देती है ।” द्रौपदी ने कहा ।

“यह बात है । तब तो यह सारा-का-सारा कुनवा ही सड़ा हुआ है ।” भीम ने कहा ।

“इसीलिए तो रानी मुझे बारबार कीचक के पास किसी-न-किसी काम के बहाने भेजा करती है । परसों के रोज आसव लेकर भेजा तो मैंने देखा कि कीचक की आँखों में काम ब्याप रहा है और उसने मुझे अधमरी कर डाला ।” द्रौपदी ने बताया ।

“ठीक है, तो द्रौपदी, तुम यों करो । ऐसा प्रकट करो कि कीचक पर तुम्हें प्रेम है और उससे एकात में मिलने का तय करो, फिर उस जगह तुम्हारे बदले मैं जाऊँगा और वहीं कीचक को ख़तम कर दूँगा ।” भीम ने समझाया ।

“तो फिर कल का दिन ही ठीक है। मैं कीचक से कल नई नृत्यशाला में आने के लिए कहूँगी। उस नृत्यशाला में दिन में तो लड़कियाँ नृत्य सीखने आती हैं, लेकिन रात में कोई नहीं होता। वहीं तुम भी आजाना।” द्रौपदी ने कहा।

“हाँ, ठीक है। मैं कीचक के आने से पहले ही वहाँ पलंग पर जाकर सो जाऊँगा। फिर कीचक सैरन्ध्री से आर्लिगन करने आवेगा और मृत्यु का आर्लिगन करेगा।” भीम ने अपना निश्चय बताया।

द्रौपदी जाते-जाते बोली—“लेकिन देखना, रात को कहीं यहीं ऊँघने न लग जाना नहीं तो वह लंपट रानी के महल से मुझे पकड़कर ले ही जायगा।”

“ऐसी बात भला मैं भूल सकता हूँ। हाँ कभी-कभी दाल या शाक में मसाला डालना भूल जाता हूँ और राजा का उलहना भी सुनना पड़ता है। लेकिन ऐसी बातों में भीमसेन भूल जाय तो फिर हो गया न।”

x x x x x

“रानी जी, भाई को तो किसीने मार डाला।”

“क्या कइ ? भाई को ? किस राक्षस ने मारा ? मैं तो उससे पहले ही कइती थी कि इस चुड़ैल के रास्ते मत जाओ। लेकिन वह नहीं माना। इसी चुड़ैल ने मरवाया होगा।” रानी ने रोते-रोते कहा।

“ऐसा ही कुछ है। किसने मारा, किस तरह मारा, इसका

कुल पता नहीं चलता । हमने तो नृत्यशाला में जाकर देखा तो हमें मांस का बड़ा-सा पिंड दिखाई दिया । न तो मुंह पहचान में आता है और न हाथ-पैर, न सिर । मांस की एक गोल गेद जैसा दिखता है ।” कीचक के भाई ने कहा ।

“वह शंखिनी कहाँ गई ?”

“वह सैरन्त्री तो वहीं एक खंभे के पीछे छिपकर बंठी है ।”

“तुम चलो, मैं आती हूँ ।”

रानी नृत्यशाला में पहुँची और जोर-जोर से रोने लगी । जब उसकी नजर द्रौपदी की तरफ गई तो वह गुस्से में बोली—
“यह रही पापिनी । मुझे ऐसा मालूम होता तो इसे रखती ही क्यों ? आखिर मेरे भाई के प्राण लेलिये न ? चल चाण्डालिन, तुझे भी अब मेरे भाई के साथ ही जला दूँगी, जिससे मेरे भाई की आत्मा को सन्तोष तो होगा । बाँध लो इस पापिनी को मेरे भाई की ठठरी के साथ ।” यह कहकर रानी जोर से रोने लगी ।

लोगों ने द्रौपदी को कीचक की ठठरी के साथ बाँध लिया और स्मशान की तरफ चले ।

इसी बीच भीम को इसकी खबर पड़ी तो उसने रसोइये का वेष उतार कर गंधर्व का विचित्र वेष धारण किया और कीचक के एकसौ पाँच भाइयों को मार डाला और द्रौपदी को छुड़ाकर घर ले आया ।

गुरु-पुत्र का वध

“लेकिन भीमसेन, आज तुम इतनी जल्दी कैसे उठ गये ?”
द्रौपदी ने पूछा ।

“आज हम अपने तंबू में नहीं सोये थे । बड़ी रात हुए यहीं पास के तंबू में सोने आगये थे ।” भीम ने कहा ।

“मुझे अभी एक सपना आरहा था कि हम सब एक महासागर के किनारे खड़े हैं और महासागर की विशाल लहारे किनारे पर टकराकर टूटकर गिर पड़ती है ।” द्रौपदी ने कहा ।

“देवी, कल तो दुर्योधन का भी अंत होगया इस कारण अब हमारा पूरा विजय समझना चाहिए ।” भीम ने कहा ।

इतने में दरवाजे से आवाज़ आई—“देवी गजब होगया ।”

“कौन है ? क्या हुआ ?”

“देवी, कुमार धृष्टद्युम्न”

“कुमार ने किसी को मार डाला मालूम होता है ।”

“कुमार धृष्टद्युम्न मार डाले गये ।”

“तुम यह क्या बोल रहे हो ?”

“और सारे पांचालों का भी संहार होगया ।”

“ऐं ? पांचाल भी मारे गये ?”

“और ”

“अभी और बाक़ी रह गया है ? जल्दी से कह डाल ।
और क्या ?”

“और देवी पांचाली के पुत्रों को भी क़त्ल कर दिया गया है ।”

“मैं यह क्या सुन रही हूँ ?” द्रौपदी विह्वल हो गई ।

“मैं सच कह रहा हूँ ।”

“भाई धृष्टद्युम्न, मेरे प्यारे बच्चे, मेरे शूरवीर पांचाल, तुम सब कहाँ गये ? मुझे क्यों छोड़ गये ?” द्रौपदी की आंखों से से आंसुओं के बदले आग निकलने लगी ।” हाँ, लेकिन इन सबको मार डालनेवाला पापी कौन है ? कहो तो मेरे भीम उसे भी यमराज के यहाँ भेजे ।”

“अश्वत्थामा ने इन सबको मार डाला है ।”

“अश्वत्थामा ने ? अश्वत्थामा । अगर तुझे पांचालों को नष्ट ही कर डालना था तो मुझे ज़िन्दा क्यों छोड़ा ? यहाँ आया होता तो तुझे भी पता चल जाता कि द्रुपद की पुत्री तेरी क्या गति करती है ।”

“देवी शांत होओ ।” भीम ने कहा ।

“भीमसेन मुझे शांत होने के लिए कहते हो ? मैं डरती बिलकुल नहीं हूँ । मैं धृष्टद्युम्न के साथ ही अग्नि में से पैदा हुई हूँ । लेकिन मुझे तो अश्वत्थामा से बदला लेना है । वह भी जान जाय कि शेरनी को छेड़ना कैसा कठिन होता है । अश्वत्थामा गया किस तरफ है ?”

“इधर उत्तर दिशा की तरफ़।”

“चलो मैं उधर चलती हूँ।”

“देवी तुम जरा धीरज धरो। मैं उस पापी को तुम्हारे सामने लाकर उपस्थित करता हूँ।” भीम ने कहा।

“तुम क्या यहाँ लानेवाले हो। अगर तुम चाहते तो उसकी मजाल थी जो वह मेरे भाई और बच्चों पर हाथ उठाता?” द्रौपदी बोल उठी।

इतने में युधिष्ठिर, अर्जुन और श्रीकृष्ण वहाँ आगये।

“देवी पांचाली शांत होओ।”

“कैसे शांत होऊँ? जिनको मैंने दूध पिलाया उन अबोध बालकों को कोई कत्ल कर जाय और मैं शांत रहूँ? शेरनी के पास से उसके बच्चों को छीनकर देखो कि वह कैसे शांत रहती है। यह तो आज मेरे दिन ही खराब है न कि मैं यहाँ रही और उसने उनको मार डाला!” द्रौपदी उत्तेजित होकर बोली।

“भीमसेन, अर्जुन तुम दोनों जल्दी जाकर अश्वत्थामा को खोज निकालो। लेकिन देखना कुछ भी हो वह हमारा गुरुपुत्र है।” युधिष्ठिर ने कहा।

“देखना भीमसेन, अर्जुन, मेरे पुत्रों को कत्ल करनेवाले गुरुपुत्र का स्पर्श भी मत करना। वह गुरुपुत्र है।” द्रौपदी ने अपने होंठ चवाये।

“और कोई मेरा एकाध बच्चा रह गया हो तो उस गुरुपुत्र को सौंपदेना और कहना कि यह रह गया था सो आपके पिता

के श्रद्धालु शिष्य ने भेजा है। इसे भी समाप्त कर दीजिए। गुरुपुत्र जो है।” अन्तिम वाक्य द्रौपदी ने युधिष्ठिर को सुनाकर कहा।

“देवी, महाराज के कहने का मतलब यह नहीं है।” अर्जुन ने कहा।

“नहीं तो महाराज का और क्या कहना है? मेरे भाई को मार डाला, मेरे पाँचों पुत्रों को मार डाला, वीर पांचालों को जड़मूल से ख़तम कर दिया और फिर रहा गुरुपुत्र का गुरुपुत्र ही? ऐसे गुरुपुत्रों की मैं जानती हूँ कि कैसी पूजा करनी चाहिए।” द्रौपदी बोली।

“देवी शान होओ। मैं उसे अभी पकड़ कर लाता हूँ।” भीम ने कहा।

“प्रिय भीमसेन, भगवान् तुम्हें लंबी उमर दे। ऐसे समय पर मेरे हृदय की व्यथा एक मात्र तुम्हीं जानते हो। आज तो मैं इस गुरु-पुत्र के सिर की भूखी हूँ।” द्रौपदी ने कहा।

“भीमसेन, अर्जुन, तो चलो हम अश्वत्थमा की खोज में चलें और उसे पकड़ लावें।” श्रीकृष्ण ने कहा।

“जनार्दन, उस पापी को जबतक आप पकड़कर नहीं लावेंगे तब तक मुझे चैन नहीं मिलेगी। अगर तुम उसे नहीं लाओगे तो मैं इस रणभूमि पर बिना अन्नजल किये पड़ी रहूँगी और अपने प्राण छोड़ दूँगी।” द्रौपदी ने आँखों में आँसू भर कर कहा।

द्रौपदी बैठी विलाप करने लगी और भीम, अर्जुन और श्रीकृष्ण अश्वत्थामा की खोज में निकल पड़े।

एक घने जंगल में वह छिपा बैठा था। भीम ने उसे खोज निकाला। तुमुल युद्ध के बाद भीम ने उसे पकड़ा और रथ में डालकर उसे द्रौपदी के सामने ले आये।

“पांचाली, तू यह रहा अश्वत्थामा।” भीम ने कहा।

“पापी अश्वत्थामा।” द्रौपदी ने ललकारा।

“शत्रुओं को मारना अगर पाप है तो मैं जरूर पापी हूँ और पाण्डवों सहित और सब लोग भी पापी हैं।” अश्वत्थामा ने कहा।

“नीच ब्राह्मण, चुप करो। सोते में मेरे भाई का सिर काटते हुए तुम्हें शरम नहीं आई?” द्रौपदी ने कहा।

“शरम क्यों आवे? तुम्हारे भाई ने मेरे ध्यानस्थ पिता का सिर उतारा इसके बदले में मैंने तुम्हारे भाई का सिर उतार लिया। शरम अगर आनी चाहिए तो दोनों को बराबर आनी चाहिए।” अश्वत्थामा ने कहा।

“नीच ब्राह्मण, मेरे पुत्रों ने तेरा क्या बिगाड़ा था? मेरे तमाम पांचालों का संहार करके मेरे मन के मनोरथों को तूने धूल में मिला दिया। इस विजय को तूने जहर कर दिया।” द्रौपदी कहने लगी।

“पांचाली, द्रुपदराज की पुत्री। पाण्डवों की महारानी! मैंने यह सब अपने स्वामी दुर्योधन के मन की शान्ति की ग्वातिर ही

किया है। बाकी तो जैसे तुम्हारे लड़के मारे गये उसी प्रकार कौरवों के भी तो अनेक बच्चे इस महायुद्ध में धूल में मिला दिये गये हैं। उनका भी तुमने विचार किया है? अठारह दिन हो गये हैं लाखों स्त्रियाँ टिटहरी के समान विलाप कर रही हैं उसका पाप पाण्डवों को नहीं लगेगा और तुम्हारे पाँच पुत्रों का पाप मुझे जरूर लग जायगा, ईश्वर के यहाँ ऐसा ही न्याय है क्या? द्रौपदी पांचाली ! मुझे ज़हर चढ़ा और मैंने तुम्हारे पुत्रों को मार डाला, यह बात सच है।” अश्वत्थामा ने कहा।

“तो द्रौपदी, जो सजा तुम इस अश्वत्थामा को देना ठीक समझो वही सजा दी जाय।” श्रीकृष्ण ने कहा।

“खून का बदला खून है। इसका सिर काट डालो। यद्यपि इतने से भी मेरे दिल की शान्ति तो नहीं ही होगी।” पांचाली ने कहा।

“बहन, जरा शान्त होओ।” श्रीकृष्ण ने कहा।

“श्रीकृष्ण, मेरे रोम-रोम में दुःख और क्रोध व्याप रहा है। इस समय मैं आपे में नहीं हूँ। अगर राक्षसी हो सकूँ तो इस अश्वत्थामा को कच्चा का कच्चा खाजाने की इच्छा होती है।” द्रौपदी ने कहा।

“लेकिन द्रौपदी तो राक्षसी नहीं है। वह तो द्रुपद की पुत्री है, पाण्डवों की धर्मपत्नी है। भीष्मादि की कुलवधु है। उसके शरीर में मानवियों का खून है। उसके हृदय में मानवियों की आत्मा है। इसीसे मैं कह सकता हूँ कि पांचाली शान्त होओ।” श्रीकृष्ण ने कहा।

“अर्जुन, इस पापी का वध करो।”

“अच्छा ।” अर्जुन ने कहा ।

“लेकिन अर्जुन, तुम्हारा हाथ क्यों काप रहा है ? इस सारी अक्षौहिणी सेना को मारते समय तुम्हारा हाथ नहीं कंपा और अब इस एक को मारते हुए रुक रहे हो ?” द्रौपदी बोली ।

“यह ब्राह्मण है और तिस पर गुरुपुत्र ।” श्रीकृष्ण ने कहा ।

“अर्जुन ने तो गुरु दक्षिणा में मेरे पिता को बाँधकर द्रोणाचार्य के सामने हाजिर कर दिया था । इससे उनका ऋण तो चुक गया था ।” द्रौपदी से न रहा गया ।

“लेकिन गुरुपुत्र का वध कैसे हो ? अर्जुन का हाथ रुकना स्वाभाविक है । चाहे जैसा भी हो तो भी वह ब्राह्मण है । उसने जो कुछ भी किया वह दुर्योधन के प्रति अपनी भक्ति के कारण किया है । बाकी तो द्रौपदी, इस युद्ध में ऐसे-ऐसे काम हुए हैं कि उनका अगर हिसाब करने बैठें तो जीना दूभर हो जाय । यह तो तुम और सब पाण्डव इस युद्ध का जब निष्कर्ष निकालोगे तब सबी खबर पड़ेगी ।” श्रीकृष्ण ने कहा ।

“श्रीकृष्ण, आप भी यों बोलोगे ? तो भले ही इन गुरुपुत्र को जाने दो और मुझे मरने दो । अब मेरी ज़रूरत भी तो नहीं रही ।” द्रौपदी ने कटाक्ष किया ।

“यों क्यों बोलती हो पांचाली, काम तो तुम्हारा अब है ।” अर्जुन ने कहा ।

“तो मेरी तो प्रतिज्ञा है कि या तो अश्वत्थामा का वध होगा नहीं तो मैं अनशन करके मर जाऊँगी ।”

“लेकिन अश्रुत्थामा का सिर धड़ से अलग कर देने से ही क्या उसका वध हो जायगा ?” श्रीकृष्ण ने पूछा ।

“हाँ इसीसे ।” द्रौपदी ने कहा ।

“यह तो मात्र स्थूल वध है । ऐसे वध को तो सब कोई सहन कर लेते हैं ।” श्रीकृष्ण ने कहा ।

“तो इसका दूसरा वध किस प्रकार हो सकता है ?”

“हो सकता है । सिर काटना तो स्थूल वध है । ऐसा वध तो नीच जनों का ही करना योग्य है । अश्रुत्थामा का तो ब्राह्मण-वध होना चाहिए ।” श्रीकृष्ण ने कहा ।

“ब्राह्मण-वध किस प्रकार हो ?” द्रौपदी ने पूछा ।

“देवी, अगर क्षत्रिय का वध करना हो तो उसके शस्त्रास्त्र छीन लेना चाहिए । शस्त्रास्त्र के बिना क्षत्रिय मरा हुआ ही है । वैश्य का वध करना हो तो उसका व्यापार छीन लेना काफी है । शूद्र का वध करना हो तो उसका कोई अंग काट लेना ठीक है । लेकिन ब्राह्मण का वध करना हो तो उसका ब्रह्मतेज छीन लेना चाहिए ।” श्रीकृष्ण ने जवाब दिया ।

“लेकिन उसका ब्रह्मतेज छीन लेने पर भी वह जिन्दा तो रहेगा ही न ?” द्रौपदी ने पूछा ।

“हाँ वह तो जियेगा ही और उसका जिन्दा रहना ही उसके वध करने का खास चिन्ह है । ब्रह्मतेज से रहित होकर भी जिन्दा रहना ही पैंसों के लिए मौत के बराबर है । कई बार तो

ऐसों को मार डालना उन पर एक प्रकार का उपकार जैसा हो जाता है।” श्रीकृष्ण ने समझाया।

“श्रीकृष्ण, आप मेरे सच्चे सलाहकार हैं। मैं आपके कहे अनुसार करने को तैयार हूँ। द्रौपदी ने कहा।

“तो देखो, इस अश्वत्थामा के सिर में एक मणि है। इसी में इसका शुद्ध ब्राह्मणत्व है। ब्राह्मण के सिर में से वह मणि लेलो फिर ब्राह्मण और पशु दोनों बराबर ही समझो। जब-जब किसी ब्राह्मण का वध करना हो तो उसके सिर का मणि छीन लेना। फिर भले ही वह संसार में भटकता फिरे।” श्रीकृष्ण ने कहा।

“तुम्हें भी यही बात ठीक लगाती है।” अर्जुन ने कहा।

“तो भाई, तुम्हें भी यह मंजूर है। पापी अश्वत्थामा, जा। मणि रहित होकर संसार में घूम और ईश्वर तुम्हें चिरंजीव करे जिससे अपनी पापी देह लेकर तू जगह-जगह फिर और अपने पाप का फल भोग।” द्रौपदी ने कहा।

मणि खोकर अश्वत्थामा जंगल में चला गया। लोग कहते हैं कि आज भी अश्वत्थामा, जहाँ महाभारत की कथा होती है, चुपचाप आकर बैठ जाता है और कथा सुनता रहता है।

काल के खिलौने !

महाभारत का युद्ध खतम हो गया। पाण्डव विजयी हुए। इस विजय की यादगार में पाण्डवों ने एक अश्वमेध यज्ञ किया और महाराज युधिष्ठिर सार्वभौम राजा हुए।

लेकिन खून से रंगा हुआ यह विजय पाण्डवों को और द्रौपदी को शान्ति नहीं दे सका। युद्धभूमि पर लाखों योद्धा मृत्यु को प्राप्त हुए और करोड़ों स्त्रियों और बालकों को विलाप करते हुए छोड़ गये। इस ओर जीवन के तमाम स्नेह-सूत्र टूट जाने से धृतराष्ट्र और गांधारी तप के लिए वन में चले गये। कुन्ती भी उनके साथ गई। द्रारिका में यादव आपस में ही लड़कर कट मरे और श्रीकृष्ण ने भी अपनी लीला संवरण कर ली। इस प्रकार पाण्डवों के हाथ में साम्राज्य का एक स्थूल खोखा रह गया; उसका रस चला गया था। सारी पृथ्वी उनको शून्य और वीरान लगती थी। जीवन में मिठास नहीं रह गया था। इस कारण पाण्डव भी परीक्षित को गद्दी पर बिठाकर, द्रौपदी सहित हिमालय की तरफ चले दिये।

रास्ते में चलते-चलते एक सरोवर के पास एक महापुरुष ने अर्जुन को रोका और कहा—“पृथापुत्र अर्जुन, तुमने लोभवश

अभीतक इस गांडीव को अपने पास रख छोड़ा है। अब तुम सब लोगों का अवतार-कृत्य समाप्त हो चुका है इसलिए इस धनुष को भी फेंक दो। इस गांडीव का काम भी समाप्त हो चुका है। फिर जब इसकी ज़रूरत पड़ेगी तो वह अपने आप उपस्थित हो जायगा।”

इन महापुरुष के वचनों को सुनकर अर्जुन ने गांडीव को छोड़ दिया और सब आगे चले।

“द्रौपदी, थक तो नहीं गई न ?” भीम ने पूछा।

“अभी तो कुछ मालूम नहीं पड़ता।” द्रौपदी ने कहा।

“अभी भी अगर हस्तिनापुर वापस जाना चाहती हो तो जा सकती हो।” युधिष्ठिर ने कहा।

“महाराज युधिष्ठिर, आज से कुछ वर्ष पहले हस्तिनापुर जाने का जो मोह था, आज वह नहीं रहा। जबतक साम्राज्ञी का मुकुट पहना नहीं था तबतक उसका खूब लोभ था लेकिन अब मुझे खयाल आता है कि उसके भार के नीचे कैसे भले-भले लोग दब मरते हैं। यह खयाल आते ही मैं भी आप लोगों के साथ भाग निकली।” द्रौपदी ने कहा।

“लेकिन देवी, आपको तो युद्ध में बहुत रस था न ?” सहदेव ने कहा।

“हाँ, वनवास के दुःखों की अपेक्षा मुझे युद्ध अच्छा लगता था। लेकिन अब तो मैंने युद्ध भी देख लिया और साम्राज्य भी देख लिया। लेकिन आज यह सब व्यर्थ मालूम होता है। उस समय

तो मैं युद्ध के लिए कूदती थी और युधिष्ठिर को कायर तक कह दिया करती थी लेकिन मुझे और हम सब को कहाँ पता था कि काल की लहरों के सामने हम सब कुछ नहीं हैं। इन अर्जुन को ही देखो न? श्रीकृष्ण की स्त्रियों को हस्तिनापुर ला सके? और अपने गांडीव को भी उन्हें छोड़ना पड़ा न? इसमें अर्जुन की क्या बहादुरी, गांडीव की भी क्या बड़ाई और श्रीकृष्ण का भी कौन सा बड़प्पन? हम तो सब काल के खिलौने हैं। परमेश्वर के किसी गूढ़ संकेत के अनुसार हम सब हिरे-फिरे, शादी की, लड़े और आज हिमालय की तरफ चल रहे हैं। पृथ्वी पर से मेरे पिता अदृश्य हो गये, मेरा भाई समाप्त होगया, मेरे प्यारे बच्चे सिधार गये, हजारों पांचाल लोग खतम होगये, और अठारह अक्षौहिणी सेना भी काल के मुँह में समा गई, कल ही कुन्ती और गान्धारी भी गई और आज हम छत्तीस लोग भी जाने को हैं। इन सब दृश्य और अदृश्य के पीछे जिसका अस्तित्व है ऐसे काल भगवान् को मेरे सहस्र नमस्कार हैं।” यह बोलते-बोलते द्रौपदी गिर पड़ी।

“क्यों, क्या हुआ?” अर्जुन तुरत ही द्रौपदी के पास आया और बोला।

“महाराज युधिष्ठिर, मेरा अंत समय अब पास ही है। मुझे क्षमा कीजिए। आज जो बात समझ में आरही है वह अगर कुछ बरस पहले समझ में आजाती तो मैं तुम सबको लड़ाई के लिए मना ही करती। लेकिन आज तो अब ये बुद्धिमानी की बातें सब व्यर्थ की हैं। भीमसेन, मेरे खातिर तुमने भीषण प्रति-

ज्ञाये पूरी की। इसलिए मुझे क्षमा करो। अर्जुन मेरी खातिर तुमने अनेकों का संहार किया इसलिए मुझे क्षमा करो। नकुल, सहदेव तुम भी मुझे क्षमा करो ”

“लेकिन आप लोगों से मांगी क्षमा किस काम की ? क्षमा तो दुर्योधन करे तब ठीक। क्षमा तो कर्ण, शकुनि करे तब ठीक। क्षमा तो यह अठारह अक्षौहिणी सेना करे तब ठीक।

“माँ आज तुम यहाँ होती तो कैसा अच्छा होता ? लेकिन इसमें भी आपका क्या कसूर ? आप भी तो मेरे समान काल के हाथ के खिलौने थे। भाई धृष्टद्युम्न मुझे देखकर हंस क्यों रहा है ? मैं भी तुम्हारे पास आरही हूँ।”

पाँचों पाण्डव द्रौपदी के सिर पर हाथ फेरकर उसे शात कर रहे थे और द्रौपदी के प्राण पखेरु उसका कलेवर छोड़कर उड़ गये।

इस प्रकार पांचाल की पुत्री, द्रुपद की प्यारी पुत्री, पाण्डव की प्रिय पत्नी, और धृष्टद्युम्न की बहन पृथ्वी पर से अदृश्य होगई।

दुर्योधन

: १ :

धृतराष्ट्र का पुत्र

“भाई विदुर, देवी गांधारी की तबियत अब कैसी है ?” प्रज्ञा-चक्षु राजा धृतराष्ट्र ने पूछा ।

“अब तो तबियत ठीक होती जारही है ।”

“यह एकाएक पेट में दर्द कैसे होने लगा ?”

“गांधारी ने ही आवेश में आकर अपने पेट में मार लिया इससे एकदम पेट में दर्द होने लगा । गर्भवती स्त्रियाँ नादान होकर जब कुछ का कुछ कर डालें तो दूसरा और क्या होगा ?” विदुर बोले ।

“बेचारी गांधारी ! दुःखी न हो तो करे क्या ? विदुर, तुम मेरे भाई हो इसलिए अपने मन की बात तुमसे कहता हूँ । दो दिन पहले जब कुंती के सूर्य के समान तेजस्वी पुत्र होने का समाचार मिला तभीसे गांधारी को नींद नहीं आई है ।” धृतराष्ट्र ने सिर उठा कर कहा ।

“लेकिन यह तो आनन्द का समाचार था ।” विदुर ने कहा ।

“विदुर, तुम्हारे लिए यह आनंद का समाचार है । पांडु के घर पहले-पहल पुत्र-रत्न हुआ इसकी खुशी तो मुझे भी हुई । लेकिन गांधारी ? उसे गर्भवती हुए आज दो वर्ष होने को आये ।

नो था दस महीने में ही अगर प्रसव होगया होता तो कौरव राज्य का युवराज गांधारी ने ही पैदा किया होता। लेकिन कुंती को पहले लड़का हुआ इसलिए वह बेचारी निराश न होगी ?” धृतराष्ट्र ने प्रश्न किया।

“यह किसीके हाथ की बात तो है नहीं। अपने पेट में मार लेने का कारण चाहे जो हो, लेकिन पेट में मारा और दर्द हुआ इतना ही मैं जानता हूँ।” विदुर बोले।

“लेकिन अब तो दर्द शांत होगया न ?”

“दर्द तो कभी का शांत होगया है। जिस समय मारा था उस समय तो जोर की पीड़ा हुई थी, लेकिन उसके बाद पेट में से एक कठोर लोहे जैसा मांस का पिंड निकला।” विदुर बोले।

“ऐं ! क्या कठोर मांस का पिंड ?”

“विलकुल सख्त लोहे के जैसा मांस-पिंड।”

“मांस-पिंड ? गांधारी को तो शंकर का सौ पुत्र होने का वर-दान था न ?” धृतराष्ट्र ने प्रश्न किया। “लेकिन यह तो मेरा भाग्य उसके रास्ते में आगे आया होगा न ?”

“उस मांस-पिंड को देवी गांधारी फँक रही थी कि इतने में उनको दैवी सलाह मिली कि.....।”

“दैवी सलाह !” धृतराष्ट्र ने उतावले होकर पूछा, “किसकी सलाह ? शंकर की या ब्रह्मा की ? क्या सलाह थी वह ?”

“सलाह यह मिली कि उस मांस के टुकड़े पर ठंडा पानी डालते रहने से उस एक मांस-पिंड के सौ टुकड़े होंगे।”

“ऐसा ! फिर ?”

“फिर उन सौ टुकड़ों को धी से भरे वर्तन में बराबर संभाल कर रख देना । फिर समय जाते उस हरेक टुकड़े में से एक-एक पुत्र पैदा होगा ।”

“यह तो बड़े ताज्जुब की बात रही । महापुरुष किस प्रकार वरदान देते हैं और वे किस तरह से फलते हैं, यह कुछ समझ में नहीं आता । तो फिर तुमने इस प्रकार किया ?” धृतराष्ट्र ने पूछा ।

“हाँ, तुरन्त ही । ऐसा करने से उस मांस के टुकड़े के सौ हिस्से हुए और उन सभीको धी के वर्तन में रखकर मैं आया हूँ ।” विदुर ने बताया ।

“बराबर सौ भाग हुए ?”

“हाँ, बराबर सौ । फिर तो देवी को एक लड़की की भी इच्छा हुई इसलिए सौ भागों में से जो छोटे-छोटे टुकड़े बचे थे उनको मिलाकर एक हिस्सा किया गया और उसमें से लड़की का जन्म होगा ऐसा मालूम पड़ता है ।” विदुर बोले ।

“ये सब कब पैदा होंगे ?”

“जब पूरे दो वर्ष होंगे तब ।”

“अभी और दो वर्ष लोंगे ? तबतक तो पाण्डु के घर दूसरा राजकुमार भी जन्म ले चुकेगा । लेकिन विदुर, तुमसे एक बात पूछूँ ?” धृतराष्ट्र ने कहा ।

“महाराज, खुशी से पूछिए ।”

“लेकिन ये बात तू अपने मन में ही रखना । हमारे कुल में, जिस राजकुमार का गर्भ पहले रहे वह राज्य का वारिस माना जाता है या जिसका जन्म पहले होता है वह ? यद्यपि मेरे मन तो पांडु के पुत्र ही कौरवों के राज्य के वारिस हैं, इसमें कोई शक नहीं; लेकिन गर्भाधान के समय को गिनने में लेना चाहे तो ले सकते हैं या नहीं ?” धृतराष्ट्र ने शंका की ।

“महाराज, आज यह सवाल पैदा ही कहाँ होता है ? अभी वर्तन में पड़े हुए मांस के टुकड़ों को पकने तो दो !” विदुर ने कहा ।

“मैं तो यों ही पूछता हूँ । मेरी तो आँखें ही नहीं हैं इसलिए मैं क्या देख सकता हूँ ? और फिर जबतक भीष्मपितामह मौजूद हैं तबतक मुझे और तुझे फिकर ही किस बात की करनी चाहिए ? यह तो एक मेरे मन में जरा-सा विचार आया और मैंने तुम्हें कह दिया । इस विचार का कोई अर्थ नहीं है ।” धृतराष्ट्र खुलासा करने लगे ।

“बगैर अर्थ के तो मनुष्य कभी चोखता ही नहीं है । हम लोगों को जो बात बगैर अर्थ की लगती है उसमें भी अर्थ तो होता ही है और कई बार तो बहुत ही गंभीर अर्थ होता है । हाँ, सुननेवाले में इस अर्थ को निकालने की शक्ति होनी चाहिए ।” विदुर ने कहा ।

“विदुर, तुम ज़रा जाकर फिर से तो देवी की खबर ले आओ ? तुम्हें यहाँ आये बहुत देर हो गई है ।” धृतराष्ट्र ने बात को पलटते हुए कहा ।

“अच्छा महाराज, यह जाता हूँ।”

x

x

+

“विदुर, यह आवाज किस चीज़ की आरही है?”

“उस पहले वर्तन में से पुत्र उत्पन्न हुआ है उसकी खुशी की।”

“ऐं। क्या कहते हो? फिर से तो एक बार इन शब्दों को बोल, जिससे मैं जरा मन भर उसे सुनूँ।” धृतराष्ट्र आतुरता से सुनने लगे।

“देवी गांधारी आज पुत्रवती हुई है।”

“देवी! देवी! आज तुमने मुझे कृतार्थ कर दिया। विदुर, तुम जाकर यह समाचार पितामह को दे दो और ब्राह्मणों को बुलाकर राजकुमार के ग्रह वगैरा दिखलाओ।”

“पितामह को समाचार भेजा जा चुका है। और ज्योतिषियों को तो देवी ने कमी का बुला लिया है।” विदुर ने कहा।

“तो ठीक। ज्योतिषियों से कहो कि मेरे पुत्र की कुंडली ठीक तरह से बनावे।” धृतराष्ट्र बोले।

“वे लोग कुंडली बना रहे हैं और यह लो देवी स्वयं ही यहाँ आरही है।”

“कहाँ है? देवी गांधारी, तुमने मुझे भाग्यशाली बना लिया।” धृतराष्ट्र गद्गद होगये।

“भाग्यशाली या दुर्भाग्यशाली?”

“देवी, ऐसा न बोलो। गांधारी के पुत्रों ने तो मेरे घर को आज आवाद कर दिया है।”

“यह कहो कि बरबाद कर दिया, आग लगादी।”

“देवी, ऐसा न बोलो।”

“महाराज, मैं ठीक कह रही हूँ। ये ज्योतिषी ठीक कहते हैं कि यह पुत्र सारे कौरव-कुल का नाश करेगा।” गांधारी ने कहा।

“तुम यह क्या कह रही हो ? अभी तो वर्तन में से बाहर ही निकला है और सारे कुल का नाश करदेगा ! क्या जोतिषी ऐसा कह गये हैं ?” धृतराष्ट्र से न रहा गया।

“ज्योतिषी लोग तो वही बात बतावेंगे जो ग्रह और लग्न में होगी।” गांधारी बोली।

“ऐसे कौन-से अमंगल मुहूर्त में यह आया ?” धृतराष्ट्र ने पूछा।

“महाराज, जब इस इस पुत्र का जन्म हुआ तब उसके रोने की आवाज़ गधे जैसी थी।” विदुर ने कहा।

“ऐसे तो सभी बच्चे जब पैदा होते हैं तो रोते हैं।”

“और ज्योतिषी कहते थे कि उस समय गाँव के सारे गधे एकसाथ रेकने लगे थे।” गांधारी बोली।

“यह तो किसीने एकसाथ सबको मारा होगा।” धृतराष्ट्र ने बहाना ढूँढा।

“जैसा आपको अच्छा लगे वैसा करो। मुझे तो तुम्हारे ये ज्योतिषी कहते हैं कि यह पुत्र सारे कौरव-कुल का नाश करेगा इसलिए उसका त्याग करो।” गांधारी बोली।

“देवी, देवी, तुम्हारे ये ज्योतिषी सारे-के-सारे निपूते मालूम

होते हैं। तुम्हें कोई दूसरे अच्छे ज्योतिषी नहीं मिले ? त्याग करो, त्याग करो, इसका क्या मतलब हुआ ? बोलो, तुम ही इसका त्याग करने को तैयार हो क्या ?” धृतराष्ट्र ने पूछा।

“हाँ, मैं तो तैयार हूँ। तुम्हारे सारे कुल की खातिर मैं अपने एक पुत्र का त्याग करने को खुशी से तैयार हूँ।” गांधारी बोली।

“ये सब व्यर्थ की बातें हैं। दैव को अगर कुल का नाश ही करना होगा तो तुम इसे जंगल में भी फेंक दोगी तो वहाँ से भी यह बढ़ा होकर हमारा नाश करने आ पहुँचेगा।” धृतराष्ट्र बोले।

“जंगल में भला दो दिन का वच्चा जिंदा ही कैसे रहेगा ?” वहा तो शेर, चीते आदि जानवर मार नहीं डालेंगे ?” विदुर बोले।

“दैव की इच्छा हो तो शेर और चीते भी मार डालने के बदले खुद अपना ही दूध पिलाकर बढ़ा कर देंगे। अगर दैव ही को हमारा विनाश करना होगा तो इस पुत्र के त्याग करने से रुक थोड़े ही जायगा ? पितामह और विदुर जैसे महान पुरुष जिस वंश के संरक्षक हैं उस कुल का नाश करने की ताकत किसी-मे नहीं हो सकती। मुझे तो उसका त्याग नहीं करना है। विदुर, तुम्हें कैसा लगता है ?” धृतराष्ट्र ने पूछा।

“मुझे तो देवी जो कहती है वह ठीक लगता है। यह एक जायगा तो भी बाद में दूसरे निन्नानवें पुत्र भी तो हैं।” विदुर बोले।

“विदुर, दूसरे निन्नानवें हैं तो क्या इसका यह मतलब है कि

यह एक फालतू है ? संसार की जननियों से पूछो तब मालूम पड़ेगा । गांधारी कैसे त्याग की बात कर रही हैं यही मुझे समझ में नहीं आता । मैं तो कहता हूँ कि उसको सम्हालकर रखो और बड़ा करो । जब बड़ा होगा तब उसको अपने अंकुश में रखना मेरा काम ।” धृतराष्ट्र बोले ।

“आप अंकुश में रख चुके । अभीतक किसीको आपने अंकुश में रखा भी है ? जो स्वयं अपनेको अंकुश में नहीं रख सकता वह दूसरे को क्या अंकुश में रखेगा ! अच्छी बात है; आपकी जैसी इच्छा हो करो । मुझे भी क्या पुत्र को छोड़ने का मन हो सकता है ? लेकिन जब सारे कुल का प्रश्न सामने हो, तो मैं थोड़ी देर के लिए अपने हृदय को पत्थर बनाकर भी त्याग करने को तैयार हूँ ।” गांधारी बोली ।

“देवी, त्याग करने की कोई जरूरत नहीं है । ये ब्राह्मण तो अपना माहात्म्य बढ़ाने के लिए ऐसी ही बातें बनाया करते हैं । उससे अपनेको नहीं घबराना चाहिए ! ब्राह्मणों से कहो कि कौरव-कुल के ऊपर अगर कोई आफ़त आती हुई मालूम पड़ती है, तो उसके निवारण के लिए मन्त्र, जप, त्याग, यज्ञ जो कुछ करना हो करो, दक्षिणा दो और जितनी चाहिए उतनी देव-पूजा करो । कुलकुल के ऊपर अगर संकट आने जैसा हो तो उसकी निवृत्ति के लिए और जो कुछ करना हो मली भाँति करो ।” धृतराष्ट्र बोले ।

“अगर आपकी ऐसी इच्छा है तो ऐसा ही सही ।”

“और अब आगे से त्याग करने का नाम भी मत लेना । मेरे इस पुत्र को मेरे पास ले आओ । मेरी आँखें तो हैं नहीं कि इसे देख सकूँ । लेकिन उसके कोमल शरीर पर हाथ फेरकर ही मे सुखी हो लूँगा ।” धृतराष्ट्र ने कहा ।

चंडाल-चौकड़ी

“हस्तिनापुर के राजमहल को एक छत पर दुर्योधन घूम रहा था। दूरी पर यमुना नदी का पानी तेज़ी से बह रहा था। थोड़ी ही देर बाद शकुनि, दुःशासन और कर्ण भी आ पहुँचे।”

“क्यों दुर्योधन, किस विचार में पड़े हुए हो !” छत पर बैठते हुए शकुनि ने पूछा।

शकुनि के शब्द दुर्योधन के कानों से टकराकर वापस आगये।

“मालूम होता है किसी भारी चिन्ता में पड़े हैं।” शकुनि गुनगुनाया।

“भाईसाहब, देखिए !” दुःशासन ने दुर्योधन के कन्धे पर हाथ रखकर कहा। “ये मामा और कर्ण आये हुए हैं।”

“आइए मामा।”

“क्यों किसी गहरे विचार में पड़े हुए हो ? सामने क्या देख रहे थे ?”

“अपनी जीवन-कथा।”

“यानी ? उस पानी पर तेरी जीवन-कथा लिखी हुई है ?”

“हाँ, उस पानी पर लिखी हुई; सामने के पेड़ों पर लिखी हुई है; इस ऊपर के अनन्त आकाश में लिखी हुई है; और सबसे

ज्यादा साफ़-साफ़ तो मेरे अन्तर में लिखी हुई है।” दुर्योधन धीरे-धीरे बोला।

“महाराज निराश जैसे हो गये हैं तभी ऐसी बातें कर रहे हैं ?” कर्ण बोला।

“हां, अब निराश तो मैं इतना हो गया हूँ कि इस निराशा में से अब आशा का जरा-सा भी अंकुर उगने की आशा नहीं रही है।” दुर्योधन ने कहा।

“दुर्योधन, तुमने तो सारे मानव-समाज पर ही कूँची फेर दी। अरे भाई, निराशाओं में से ही तो आशा का जन्म होता है। मनुष्य जब एकदम निराश हो जाता है तब तो इस शरीर को छोड़कर आत्मा भी अपना रास्ता नाप लेती है।” शकुनि बोला।

“तब तो मेरा भी ऐसा ही होगा। अब जीवन का कुछ भी प्रयोजन नहीं रहा।” दुर्योधन निराश होकर बोला।

“महाराज, यह आप क्या कह रहे हैं ? कल सुबह ही तो आप चक्रवर्ती राजा होनेवाले हैं और सब जगह आपको आनंद ही आनंद दिखाई देगा।” कर्ण बोला।

“कर्ण, बुरा मत मानना। घोड़े का चावुक पकड़ते-पकड़ते जो एकदम अंगदेश का राजा हो जाय वह मेरे दुःख की कल्पना ही नहीं कर सकता।” दुर्योधन की आँखें गुस्से से लाल हो रही थीं।

“लेकिन दुर्योधन, अभी हमने प्रयत्न करना कहाँ छोड़ दिया है ?” शकुनि ने कहा।

“मुझे यही तो खटकता है। हम लोगों ने कितने-कितने

प्रयत्न किये, लेकिन एक में भी सफल नहीं हुए। तुम देख रहे हो ? यह यमुना नदी का पानी मुझे देखकर हँसता है। भीम को ज़हर खिलाकर हम लोगों ने गंगा में डुबो दिया, लेकिन वह तो पाताल में से और भी ज्यादा मजबूत बनकर निकला। ऐसा है, हमारा प्रयत्न।” दुर्योधन बोला।

“पर किसी समय अपना दाव उल्टा भी तो पड़ सकता है न !”

“किसी समय नहीं, मेरे तो सारे ही प्रयत्नों में उल्टे दाँव पड़े हैं मामा ! तुम्हारे कहने से मैंने लाख का मकान तैयार कराया और पाँडवों को जला देने के लिए पुरोचन को वहाँ भेजा। फिर भी पाँडव जले तो नहीं, उल्टे द्रौपदी को प्राप्त कर लिया और ज्यादा शक्तिशाली बनकर यहाँ आगये।” दुर्योधन बोला।

“अब इन गई-गुजरी बातों को याद करने से फायदा ?”

“मामा, तुम्हारे मन से ये गई-गुजरी होंगी। लेकिन मेरे मन तो ये सब बातें इतनी ताजा हैं कि मानों आज ही मेरे सामने हुई हों। ये मेरे अंतर को मानों अंदर-ही-अंदर कुतर रही हैं। वह सामने का नदी के ऊपर का काला बादल मुझे कह रहा है कि “दुर्योधन, तू चाहे जितना पुरुषार्थ करले। अंत में तो तेरी पराजय ही है।”

“तो तू ऐसा मानता है कि पुरुषार्थ व्यर्थ है ? अरे अगर पुरुषार्थ व्यर्थ होता तो पाँडव आज इस महल में मौज उड़ाते और दुर्योधन तथा भानुमती बल्कल पहनकर द्वैत वन में भटकते होते।

यह तुम निश्चयपूर्वक समझो कि जो भाग्य की बाते किया करते हैं उनका दिमाग रोगी होगया है।” शकुनि ने ज़ोर देकर कहा।

“चाहे जो हो, मुझे तो अपने जीवन में यही अनुभव हुआ है कि पांडवों को कुचलने के हमने ज्यों-ज्यों प्रयत्न किये हैं त्यों-त्यों दैव ने उनकी ही सहायता की है। राजसूय यज्ञ में तो, मामा, तुम थे ही नहीं। जब शिशुपाल ने श्रीकृष्ण के पूजन के खिलाफ आपत्ति की उस समय थोड़ी देर के लिए तो मेरे मन में ज़रूर यह विचार आया कि चलो अब इस समय तो इस यज्ञ में बाधा पड़ेगी और यह असफल होगा। लेकिन इतने में तो शिशुपाल का सिर ही धड़ पर से अलग जा गिरा और यज्ञ निर्विघ्न समाप्त हुआ।” दुर्योधन बोला।

“फिर वही गई-गुजरी बाते ! पर जरा देख तो कि आज वे सब लोग जंगल में भटक रहे हैं ! अब तुम्हें चिंता किस बात की है ?” शकुनि ने पूछा।

“चिंता तो जबतक ये लोग जिंदा रहेंगे तबतक रहेगी ही मामा। सुनो। जंगल में पांडवों को शाप देने के लिए हम लोगों ने दुर्वासा को हजारों शिष्यों के साथ भेजा, लेकिन पता नहीं क्यों, दुर्वासा और उनके शिष्य वापस चलते बने।” दुर्योधन ने कहा।

“खयाल तो ऐसा ही था कि असमय में ही दुर्वासा पांडवों की भोपड़ी में जावेंगे और भोजनातिथ्य न मिलने पर शाप से उन लोगों को भस्म कर देंगे।” दुःशासन बोला।

“बात ही ऐसी है। जब हम कोई बात सोचते हैं तब उस

समय तो ऐसी मालूम होती है अब पूरी पड़ी। लेकिन कौन जाने कहाँसे उन युक्तियों में से भी पाँडवों को वच निकलने का रास्ता मिल जाता है और हमारी सारी मेहनत फिजूल हो जाती है ?” दुर्योधन बोला।

“ऐसा ही है। देखो न, हमने जयद्रथ को द्रौपदी का हरण करने के लिए भेजा था” दुःशासन ने बोलना शुरू किया।

“और खुद ही पकड़ा गया।” कर्ण ने बात को खत्म करते हुए कहा।

“और मामा, जब हम सब गंधर्वों के साथ लड़ रहे थे तब भाई साहब को पाँडवों ने ही जाकर छुड़ाया।” दुःशासन ने कहा।

“मामा, ये सब बातें एक-एक करके जब मेरे स्मृतिपटल पर खड़ी होती हैं तब मेरे शरीर के रोये खड़े हो जाते हैं, शरीर से पसीना निकलने लगता है और खून पानी हो जाता है।”

“ऐसा होना स्वाभाविक है। लेकिन हिम्मत हारने की जरूरत नहीं।” शकुनि ने कहा।

“मामा, आप पहले थोड़ी देर के लिए कुरुराज धृतराष्ट्र के पुत्र होजाओ तब मेरी मनःस्थिति को अनुभव कर सकोगे। और फिर क्या सलाह देना यह भी आप जान जाओगे।” दुर्योधन चिढ़ गया।

“जो होगया उसके लिए शोक करके, उस बात को लेकर, उस-पर चिपटे रहना यह आदमी के कमजोर मन की निशानी है।

जो होगया सो होगया । अब आगे कल क्या करना है उसका विचार बुद्धिमान आदमी करते हैं ।”

“आनेवाला कल आज ही का तो बनाया है । बीते हुए कल को भूलकर आनेवाले कल का विचार करनेवाला बिलकुल मूर्ख है । मामा, आपको चाहे जैसा दिखाई देता हो लेकिन मुझे तो दीये की तरह साफ़ दिखाई देता है कि हमारी सारी युक्ति और प्रयुक्तियों का अब दिवाला निकल चुका है ।” दुर्योधन ने साफ़-साफ़ कहा ।

“तो फिर हाथ-पैर जोड़कर छत पर बैठे-बैठे नदी के प्रवाह को देखा करो और बीते हुए दिन का खयाल किया करो । बस, तुरन्त ही साम्राज्य आसमान में से उतरकर दुर्योधन की गोदी में आजायगा ।” शकुनि ने सिर खुजलाते हुए कहा ।

“मिल गया साम्राज्य ऐसा करने से ।” दुःशासन से न रहा गया ।

“साम्राज्य तो मिलेगा तलवार की धार से ।” कर्ण बोला ।

“तुम सब लोग भूठे हो । कर्ण, बुरा न मानना । विराट् के युद्ध के मैदान में जब अकेला अर्जुन गाँवों के झुण्ड में से शेर की तरह आया तब तुम्हारी तलवार की धार कहाँ चली गई थी ? तुम सब लोग वस हाँ मे हाँ मिलानेवाले हों ।” दुर्योधन क्रोध से बोला ।

“महाराज, आपकी हाँ, मैं हाँ, मिलाने का तो कोई सवाल है नहीं ।”

“तब फिर कौन-सा सवाल है ? पाण्डवों को जब वन में भेजा उस समय हम लोग यह खयाल करते थे कि तेरह वर्ष के

अन्दर तो हम लोग अच्छी तरह से जम जमा जावेंगे। लेकिन ये तेरह वर्ष भी पूरे हुए और कल तो पाँचों पाण्डव और द्रौपदी को मैं हस्तिनापुर के दरवाजे में घुसते हुए देखता हूँ।” दुर्योधन बोला।

“हस्तिनापुर के दरवाजे केवल लकड़ी के ही नहीं बने हुए हैं।” कर्ण बोला।

“सिर्फ लकड़ी के क्या घास के भी नहीं बने हुए हैं। विराट्ट के मैदान में एक छह वर्ष के बालक ने हमारे कपड़ों को उतार लिया। उस दिन हमारी तलवारें काठ की थीं या घास की?” दुर्योधन बोल उठा।

“अब कुछ करना-धरना है या नहीं? अगर तेरी इसी प्रकार की इच्छा है तो हम सब लोग अपने-अपने घर चले जाते हैं और तुम्हें जैसा अच्छा लगे वैसा करो। दुःशासन, चलो उठो।” शकुनि जरा गरम हुआ।

“कहाँ जाते हैं चलकर?”

“क्यों? अब हमारा तो कोई काम रहा नहीं इसलिए जाते हैं।”

“अब तो हम चारों आदमी एक साथ ही जावेंगे। आजतक मैं आपकी ही सलाहों पर चला हूँ, और आज जब मुझे मार्ग नहीं दिखाई दे उस समय मैं आपको कैसे जाने दूँ? अब तो मैं भी गिरूँगा और आपको भी गिराऊँगा।” दुर्योधन बोला।

“तभी तो मजा आवेगा। तू जब हिम्मत हार जाता है तब मुझे अच्छा नहीं लगता। इस साम्राज्य प्राप्त करने के प्रयत्न ही में तो मजा है।” शकुनि बोला।

“मामा, सच कहता हूँ। पांडवों को वश में करने के आज-तक के मेरे तमाम प्रयत्न निष्फल हुए हैं। इन सब बातों पर जब मैं आज नजर डालता हूँ तो ऐसा मालूम होता है कि पुरुषार्थ को भी जगत् में सफल होने के लिए किसी दूसरे तत्त्व की ज़रूरत होती है। अकेला पुरुषार्थ ही काफी होता तो पांडव कभीके खत्म हो गये होते ! लेकिन मामा ! तुम्हारी इस गिनती में वही कोई एकाध अंक कम पड़ जाता है और वह सारे हिसाब को गलत कर देता है !” दुर्योधन बोला ।

“तो अब करना क्या है, उसका ही विचार करो न ?” कर्ण बोला ।

“विचार क्या करना है ? जो मामा का विचार वही सबका विचार ।” दुःशासन बोला ।

“मामा, आप सब बात जानते हैं। पांडव, विराट के यहाँ प्रकट तो हो ही गये हैं। विराट की सभा में उन्होंने द्रुपद वगैरा को इकट्ठा किया है। अब वे राज्य के लिए अपनी मांग भी पेश करेंगे ही, इसमें कोई संदेह ही नहीं।” दुर्योधन ने बताया ।

“ठीक बात है।”

“तब फिर हमें क्या करना चाहिए ?”

“दुर्योधन जिस प्रकार कहे उसी प्रकार से पांडवों को राज्य सौंप देना चाहिए और तुम सब अपनी-अपनी रानियों को लेकर द्वंद्व वन में चले जाओ। मैं भी तुम्हारे साथ चलूँगा और तुम

लोगों को वहाँ पहुँचाकर सीधा गांधार देश चला जाऊँगा।” शकुनि ने ताना दिया।

“पांडवों को राज्य दें ? “दुर्योधन गरज कर बोला, “मैं ऐसा ही क्या तुम्हारा कच्चा-पच्चा भानजा हूँ, क्यों ?”

“अगर मेरा भानजा है तो जिदा रहते कोई प्रयत्न न छोड़े और ऐसी युक्तियाँ खोजे कि खुद ईश्वर भी चकित हो जाय और कहे कि हाँ, यह भी कोई है। अगर तिसपर भी सफल न हो सके तो हँसते-हँसते निष्फल हो जाय और धूल को भटक-कर खड़ा हो जाय। मेरा भानजा तो ऐसा ही होता है।” शकुनि ने समझाया।

“तो मामा, पांडवों का स्वात्मा हो जाय ऐसा कोई मार्ग अभी भी खोज निकालो न ? मैं उसके लिए सब कुछ करने को तैयार हूँ।”

“तो देख, पांडव अपना राज्य मांगेंगे।”

“मैं नहीं दूँगा।”

“वे लोग तुम्हारे बाप के पैरों पड़ेंगे।”

“मैं नहीं देने दूँगा।”

“लेकिन ये भीष्म और द्रोण शांति और न्याय की सलाह देंगे।”

“भीष्म और द्रोण को तो मैंने कभीका खरीद रक्खा है। उन्हें सच बोलने का संतोष मिल जाय इसलिए मैं उनको उनकी मर्जी के अनुसार बोलने भर देता हूँ। बाकी है तो वे हमारे ही पक्ष में, यह निश्चय समझना।” दुर्योधन ने कहा।

“पाडव जब राज्य मांगेंगे तब तुम्हारे बाप को समझावेंगे, धर्म की बातें कहेंगे और अंत में श्रीकृष्ण से भी कहलाये बगैर नहीं रहेंगे।” शकुनि बोला।

“श्रीकृष्ण भले ही आवें। लेकिन उनसे कैसे निबटना यह मामा आपको बताना होगा।” दुर्योधन बोला।

“इसमें सिखाने या बताने की कोई बात नहीं है। तू तो बस एक ही बात को लेकर अड़ जाना और पांडवों को एक सूत भी जमीन न देने का हठ पकड़ लेना। धृतराष्ट्र देने के लिए कहें तो तुम यह कहना कि अगर आप मुझपर ज़ोर डालेंगे तो मैं मर जाऊंगा। अंतिम रूप से जब तू यह जता देगा तो तेरा बाप तेरे सामने बिलकुल गरीब हो जायगा।” शकुनि ने युक्ति बतलाई।

“यह तो मैं जरूर करलूंगा।”

“तब तो बस बेड़ा पार है।”

“अगर फिर लड़ाई हुई तो ?” दुर्योधन बोला।

“ये सब लड़ाई-वड़ाई की बातें झूठी हैं। पांडवों को अगर लड़ना होता तो कभी के लड़ लिये होते। उनको लड़ना नहीं है। वे तो सिर्फ लड़ाई के नाम से तुम लोगों को डराते हैं।” शकुनि बोला।

“नहीं-नहीं ! मुझे लगता है कि ये लोग अब लड़े बिना नहीं रहेंगे।”

“तू नहीं जानता। ये तुम्हारे भीष्म-द्रोण एक दिन मे सारी पृथ्वी को भस्म कर दें ऐसे हैं। क्या ये बातें पांडव नहीं जानते ?

जानते हैं, तभी तो वे लोग लड़ाई नहीं करते हैं। तुम अपने इन दोनों आदमियों को अपने पक्ष में रख लोगे तो समझना कि फिर वेड़ा पार है।” शकुनि ने कहा।

“ये लोग तो मेरी जेब में ही हैं।”

“तो तुम बिलकुल दृढ़ रहो और अपने पिता को भी दृढ़ रखो। और इन थोड़े दिनों में पांडव क्या करते हैं यह देखने के बाद हम लोग आगे का कार्यक्रम निश्चित करेंगे।” शकुनि बोला।

“अच्छा मामा ! आप विचार तो कर रखना। मालूम होता है अब हम लोग ज्यादा राह नहीं देख सकेगे।”

“राह देखने की तो जरूरत ही नहीं। और तुम्हें जल्दी करने की भी जरूरत नहीं। अभी तो ये लोग क्या करते हैं यह देखना चाहिए।” शकुनि बोला।

बात ही बात में रात ज्यादा बीत गई थी। आसपास के मैदान में पक्षीगण शांत हो गये थे। उल्लू बीच-बीच में, उस शांति में कहीं-कहीं पक्षियों का संहार करके खल्ल मचा रहे थे।

हस्तिनापुर की चंडाल-चौकड़ी शून्य आकाश में अपना भविष्य देखती-देखती बिदा हुई।

युद्ध की तैयारी

“क्यों दुःशासन, मामा को बड़ी देर लग गई ?” दुर्योधन बोला ।

“मुझसे तो यह कहा था कि, कर्ण को लेकर मैं अभी आता हूँ । पर यह लो, वह आ ही रहे हैं ।” दुःशासन ने जवाब दिया ।

“महाराज दुर्योधन की जय हो ।” कमरे में घुसते ही शकुनि बोला ।

“महाराज दुर्योधन की जय हो !” कर्ण ने भी जयजयकार किया ।

“क्यों मामा, यह नया मञ्जाक कबसे खोज निकाला ?” दुर्योधन ने पूछा ।

“यह दिल्लगी नहीं बल्कि एकदम सत्य है ।” कर्ण ने गंभीरता से कहा ।

“दुर्योधन, अब इन बातों को जाने दो । तुम कर क्या आये, यह कहो ?” शकुनि ने पूछा ।

“इस बारे में तो भाई साहब की सचमुच ही विजय है, मामा ।” दुःशासन फूल गया ।

“क्या हुआ ?” कर्ण ने पूछा ।

“यह तो भाई साहब के मुँह से ही सुनोगे तो ही मज़ा आवेगा।”

“बोलो भाई साहब, तुम ही कहो,” शकुनि ने कहा।

“मामा, मैं द्वारिका पहुँचा तो उसी समय भीमसेन का भाई अर्जुन भी वहाँ आपहुँचा।” दुर्योधन बोला।

“यह तो बड़ा अपशकुन हुआ।” शकुनि बोला।

“मामा, तुम भूलते हो। मुझे पहले तो ऐसा मालूम पड़ा, लेकिन अंत में तो यह अपशकुन शकुन में बदल गया।” दुर्योधन बोला।

“ऐसी बात ! तो एक बार शुरु से सब कह डाल कि क्या क्या हुआ।” शकुनि बोला।

“अर्जुन द्वारिका पहुँचा तो सही, लेकिन मैं उसकी तरफ ध्यान दिये बगैर ही सीधा श्रीकृष्ण के महल में चला गया।” दुर्योधन ने कहा।

“फिर ?”

“श्रीकृष्ण सो रहे थे इसलिए मैं तो उनके सिरहाने की ओर एक बड़ा और अच्छा-सा आसन बिछा हुआ था उसपर जाकर बैठ गया।” दुर्योधन मुसकराया।

“फिर ?”

“फिर थोड़ी देर बाद वहाँ अर्जुन भी आया।” दुर्योधन ने बात चलाते हुए कहा।

“भाईसाहब पहले पहुँच गये यह अच्छा हुआ।” दुःशासन बोला।

“फिर अर्जुन कहाँ बैठा ?” कर्ण बोला ।

“बैठता कहाँ ? श्रीकृष्ण के सिरहाने तो मैं ही बैठा हुआ था इसलिए अर्जुन श्रीकृष्ण के पैताने खड़ा रहा ।” दुर्योधन बोला ।

“तू श्रीकृष्ण के सिरहाने बैठा और अर्जुन श्रीकृष्ण के पैताने के पास खड़ा रहा; तब तो तुम्हारे शकुन अच्छे हुए ऐसा समझना चाहिए । अच्छा फिर ?” शकुनि बोला ।

“फिर थोड़ी देर बाद श्रीकृष्ण जागे और उठकर बैठ गये ।”

“याने ।”

“याने यह कि अर्जुन ने उनको नमस्कार किया ।”

“और भाई साहब, आपने ?”

“उन्होंने अर्जुन को ही पहले देखा । अर्जुन के साथ थोड़ी-सी बातों की तबतक उनको तो मालूम ही नहीं पड़ा कि मैं भी वहाँ बैठा हूँ ।”

“अच्छा ?”

“जब वह जरा मुड़े तो मैं उनको दिखाई दिया । तब तो श्रीकृष्ण अपने पलंग पर से नीचे उतरकर मुझ से मिले और मुझे अपने पलंग पर बैठाया ।” दुर्योधन बोला ।

“और अर्जुन को ?”

“अर्जुन तो नीचे ही खड़ा रहा ।”

“यह तो ठीक, लेकिन अब खास बातों पर आओ ?” शकुनि उतावला हो रहा था, “श्रीकृष्ण ने हम लोगों को कितनी मदद दी ?”

“मामा, यह सब मैं कहता हूँ। मैं जो कुछ कह रहा हूँ वे सब खास बातें ही हैं। उसके बाद श्रीकृष्ण ने मुझसे आने का कारण पूछा, और अर्जुन से भी पूछा।”

“अर्जुन ने क्या कहा?”

“दोनों के आने का कारण स्पष्ट था। हम दोनों ही श्रीकृष्ण से सहायता लेने गये थे।” दुर्योधन बोला।

“तब तो श्रीकृष्ण विचार में पड़ गये होंगे।” कर्ण बोला।

“पड़े ही होंगे। मैंने तो समझाया, कि आप हमारे संबन्धी हैं, और महाराज धृतराष्ट्र के मित्र हैं। इसलिए हमारी मदद करनी चाहिए।” दुर्योधन बोला।

“ठीक कहा। अर्जुन क्या बोला?” शकुनि ने पूछा।

“अर्जुन ने तो सिर्फ एक ही बात कही, मैं आपकी सहायता चाहता हूँ।”

“तेरह वर्ष वन में भटककर पांडव बेचारे भिखारी जैसे दीन बन गये मालूम होते हैं। अच्छा तो फिर?” कर्ण बोला।

“फिर श्रीकृष्ण थोड़ी देर विचार करके बोले, मुझे तो तुम दोनों की सहायता करनी है, यह तो निश्चय ही है। मैंने ऐसा निश्चय किया है कि तुम्हारे इस युद्ध में मैं शस्त्र नहीं ग्रहण करूँगा। एक ओर शस्त्रास्त्र-रहित मैं अकेला रहूँगा और दूसरी तरफ़ शस्त्रास्त्रों से प्रवीण मेरी अक्षौहिणी यादव सेना रहेगी। इन दो में से जो भी तुम लोगों को पसन्द हो, एक-एक को पसन्द करलो! पहली पसन्दगी अर्जुन करेगा।”

“पहली पसन्दगी अर्जुन किसलिए करेगा ?” शकुनि की आँखें फट पड़ीं ।

“पहले तो भाई साहब आप पहुँचे थे न ?” दुःशासन से रहा नहीं गया ।

“यह प्रश्न तो मैंने वहीं-का-वहीं उठाया था । लेकिन श्रीकृष्ण कहने लगे, “मैंने अर्जुन को पहले देखा है और दूसरी बात यह है कि तुम दोनों में अर्जुन छोटा है इसलिए पहली माँग मैं अर्जुन को देता हूँ ।”

“मैं इसीलिए कहता था कि यह अपकुशान ही हुआ ।” शकुनि बोला ।

“लेकिन मामा, पूरी बात तो सुनो ।” दुर्योधन बोला ।

“अच्छा फिर अर्जुन ने क्या माँगा, यह सुनने लायक है ।” दुःशासन ने कहा ।

“अर्जुन ने वगैर शस्त्रास्त्र के सिर्फ श्रीकृष्ण को ही माँगा ।” दुर्योधन बोला ।

“अकेले श्रीकृष्ण को ही !” शकुनि को आश्चर्य हुआ ।

“हाँ, अकेले श्रीकृष्ण को । और यह बिलकुल तय हो गया है कि इस लड़ाई में श्रीकृष्ण खुद नहीं लड़ेंगे, इतना ही नहीं बल्कि वे हाथ में शस्त्र भी नहीं लेंगे ।” दुर्योधन बोला ।

“और तुमने क्या माँगा ?”

“फिर मेरे लिए तो माँगने का कुछ रहा ही नहीं । मेरे हिस्से में तो सारी यादव सेना आगई ।” दुर्योधन आनन्द में आकर बोला ।

“अर्जुन को पहले माँगने का मौका मिला तो भी उसने अकेले श्रीकृष्ण को ही माँगा ! और श्रीकृष्ण लड़ाई में शस्त्र भी नहीं लेंगे ? यह जानते हुए भी अर्जुन ने उनको माँगा । और लड़ाई में लड़नेवाली और अपना प्राण देनेवाली सेना तुम्हें मिली ?” शकुनि का कुछ समाधान नहीं हो रहा था, इस कारण उसने प्रश्न-परम्परा शुरू की ।

“मामा, इसमें इतना विचार क्या करना है ?” दुर्योधन बोला ।

“यह सारा रहस्य मेरी समझ में नहीं आता । क्या वनवास के कारण अर्जुन इतना मूढ़ बन गया है कि एक छोटा-सा बालक समझ जाय ऐसी बात भी वह नहीं समझ सका और तुम्हें सारी सेना दे दी ?” शकुनि बोला ।

“मामा, मुझे तो मालूम होता है कि इस समय अर्जुन अपनी बुद्धि खो बैठा है । मुझे तो लगता है कि इस लड़ाई में पाण्डव जरूर हारनेवाले हैं ।” दुर्योधन की वाणी में निश्चय था ।

“शकुनि मामा जैसा कहते हैं वैसे ही मेरी भी समझ में यह बात नहीं आती । लेकिन अर्जुन ने श्रीकृष्ण को शायद अपना रथ हाँकने के लिए लिया हो तो ?” कर्ण गुत्थी सुलभाने का प्रयत्न करने लगा ।

“मानलो कि अपना रथ हाँकने के लिए ही लिया हो; लेकिन जो काम कि एक मामूली आदमी कर सकता है उसके लिए सारी यादव-सेना को छोड़ देना बुद्धि का दिवाला नहीं तो और क्या है ? मैं तो यही कहता हूँ कि पाण्डवों ने आज अपनी बुद्धि का दिवाला

निकाल दिया है और यही हम लोगों के लिए अच्छे शकुन हैं।”
दुर्योधन बोला।

“शकुन तो जो हो वह ठीक ही है। लेकिन यह सारी बात मेरी समझ में नहीं आती। खैर, अब हमें अपनी तैयारी तो करनी ही चाहिए।” शकुनि बोला।

“पाण्डव तो उपप्लव्य के पास डेरा डाले पड़े हुए हैं। उनके पास सात अक्षौहिणी ही सेना इकट्ठी हुई है और अपने पास ग्यारह अक्षौहिणी सेना होगई है। इसलिए मैं इस युद्ध में स्पष्ट रूप से पाण्डवों की हार देख रहा हूँ।” दुर्योधन बोला।

“तो अब क्या देर है ?”

“देर तो अब इसलिए है कि आज सुबह ही समाचार मिले है कि श्रीकृष्ण स्वयं हस्तिनापुर आ रहे हैं।” दुर्योधन ने कहा।

“ऐसी बात है ? मालूम होता है बेचारे अर्जुन ने सलाह-मशविरे के लिए ही श्रीकृष्ण को पसन्द किया होगा।” कर्ण बोला।

“कृष्ण यहाँ आ रहे हैं !” शकुनि ने कहा।

“मामा, इसमें घबराने की क्या बात है ?” दुर्योधन को शकुनि की शंका अनुचित दिखाई दी।

“कारण तो कोई नहीं है, लेकिन मैं कुछ डर रहा हूँ। न जाने क्यों, पर मुझे भय है कि श्रीकृष्ण दुर्योधन को कहीं फँसा मारेगे।” शकुनि बोला।

“मामा, मुझे ? अब आप ऐसी आशा न रखें।”

“लेकिन मुझे ऐसा लगता है कि तुम्हें फँसावेंगे, तेरे बाप को

समझावेगे, डरावेगे, भीष्म-द्रोण को उलटी-सीधी पट्टी पढ़ावेंगे और सबको इकट्ठा करके तुम्हें शर्मिन्दा करेंगे।” शकुनि बोला।

“मामा, इस बात की बिल्कुल फिक्र मत करो। पिताजी को फँसना हो तो खुशी से फँसे, भीष्म और द्रोण को न लड़ना हो तो वे खुशी से न लड़ें, जिसको जाना है वह भले ही चला जाय। मैं अकेला ही लड़ूँगा। मेरा कर्ण लड़ेगा। अब किसीकी ताकत नहीं कि मुझे इस युद्ध से रोक सके।” दुर्योधन बोला।

“तू भले ही जैसा तुम्हें अच्छा लगे वैसा कह। लेकिन मुझे जो डर है वह मैंने फिर कह दिया कि यह कालिया (कृष्ण) आ रहा है तो यों ही नहीं आ रहा है। उसके मन में न जाने कितनीं बातें भरी होंगी।” शकुनि बोला।

“मामा, अब आप व्यर्थ में ही ऐसा सोच-विचार करते हैं। अब श्रीकृष्ण की या आपकी किसी युक्ति-प्रयुक्ति का समय रहा ही नहीं। अब तो सीधी लड़ाई का ही मामला है और उसमें श्रीकृष्ण का कुछ भी चलनेवाला नहीं।” दुर्योधन निश्चयपूर्वक बोला।

“तुम सोच-समझकर चलना। अगर उस कृष्ण के जाल में फँस गये तो मर ही गये समझना।” शकुनि बोला।

“भाई साहब मुझे तो एक ही सीधा-सादा उपाय सूझता है और वह यह कि कृष्ण जो भी कहे उस सबका जवाब एक सिर्फ नन्ने से ही देना। बस फिर मामला साफ़ है।” दुःशासन बोला।

“खुद अकेला पाँडवों के साथ रहेगा और सारी यादव

सेना तुम्हें दे दी है। इसमें भी मुझे तो धोखा ही मालूम पड़ता है। कहीं लड़ाई के समय यह सारी यादव सेना पांडवों की ओर न चली जाय ?” शकुनि बोला।

“मामा, ऐसा गजब तो कोई भी नहीं कर सकता, तो क्या श्रीकृष्ण करेंगे ?” दुर्योधन ने पूछा।

“मुझे उसपर तो जरा भी भरोसा नहीं है। पांडव चाहे कितने ही नीच हों, लेकिन ऐसा नहीं करेंगे, ऐसा मेरा विश्वास है; लेकिन कृष्ण के बारे में ऐसा मैं नहीं मान सकता।” शकुनि बोला।

“मामा, ऐसा हो नहीं सकता। अब मैं तो जाता हूँ। कल श्रीकृष्ण आते उसके पहले पिताजी से मिल लेना चाहता हूँ, सो जाकर मिल लूँ।” दुर्योधन बोला।

“अच्छा, कल की सभा में मैं तो आऊँगा नहीं। मेरा वहाँ काम ही क्या है ?” शकुनि बोला।

“लेकिन मामा, आपकी सलाह की तो भाई साहब को जरूरत होगी न ?”

“सलाह तो यही है कि किसी तरह भी पांडवों से संधि नहीं करना। संधि करने के लिए जरा हाँ कहा या जरा-सी भी इच्छा दिखाई कि बस मौत ही समझो। लड़ाई के सिवा दूसरी बात ही मत करना। तुम सब लोगों को अगर ज़िन्दा रहना है तो इस लड़ाई में पांडवों को खत्म कर दो और फिर सुख से राज्य करो। पांडवों को मारने के लिए मैंने अपने सब दाँव-

पेंच लगाकर देख लिये हैं और यह आखिरी दाँव है।”
शकुनि बोला ।

“वैसे तो महाराज दृढ़ हैं ही । चलो अब हमें चलना चाहिए।”
कर्ण बोला ।

—और चंडाल-चौकड़ी बिदा हुई ।

संधि के समय

“दुर्योधन, सच कहता हूँ, तुम इतने दृढ़ रहोगे, इसकी मैंने कल्पना नहीं की थी।” शकुनि बोला।

“मामा, क्या कहूँ ? मैं तो आजतक यही समझता आया कि चालाकी में तो आप ही होशियार हैं। लेकिन मामा, श्रीकृष्ण की चालाकी तो तुमसे भी चढ़ जाती है। उनकी बोल-चाल, उनके हाव-भाव, सब बड़े-बड़ों को भी भुलावे में डाल देनेवाले होते हैं।” दुर्योधन बोला।

“लेकिन भाईसाहब, आप शुरु से जमाकर बात करें न ?”

“हाँ, अब शुरु से लेकर अबतक की सब बातें हमें बताओ।” कर्ण बोला।

“श्रीकृष्ण पाण्डवों की ओर से संधि की चर्चा करने आये थे। उनका दिखावा ही ऐसा भव्य था कि अगर कोई कच्चा-पोचा आदमी होता तो खतम ही होजाता। ऊँचे कान वाले चार बड़े-बड़े घोड़े, मेघ के समान नाद करनेवाला गंभीर रथ, चालाक सारथि और अन्दर खुद थे। गले में मनोहर माला, विशाल उनकी आँखें और भव्य ललाट। उनके रथ के आसपास कितने ही लोग उनकी वाणी सुनने के लिए आतुर-से हो रहे थे। उनकी ऐसी

ज्ञान देखते ही पितामह और द्रोण तो उनके पैरों में पड़ गये।” दुर्योधन बोला।

“भीष्म और द्रोण तो पड़ेगे ही, लेकिन तू और कर्ण भी पड़े क्या ?” शकुनि ने कहा।

“हाँ, श्रीकृष्ण को देखकर थोड़ी देर के लिए तो मुझे भी ऐसा लगा कि इस युद्ध में अपना विनाश ही है।” कर्ण बोला।

“तुम कृष्ण की अगवानी के लिए नहीं गये थे क्या ?”

“अरे नहीं ! उलटे श्रीकृष्ण ही मुझसे मिलने के लिए मेरे महल में आये थे।” दुर्योधन बोला।

“तुमसे उसने क्या कहा ?”

“मुझे समझाने के लिए उसने कितने ही आदमी खड़े कर दिये। मुझे भीष्म, द्रोण, कृपाचार्य, विदुर सभीने कहा; पिताजी ने भी बहुत कुछ कहा, मेरी माता ने भी कहा, और अन्त में श्रीकृष्ण ने भी कहा।” दुर्योधन बोला।

“इतने सारे आदमियों के साथ तुम टक्कर ले सके, यही मेरे लिए बहुत खुशी की बात है।” शकुनि बोला।

“मामा, ज्यों-ज्यों विचार करता जाता हूँ त्यों-त्यों मुझे हम लोगों का विचार ही सत्य लगता है। पांडव हम लोगों को डराकर अपना आधा हिस्सा प्राप्त कर लेना चाहते हैं। बाकी तो युद्ध करना उनके बस की बात नहीं मालूम होती।” दुर्योधन बोला।

“भैं तो कहता ही हूँ। ऐसे-ऐसे दूतों को भेजना और पंचायतें करना क्या लड़ाई के लक्षण हैं ?” शकुनि बोला।

“आधा राज्य दो, चौथाई राज्य दो, पचास गाँव दो, पन्नीस गाँव दो, दस गाँव दो, पाँच गाँव दो, एक गाँव दो, ऐसी-ऐसी बातें करते हैं ! और तिसपर भीष्म और द्रोण तो मुझे ही कहते रहते थे कि दुर्योधन, तुम नहीं समझोगे तो अब सबका काल ही आ रहा है ।” दुर्योधन बोला ।

“वे तो बूढ़े होगये हैं इसलिए उनको तो मौत ही दिखाई देती है; इस कारण ये लोग अपनी मौत को दूसरों के सिर पर डालकर जीने की आशा रख रहे हैं । काल तो उनका आया है ।” शकुनि बोला ।

“फिर तुमने उनको क्या जवाब दिया ?” दुःशासन ने बात जानने की उत्सुकता से पूछा ।

“मैंने तो मिलते ही श्रीकृष्ण को आड़े हाथों लिया । कहा कि आपने विदुर के यहाँ भोजन किया और मेरे यहाँ नहीं । तटस्थ होते हुए भी आप ऐसा पक्षपात करते हैं ?” दुर्योधन बोला ।

“कृष्ण ने तुम्हारे यहाँ भोजन नहीं किया, इसका तुम्हें बुरा लगा मालूम होता है । क्यों न ?” शकुनि ने मजाक किया ।

“नहीं, यह बात तो बिल्कुल नहीं थी । लेकिन उनके साथ जरा बातचीत करने का एक बहाना मिल गया ।” दुर्योधन बोला ।

“लेकिन खास बात क्या हुई ?”

“श्रीकृष्ण ने मुझे बहुत समझाया, धमकाया, भीम, अर्जुन को मेरे सामने रखवा, द्रौपदी को सामने रखवा, धर्म-अधर्म की बहुत-सी बातें कहीं, थोड़ी-सी स्तुति भी की, एकता की बातें कहीं, एकता के

गुण बताये और पांडवों की ओर से अंत में पांच गाँवों की माँग पेश की।” दुर्योधन बोला।

“तुमने क्या जवाब दिया ?”

“मैंने तो उनसे कह दिया कि सुई की नोक जितनी जमीन भी मैं पांडवों को नहीं देनेवाला हूँ।” दुर्योधन बोला।

“बहुत अच्छा जवाब दिया।” कर्ण बोला।

“सीधा और सादा। और अब जो कुछ लेना हो तो वह कुरुक्षेत्र के मैदान में ले लो। अब या तो दुर्योधन पृथ्वी का सम्राट् होगा या युधिष्ठिर होगा। या तो भानुमती ही पृथ्वी की रानी बनेगी या फिर द्रुपद की लड़की ही बनेगी। इन दोनों के बीच तीसरा कोई मध्यम मार्ग है ही नहीं।” दुर्योधन बोला।

“लेकिन कृष्ण क्या बोले ?”

“बोलते क्या ? वहाँ श्रीकृष्ण की हाँ में हाँ मिलानेवाले बहुत-से मौजूद थे। उन्होंने तो महाराज को ऐसी सलाह दी कि दुर्योधन को पकड़कर पाण्डवों के सुपुर्द कर दो तो कुरुकुल नष्ट होने से बच जायगा। माता गांधारी को भी यही सूझा था।” दुर्योधन बोला।

“फिर तुम्हें बाँधा क्या ?”

“अरे अब दुर्योधन को बाँधना सहज नहीं है। आज दुर्योधन के पीछे ग्यारह अक्षौहिणी सेना का बल है। वे दिन अब चले गये।” दुर्योधन बोला

“भाईसाहब तो सभा में से गुस्से होकर चले आये थे !”

“चला न आऊँ ? ऐसा अपमान कहाँ तक सहन करता रहूँ ? मैंने तो हम लोगों की सलाह के अनुसार श्रीकृष्ण को भी क्रौंद कर लिया होता ।” दुर्योधन बोला ।

“हाँ, उसका क्या हुआ ? तुमने कृष्ण को क्रौंद क्यों नहीं किया ?”

“भाईसाहब को दया आगई !”

“तैयारी तो उसको पकड़ने की सब कर रक्खी थी, लेकिन कृष्ण को सब मालूम हो गया इसलिए ।”

“मालूम होगया तो इससे क्या ?” दुःशासन बोला ।

“लेकिन वह तो अपना जाल फैलाने लगा न ? उन्होंने सब-की आंखों में ऐसी भुरखी डाल दी कि जितने लोग वहाँ थे उन सबको एक बड़ा-सा राक्षस जैसा शरीर दिखाई देने लगा । उसका मुँह आकाश में पहुँच गया और उसके पेट में कितने ही लोग समा जाने लगे । सभा में जो ऋषि मुनि आये हुए थे वे सब यह देखकर डर गये और स्तुति करने लगे ।” दुर्योधन बोला ।

“तुम डर गये थे क्या ?”

“नहीं तो, मुझे तो ऐसा कुछ भी दिखाई नहीं दिया । मुझे तो वह अपने जैसे दो हाथ और दो पैर वाले कृष्ण ही दिखाई दिये । लेकिन ये उनके भगत लोग बस उठ खड़े हुए, और उनमें भीष्म-द्रोण तो सबसे पहले थे । पिताजी बेचारे देख नहीं सकते इसलिए उनको तो बिदुर काका जो कहे वही बात सच्ची थी ।” दुर्योधन बोला ।

“तब तो श्रीकृष्ण ने बड़ा ही गजब किया ?”

“इसमें गजब की क्या बात थी ? संधि की बात तो एक ओर रह गई और वह सारी सभा मानों कृष्ण का मंदिर बन गई। लेकिन मैं भी तो ऐसा पक्का था कि एक का दो नहीं हुआ।” दुर्योधन बोला।

“अब तू मेरा सच्चा भाज्जा होगया।” शकुनि ने दुर्योधन की पीठ ठोंकी। “अब युद्ध होगा, यह निश्चित है। दुर्योधन, आज तक तो तुम दूसरों की बुद्धि के अनुसार चलते थे, लेकिन आज तुम अपनी बुद्धि के बल पर चलने लगे हो—यही उत्कर्ष का चिन्ह है।”

“तो मामा, अब तैयार हो जाओ। कर्ण, तुम भी तैयारी करो।”

“मुझे तो आप तैयार ही समझिए।”

“मामा, इस कर्ण को भी बहकाने को कृष्ण अपने साथ कुछ दूर ले गये थे।”

“कर्ण बहकाने मे आनेवाला आदमी नहीं है। वह बहुत पक्का है।”

“मामा, मैंने तो सभा में साफ-साफ कह दिया है कि भीष्म, द्रोण, कृपाचार्य, ग्यारह अक्षौहिणी सेना आदि जिन-जिनको युद्ध में से चले जाना हो वे खुशी से निकल जायें। मैं, मामा शकुनि, कर्ण, दुःशासन ये चार आदमी युद्ध कर लेगे, और जिन्दा रहे तो राज्य भोगेंगे, नहीं तो क्षत्रियों की तरह स्वर्ग में जायेंगे।” दुर्योधन बोला।

“तूने जो कहा वह बिलकुल ठीक है। क्यों कर्ण ?”

“कर्ण तो आप ही के अधीन है। मैंने तो आपको कह दिया है कि हमारे सबके हित के लिए भीष्म जबतक सेना के आगे रहेंगे तबतक मैं पीछे रहूँगा। और फिर तो मैं हूँ ही। महाराज, इस कर्ण ने अपनेको आपके हवाले कर दिया है, यही समझें।” कर्ण ने कहा।

“दुर्योधन, कर्ण जो कुछ कहता है वह बिलकुल ठीक है। तुम जाकर भीष्म को समझा दो कि सेनापति तो आप ही होंगे। और भीष्म हाँ कर ही लेंगे। हमें भीष्म से काम है और इसी भीष्म के हाथों ही पांडवों का नाश करवाना है। यह बूढ़ा हमारे खूब काम आवेगा। यह है तबतक तो पांडवों की ताकत नहीं कि हमें कुछ भी नुकसान पहुँचा सके। लेकिन तुम्हें भीष्म को समझाना पड़ेगा।” शकुनि बोला।

“यह तो भाईसाहब को खूब आता है। यह जब गुस्सा करते हैं तब तो मैं भी दंग रह जाता हूँ। देखो न, सभा में से जब यह गुस्सा होकर चले गये तब सबके मानों प्राण सूख गये थे और सब आपस में घुस-पुस करने लगे। और लोग तो सामनेवाले की मीठी-मीठी तारीफ़ करके उसको बश में रखने की कोशिश करते हैं, लेकिन भाईसाहब तो भीष्म जैसों को गुस्से में कठोर शब्द कहकर बश में रखते हैं। इसलिए इस वारे में भाईसाहब को कुछ सिलाने की जरूरत नहीं है।” दुर्योधन ने कहा।

“पितामह, पितामह ।” दुर्योधन आगे आकर भीष्म के पैरों के पास बैठा ।

“राजन, राजन् ।” भीष्म ने दुर्योधन के सिर पर हाथ रक्खा ।

“पितामह, मैं अब आपका ‘बेटा दुर्योधन’ बदलकर ‘राजन’ होगया न । अब तो हृद हो गई है ।” दुर्योधन बोला ।

“भाई, तुम क्यों आये हो, यह तो बताओ ?” भीष्म ने पूछा ।

“आपसे यह कहाँ छिपा है ? पितामह, मुझे अगर पहले ही ऐसा मालूम होता तो मैं युद्ध करता ही नहीं । और पांडवों को हस्तिनापुर का राज्य सौंपकर जंगल में चला गया होता ।” दुर्योधन बोला ।

“लेकिन, तू मुझे बतला तो, कि क्या हुआ ?”

“बताऊँ क्या ? लेकिन पितामह, सच-सच कहदूँ । देखिए । बुरा न मानिएगा । आप पांडवों के साथ मन लगाकर युद्ध नहीं करते हैं ।” दुर्योधन ने साफ़-साफ़ कह दिया ।

“दुर्योधन, मैं क्या यह सच सुन रहा हूँ ?”

“जो कुछ भी आप सुन रहे हैं ठीक सुन रहे हैं ।” आपके मन में पांडवों के साथ पक्षपात है इसलिए आप उनको मार नहीं रहे हैं ।” दुर्योधन बोला ।

“मैं पांडवों को मारता नहीं ? पांडवों को मारने के लिए कोई त्रिलोक में भी समर्थ है ? अर्जुन के रथ पर कौन बैठा है, इसका भी तुझे खयाल है ?” भीष्म दुर्योधन को समझाने लगे ।

“मुझे इसका तो बराबर खयाल है । श्रीकृष्ण ने तो लड़ाई

मे शस्त्र न लेने की प्रतिज्ञा मेरे सामने ली थी। उनकी प्रतिज्ञा आपने तुड़वाई, इसको मैं क्या नहीं जानता ?” दुर्योधन बोला।

“वेटा दुर्योधन, तुम भूल कर रहे हो।”

“भूल तो तभीसे हो गई है जब मैंने यह युद्ध ठाना और अपना जीवन आपके हाथों में सौंप दिया।” दुर्योधन अपना पाँसे फेंकने लगा। “पांडवों का पक्ष लेकर आप इस तरह से हमारे योद्धाओं को शान्तिपूर्वक मरने देंगे, ऐसा मैंने कभी नहीं सोचा था।”

“तुम्हें ऐसा लगता है कि पांडवों के साथ के पक्षपात के कारण मे ऐसा कर रहा हूँ ?” भीष्म ने कहा।

“पहले ऐसा न लगता। मेरे मित्र भी मुझे ऐसी बातें कहते तो भी मैं उनका कहना नहीं मानता। लेकिन आज तो मैं सब कुछ अपनी आंखों से देख रहा हूँ, इसलिए माने वगैर कोई छुटकारा भी तो नहीं है।” दुर्योधन बोला।

“दुर्योधन, दुर्योधन ! तुम्हारे ये वचन मेरे हृदय को चींध रहे हैं।” भीष्म ने अकुलाकर कहा।

“इसके लिए मुझे बहुत दुःख है। लेकिन जो बात साफ़ है वह आपके सामने रखना ज़रूरी है।” दुर्योधन बोला।

“लेकिन तेरी यह बात अगर भूठी पड़ गई तो ?” भीष्म ने कहा।

“भूठी पड़ जाय ऐसा मैं मान ही नहीं सकता। लेकिन अब अगर ये बातें भूठी पड़ जायें तो मेरे जितनी खुशी और किसी को नहीं होगी।” दुर्योधन बोला।

“तेरी बातें झूठी हैं, और झूठी ही पड़ेंगी।”

“हैं तो सत्य ही। जब झूठी पड़ जायेंगी तब मैं उनको झूठी मान लूँगा।”

“पाँडवों के साथ के अपने पक्षपात के कारण मैं मन लगाकर नहीं लड़ रहा हूँ, क्या यह आक्षेप सत्य है?” भीष्म को क्रोध आरहा था।

“सच्चा, सच्चा, और बिल्कुल सच्चा है। आपने अगर मन में निश्चय कर लिया होता तो लड़ाई पहले ही दिन खत्म होगई होती और आज मुझे सम्राट् हुए सात दिन होगये होते। लेकिन जब आप लोग ही मन से लड़ाई नहीं करते तो मैं क्या करूँ?” दुर्योधन बोला।

“दुर्योधन, तुम मुझपर सरासर अन्याय कर रहे हो।” भीष्म का हृदय अंतर्वेदना से भर रहा था।

“पितामह, अन्याय आपपर हो रहा है या मुझपर? युद्ध में हारेंगे तो भी आप पितामह तो मिटनेवाले हैं नहीं। आज आप दुर्योधन के पितामह हैं, तो कल जाकर भीम के पितामह हो जावेंगे। बस सिर्फ यही फर्क रहेगा। लेकिन मेरे लिए तो यह जिंदगी और मौत का सवाल है।” दुर्योधन बोला।

“दुर्योधन, ऐसा मत बोल। यह युद्ध भीष्म के लिए भी जीवन का सौदा ही है।” भीष्म उबल पड़े।

“जिन्दगी का सौदा होता तो रंग ही दूसरा होता।”

“दूसरा कैसा रंग?”

“हाँ, दूसरा रंग । जिन्दगी का सौदा होता तो ये पांडव कभी के धूल फाँकने होते । आपने एक ही दिन जो हमला किया था तो श्रीकृष्ण तक को सोचना पड़ गया था । लेकिन आपको तो पांडवों को विजय दिलवानी है सो दिलवाइए ।” दुर्योधन बोला ।

“दुर्योधन, तुम्हारी आँखों में ऐनक ही ऐसे चढ़े हैं कि मैं जितना भी तुम्हारे लिए करता हूँ वह सब तुम्हें कम ही लगता है ।” भीष्म को ग्लानि हो रही थी ।

“लगता ही है । बुरा तब न लगेगा जब कि अर्जुन इस युद्ध-भूमि में आपके हाथ मरेगा और पांडव निराश होकर वापस जावेंगे ।” दुर्योधन बोला ।

“दुर्योधन, तुम्हारी बुद्धि फिर गई है । अर्जुन को हराना तो खुद इन्द्र के लिए भी कठिन बात है । यह तुम जानते नहीं । उसका रथ जबतक श्रीकृष्ण हाँक रहे हैं तबतक त्रिलोक में भी उसका बाल बाँका करनेवाला कोई नहीं है ।” भीष्म बोले ।

“यह सब आप भूठ कह रहे हैं । हाँ, अर्जुन ने युद्ध के आरंभ में आपको तथा द्रोण को पैरों में तीर छोड़कर प्रणाम किया इस-लिए आपने उनको आशीर्वाद दिया है और इसलिए आप न मारें यह मैं समझ भी सकता हूँ ।” दुर्योधन बोला ।

“क्षत्रिय को भला ऐसे आशीर्वाद होते हैं ?”

“तब तो आप इस प्रपंच को छोड़ दीजिए और पांडवों को मारिए ।”

“दुर्योधन, तेरे इन शब्दों के पीछे कोई दूसरा ही बोल रहा

है। या तो तेरे किसी सलाहकार ने तुझे बहकाया है, या तेरी मौत ही तुझसे यह बुलवा रही है।” भीष्म ने कहा।

“जो बोल रहा है वह तो खुद दुर्योधन ही बोल रहा है। दूसरे की सलाह तभी मैं स्वीकार करता हूँ जब कि मुझे वह पसंद आती है। इसलिए मैं जो कुछ बोलता हूँ और कहता हूँ उस सबकी जिम्मेदारी तो मुझपर ही है। मेरा कहना जब झूठा पड़ेगा तब मैं उसको भी कबूल कर लूँगा।”

“दुर्योधन, तेरे वचनों ने मुझे खूब घायल कर दिया है। जवानी में मैंने कितने ही ऐसे वचनों को सहन किया है और मुझे जो कुछ भी योग्य लगा है वही किया है। लेकिन आज अब ऐसे वचनों को सहन करने की शक्ति मुझमें कम होगई है, इसलिए मुझे बहुत दुःख होता है। मुझे ऐसा लगता है कि दुर्योधन का यह अविश्वास कैसे दूर करूँ ?” भीष्म बोले।

“इसका तो एक ही उपाय है। पाण्डव सेना को आप लड़ाई में तहस-नहस कर दें तो तुरन्त ही अविश्वास दूर हो जायगा। आपके हाथ में ही तो यह बात है।” दुर्योधन बोला।

“तब फिर तुम जाओ। कल पाण्डव सेना को मैं एकदम तहस-नहस कर डालूँगा।” भीष्म ने प्रतिज्ञा की।

“पितामह, जिस चीज को आप कर नहीं सकते उसकी प्रतिज्ञा क्यों कर रहे हैं ?”

“नहीं हो सकता ? कल तो होगा और अवश्य होगा।”

“इस समय तो आप कह रहे हैं, लेकिन कल जब सुबह अर्जुन

और युधिष्ठिर को लड़ाई में सामने देखेंगे तब स्नेह और दया का स्रोत उमड़ पड़ेगा और आपके हाथ ढीले पड़ जावेंगे।” दुर्योधन ने कहा।

“दुर्योधन, मैं तुम्हें कहता हूँ कि कल मेरा हाथ ढीला नहीं होगा। मुझे आज कुछ भी नहीं सूझा दे रहा है। शायद मेरी मृत्यु ही नज़दीक आ रही हो। लेकिन कल तो मैं ऐसा ही युद्ध करूँगा कि जिससे तुम्हारा अविश्वास दूर हो जायगा।”

“अच्छा, देखेंगे।”

“देखना था सो देख लिया। कल का भीष्म दूसरे ही प्रकार का होगा।” भीष्म बोले।

“तब फिर कल रात को दुर्योधन को भी आप दूसरी ही बातें करते हुए पावेंगे। पितामह, अब मैं आज्ञा चाहता हूँ।”

“जाओ। अच्छी तरह से जाओ। तुम्हारे तीक्ष्ण वचनों से मैं आज धायल होगया हूँ। कल तो जैसा मैंने तुमको कहा है उसके अनुसार मैं पाण्डवों के छक्के छुड़ा ही दूँगा। लेकिन दुर्योधन, आज तुम्हारे वचनों को सुनकर मेरे अंग ढीले पड़ गये हैं और मेरे युद्ध का सारा रस सूख गया है।” भीष्म ने कहा।

“पितामह, युद्ध का रस तो पहले मेरा सूखेगा उसके बाद आपका। आपने तो कुहराज्य को जीवन दिया है। उसपर तो मेरे जैसे कितने ही आते हैं और कितने ही चले जाते हैं। लेकिन आप उससे से हट थोड़े ही सकते हैं?”

“आजतक ऐसा था। अब ऐसा नहीं है। मुझे अपना

गदा-युद्ध

“क्या यही तालाब है ?” युधिष्ठिर ने पूछा ।

“हाँ, यही । इसीको लोग द्वैतवन का तालाब कहते हैं ।”
सहदेव बोला ।

“इन लोगों को कैसे मालूम हुआ कि दुर्योधन इसमें है ?”
युधिष्ठिर बोले

“ये शिकारी लोग कहते थे कि हम तालाब के किनारे कपड़े धो रहे थे तब उस किनारे पर खड़े हुए तीन आदमी पानी के अन्दर किसीसे बातें कर रहे थे । उसपर से हमें मालूम हुआ कि दुर्योधन तालाब में घुसा हुआ है ।” भीम ने कहा ।

“यह ठीक है । किनारे पर खड़े हुए तीन आदमियों में से एक तो अश्वत्थामा ही होगा ।” अर्जुन ने कहा ।

“एक अश्वत्थामा, दूसरा कृपाचार्य, तीसरा कृतवर्मा । ये ही तीन आदमी अभीतक जिन्दा हैं और चौथा दुर्योधन ।” युधिष्ठिर ने कहा ।

“तो चलो, अब हम किसी तरह दुर्योधन को बाहर निकालें ।”
भीम बोला ।

“दुर्योधन, पापी दुर्योधन, तालाब में क्यों घुसकर बैठा है ?”

युधिष्ठिर ने पुकारा । “इतनी बड़ी सेना का संहार करके इस जरा-से तालाब में छिपकर बैठना तुम्हें शोभा नहीं देता । बाहर आओ, कौरवनाथ, और हमें हराकर राज्य करो । कुरु-वंश में कोई इस तरह से छिपकर बैठा हो ऐसा हमने नहीं सुना ।”

“युधिष्ठिर !” पानी के अन्दर से धीरे और गंभीर आवाज आई, “युधिष्ठिर ! तुम अपनी सहज धीरज को क्यों खो रहे हो ? हरेक आदमी को एक-न-एक दिन अनावश्यक रूप से बकने का दिन आता ही है । एक दिन मैं चिल्लाया करता था, उसी तरह आज तुम्हारा बकने का दिन आया है । तो तुम जितना चाहो बकवास करलो ।”

“ऐ अन्धे के लड़के ! कौन बक-बक कर रहा है ? तू या युधिष्ठिर ?” भीम जोर से चिल्लाया, “बकवास छोड़कर लड़ाई में आजा ।”

“भीमसेन, मैं राजपुत्र हूँ । जंगल के जानवरों के साथ बातें करने में मुझे जरा संकोच होता है ।” दुर्योधन ने ताना मारा ।

“जंगली जानवर तो वह अन्धा कौरवराज है । अगर सच्चे बाप का बेटा हो तो बाहर आजा ।” भीम ने कहा ।

“दुर्योधन, भीम ठीक कह रहा है । यह सारा युद्ध तेरा खड़ा किया हुआ है । कर्ण, शकुनि और दुःशासन सब पृथ्वी पर सो गये हैं; इसलिए तुमको छिपकर नहीं रहना चाहिए । तुम बाहर आओ और युद्ध में हमें हराकर सारी पृथ्वी पर आनन्द के साथ राज्य करो ।” युधिष्ठिर ने कहा ।

“युधिष्ठिर, पाण्डवों में तुम ही एक अकेले धर्म जाननेवाले हो, यह मैं जानता हूँ।”

“आज युधिष्ठिर धर्मात्मा हो गये क्यों ? और जुआ खेलते समय युधिष्ठिर धार्मिक नहीं थे ?” भीम बोला।

“तुम उसको बोलने तो दो।” युधिष्ठिर ने भीमसेन को रोका
“दुर्योधन अब बोल; मैं सुन रहा हूँ।”

“युधिष्ठिर, मैं अब बहुत थक गया हूँ; हताश होगया हूँ। मेरा रथ और घोड़े सब नष्ट होगये हैं। मैं शस्त्र-रहित हूँ। जिरह और बख्तर कुछ भी नहीं रहा। इस तरह से निःशस्त्र होकर मैं तुम्हारे साथ कैसे लड़ सकता हूँ। इसीलिए मैं यहाँ आकर छिपा हूँ और अपना मौक़ा देख रहा हूँ।” दुर्योधन बोला।

“दुर्योधन, तेरी बातें बिल्कुल ठीक हैं। लेकिन तू बाहर आजा। हम तुमको रथ और कवच देगे, बख्तर देगे, शस्त्र भी देगे और तब तुम्हारे साथ युद्ध करेंगे। हम सब लोग युद्ध-शास्त्र के नियमों से परिचित हैं। हम लोग तुम्हें अधर्म से नहीं मारेंगे।” युधिष्ठिर बोले।

“तब तो फिर मैं यह बाहर आया।”

ऐसा कहकर दुर्योधन—पहाड़ जैसा दुर्योधन पानी के अन्दर से बाहर आया और हाथ में गदा लेकर उनके सामने खड़ा हो गया।

“ले यह कवच।” युधिष्ठिर बोले और उसको एक कवच दिया।

“युधिष्ठिर, आप लोग तो बहुत हैं और मैं अकेला हूँ। मेरे साथी तो सब मर गये हैं। आप सब लोगों से मैं अकेला कैसे लड़ सकता हूँ ?” दुर्योधन बोला।

“दुर्योधन, तुम्हारी बात बिल्कुल ठीक है। अगर तुम युद्ध ही करना चाहते हो तो हम पाँचों पाण्डव सब एक-एक करके तुम्हारे साथ लड़ेंगे और हममें से किसी एक की हार सबकी हार समझी जायगी।” युधिष्ठिर ने कहा।

“यही सच्चा धर्म-युद्ध है। मुझे यह बात मंजूर है।” दुर्योधन बोला।

“तुम्हें क्यों न मंजूर होगा ?” श्रीकृष्ण से न रहा गया। तुमने ऐसे ही तो धर्म-युद्ध किये हैं इसलिए यह क्यों न मंजूर होगा ? अकेले अभिमन्यु को छः-छः महारथियों ने मिलकर मारा था उस समय यह धर्म-युद्ध कहाँ गया था ? युधिष्ठिर तो भोले हैं, इसीलिए तुमको उन्होंने ही करदी। लेकिन इसके परिणाम पर विचार करनेवाले दूसरे भी हैं।”

“मेरी समझ से तो पाण्डवों के अग्रणी युधिष्ठिर ही हैं। मैं आप लोगों से गदा-युद्ध करना चाहता हूँ, इसलिए आपमें से जो कोई गदा-युद्ध करने की इच्छा रखता हो वह मेरे सामने आ जाय।” दुर्योधन बोला।

“तुम्हारे साथ दूसरा और कौन गदा-युद्ध कर सकता है ?” भीम ने आगे आकर कहा, हम दोनों जन्म के मित्र रहे हैं; हम रात को सोने के पहले एक-दूसरे को रोज याद कर लिया करते हैं। उसमें भी द्रौपदी ने हमारी मित्रता को क्यादा बढ़ा दिया है। इसका तो फिर पूछना ही क्या ? एक ही बलराम के हम दोनों शिष्य भी

है। दुर्योधन। आओ, तुम्हारे साथ मैं गदा-युद्ध करने को तैयार हूँ।” भीम ने ललकारा।

× × × ×

“भीम और दुर्योधन का गदा युद्ध शुरू हुआ। भीम की ताकत और दुर्योधन की चपलता; दोनों एक-से-एक बढ़कर थे। फिर भी दुर्योधन बढ़कर था। सब पाण्डव इस गदा-युद्ध के प्रेक्षक थे। गुरु बलराम भी योगायोग से वहाँ आगये थे, इसलिए वह भी अपने दोनों शिष्यों के गदा-युद्ध को देखने के लिए रुक गये। कभी भीम गिरता तो कभी दुर्योधन। कोई एक-दूसरे से हारे ऐसा न था। इसलिए श्रीकृष्ण को चिन्ता हुई।

“अर्जुन।” एक कोने में अर्जुन को लेजाकर श्रीकृष्ण ने कहा।” इस युद्ध में भीम दुर्योधन से जीते यह मुश्किल मालूम पड़ता है। किसी भी एक की हार सबकी ही हार होगी ऐसा कहकर युधिष्ठिर ने भारी भूल की है।”

“हाँ, यह तो मैं भी समझता हूँ। देखिए न, दुर्योधन भीम के दाव को तो बचा लेता है और भीम के दाव में आता ही नहीं।” अर्जुन बोला।

“अर्जुन, मुझे तो एक बात सूझती है।”

“कौनसी ?”

“भीम अगर दुर्योधन की जाँघ में गदा मारे तो दुर्योधन गिर जायगा।” श्रीकृष्ण ने कहा

“यह तो भीम जानता है।”

“जानता तो है, लेकिन इस समय भूल गया मालूम होता है।”

“तो उसको याद दिलाऊँ ? लेकिन यह अधर्म युद्ध नहीं होगा ?” अर्जुन ने शंका की।

“यह कैसा युद्ध माना जायगा, यह बाद में देख लेगे। एकबार दुर्योधन को गिरने दो। अर्जुन, तू ताल ठोंक तो शायद भीम को याद आजायगी।”

अर्जुन ने अपनी दाईं जाँघ पर ताल ठोंकी कि भीम समझ गया और दुर्योधन के जाँघ पर इतनी जोर से गदा मारी कि दुर्योधन एक ही क्षण में धरती पर गिर पड़ा और उसका पैर एकदम टूट गया।

इस ओर पाण्डव आनंद में आगये और उन्होंने बड़े जोरों से हर्षनाद किया।

लेकिन बलराम से यह सहन नहीं होसका।

“अरे ओ कृष्ण, इस भीम ने दुर्योधन की जाँघ में गदा मारी, यह अधर्म किया है। मैं तो गदायुद्ध का आचार्य हूँ। मेरे देखते-देखते ऐसा अधर्म हो, यह मुझसे कैसे देखा जायगा ?” इतना कहकर बलराम ने अपना हल भीम को मारने के लिए उठाया।

लेकिन श्रीकृष्ण तुरन्त ही बीच में पड़ गये, “भाईसाहब, भीम ने अधर्म किया है, इसमें कोई शंका नहीं, लेकिन दुर्योधन के अधर्म की तो सीमा ही न थी। और दूसरे, भीम ने दुर्योधन की जाँघ को तोड़ने की प्रतिज्ञा की थी, इसपर भी तो आपको ध्यान देना चाहिए। भीम का अधर्म तो है ही, लेकिन क्षमा के योग्य है।”

श्रीकृष्ण का कहना वलराम को अच्छा नहीं लगा, इसलिए गुस्से में आकर वह वहाँसे चलते बने।

पाण्डव भी दुर्योधन को तालाब के किनारे तड़पते हुए छोड़कर रवाना हुए।

वेचारा कौरवराज कौवों और चीलों को उड़ाते हुए वहाँ अपनी अन्तिम साँसें लेता पड़ा रहा।

इतने में दूर से अश्वत्थामा के रथ की आवाज़ सुनाई देने लगी।

जीवन की अन्तिम घड़ी

“कौन है, अश्वत्थामा ?” .

“जी महाराज !”

“तुम आगये ? कुछ हुआ क्या ?”

“कुछ क्यों, सब कुछ होगया । और सब कुछ से भी कुछ ज्यादा ही हुआ ।” अश्वत्थामा सन्तोष से बोला ।

“पांचालों को मारा ?”

“सब पांचालों को । धृष्टद्युम्न को तो पलंग पर सोते मे ही खत्म कर दिया । पांचालों को तो चुन-चुनकर मारा और साथ ही . . . ।”

“और साथ ही क्या ?”

“और साथ ही पांचाली के पाँचों पुत्रों को भी खत्म कर दिया ।” अश्वत्थामा ने बात पूरी की ।

दुर्योधन ने मुँह मोड़कर कहा, “अरेरे ! गुरुपुत्र तुमने बहुत बुरा किया ।”

“मुझे तो द्रुपद का नाम पृथ्वी पर से मिटा देना था ।” अश्वत्थामा बोला ।

“उन बेचारों ने हम लोगों का क्या बिगाड़ा था ?”

“जितना अभिमन्यु और घटोत्कच ने बिगाड़ा था उससे कुछ कम नहीं।” अश्वत्थामा बोला।

“वे अगर जिन्दा रहते तो किसी दिन हमें पिण्ड देते।” दुर्योधन लाचारी से बोला।

“आपको पिण्ड देते यह बात तो ठीक, लेकिन द्रुपद को भी तो देते न ?” अश्वत्थामा चिढ़ गया।

“ठीक, तो जो कुछ हुआ वह अच्छा ही हुआ। आज सब लोग मृत्यु के मार्ग पर चल निकले हैं, इसमें कौन पीछे रहेगा यह कहा नहीं जा सकता।” दुर्योधन बोला, “अश्वत्थामा। मेरी पीड़ा बढ़ती जा रही है। अब मैं चला ही समझो। सुबह होने को है। अगर पाण्डवों को मालूम होजाय तो तुम्हारा पीछा किये बगैर वे नहीं रहेंगे।”

“महाराज, मेरी चिन्ता न कीजिए। आपका अन्त समय निश्चिन्त और सुख-रूप हो, यही मेरी तीव्र इच्छा है।”

“मेरा अवसान ? आजतक कितने ही अवसानों को मैंने अनुभव कर लिया और उन सब अवसानों का निष्कर्ष आज यह अन्तिम अवसान है। अश्वत्थामा, पांचाल मारे गये इसलिए हृदय की आग कुछ तो शान्त हुई है। अब मुझे जरा बिठला दो तो मैं इस कुरुक्षेत्र के मैदान में जो अठारह अक्षौहिणी सेना सोई हुई है उसपर एक अन्तिम नजर डाल लूँ।” दुर्योधन बोला।

“महाराज, यह कुरुक्षेत्र नहीं, यह तो समन्त पंचक है। कहे तो आपको उठाकर कुरुक्षेत्र में ले चलूँ।” अश्वत्थामा ने कहा।

“इतना समय दुर्योधन के खाते में जमा होगा ऐसा दिखाई नहीं देता। कर्ण और शकुनि मुझे बुला रहे हैं।” दुर्योधन ने ऊपर आकाश की ओर देखकर कहा।

“महाराज, मुझे और कुछ कहना है ?”

“कहने को तो बहुत है अश्वत्थामा ! कह सकूँ तो इस हृदय का भार कुछ हलका होजाय। लेकिन कह नहीं सकता।”

“जितना कह सकते हों, उतना ही कहिए महाराज !”

“अश्वत्थामा, हृदय के होंठ बन्द होते जा रहे हैं। कैसे कहूँ ? गुरुपुत्र, यह सियार मेरा हाथ चाट रहा है, इसे ज़रा दूर तो भगा दो।” दुर्योधन ने कहा।

“लीनिए महाराज !”

“अश्वत्थामा, यह सियार ही तुम्हें कहेगा कि आज कुरुराज का हाथ चाटने की हिम्मत इसको कहाँसे आ गई ? यह मेरा हाथ। इसी हाथ से भीम को मैंने लड्डू खिलाये थे, इसी हाथ से भानुमती का पाणिग्रहण किया था, इसी हाथ से भरी सभा में जाँघ ठोककर द्रौपदी को बुलाया था, इसी हाथ से गांधारी का चरण स्पर्श किया था, भानुमति से अन्तिम बिदा लेते समय इसी हाथ से उसकी आंखों से आंसू पोंछे थे, और आज इसी हाथ को सियार चाटते हैं। यही मेरी जीवन-कथा का सार, और यही मनुष्य-मात्र की जीवन-कथा का सार है।” दुर्योधन ने जैसे-तैसे कह डाला।

“आप इस समय खेद न करें। मन को प्रसन्न रखिए।” अश्वत्थामा आश्वासन देने लगा।

“अश्वत्थामा, मैं खेद नहीं करता... ”

“माता गांधारी को कुछ कहलाना है ?”

“गांधारी को ? हाँ ।”

“क्या कहना है ?”

“गांधारी से कहना कि पाण्डवों के पक्ष में ही धर्म था इसी-
से भीम ने मेरी जाँघ में गढ़ा मारी ।”

“यह तो वह जान ही लेंगी ।”

“भले ही जानलें, लेकिन मेरी ओर से भी तो जानलें !”

“आपका अंतिम नमस्कार कहूँ ?”

“गांधारी को नहीं । अन्तिम प्रणाम तो धृतराष्ट्र को । इस
समाचार से उनका हृदय फट जायगा । और ऐसे हृदय फटे
बिना मनुष्य का और चारा ही क्या है ?” दुर्योधन बोला ।

“महाराज को आपका अंतिम प्रणाम कहूँगा और आपकी
अंतिम कथा भी कहूँगा ।”

“यह कथा मत कहना । और अगर तुम सब कथा कहो भी
तो, भीम ने मुझे अधर्म से मारा है, यह मत कहना । अगर यह भी
कहदो, तो यह मत कहना कि भीम ने मेरे गिर जाने पर मेरे सिर
में लात मारी थी । यह तो विलकुल ही मत कहना । तुम्हें मेरी
कसम है ।”

“क्यों नहीं कहूँ ? सच्ची बातें क्यों न कहूँ ?”

“तू धृतराष्ट्र से कहेगा तो माता गांधारी भी जान जायगी ।”

“भले ही जान जायँ ।”

“और गांधारी जान जायेंगी तो क्या होगा, तुम्हें खबर है ? गांधारी ने तो अपने लाडले पुत्र दुर्योधन का भी धर्मबुद्धि से त्याग ही चाहा है। उस गांधारी के कान पर अगर यह बात आ गई कि भीम ने और श्रीकृष्ण ने मुझे मारने में अधर्म किया है तब तो फिर उनको श्राप ही दे बैठेगी।” दुर्योधन बोला।

“भले ही दे दे। गांधारी के श्राप से भले ही वे दोनों मर जायें न ?”

“भीम को और उसी तरह श्रीकृष्ण को ऐसी सरल मौत प्राप्त हो, ऐसी मेरी इच्छा नहीं। अश्वत्थामा, एक बात फिर मेरे मन में उठती है इसलिए वह मैं कह देता हूँ। इन पांडवों ने धर्म का ढोल पीट-पीटकर सारे जगन् को धोखा दिया है और मुझे अधर्मी कहकर बदनाम किया है।” दुर्योधन बोला।

“हाँ, गुरु भी ऐसा ही कहा करते थे, भीष्म भी ऐसा ही कहते थे, और विदुर तो दूसरी बात ही नहीं करते थे।”

“इन पांडवों के धर्म की पोल आज मुझे स्पष्ट मालूम होती है।”

“आज तक नहीं दिखाई दिया था क्या ?”

“शुरु से ही दिखाई देता है, लेकिन हृदय में समझी हुई बात को मैं शब्दों में उतार नहीं सकता था। मेरा आचरण तो शुरु से ही अधर्ममय था, इसमें मुझे कभी भी शंका न थी; और मैंने किसी भी दिन धर्मात्मा होने का दावा भी नहीं किया।”

“आप अधर्मी ?” अश्वत्थामा बोला।

“अश्वत्थामा, यह विवेक का समय नहीं है। यह तो अब

हृदय को शांत करने का समय है। मैं खुद ही कहता हूँ कि मैं अधर्मी हूँ। यह मत मानना कि मैं धर्म-अधर्म को बुद्धि से परख नहीं सकता। धर्म-अधर्म का विवेक मैं बराबर रख सकता हूँ, लेकिन जब आचरण का मौका आता है तब न जाने क्यों मैं अधर्म-बुद्धि के अनुसार ही चलता था और अभी भी चलता रहूँगा।” दुर्योधन बोला।

“देखिए आपकी सांस बढ़ती जाती है।”

“जीवन की ये अन्तिम वाते हैं अश्वत्थामा, इसलिए करलेने दें। मैं तो अधर्म से जीया हूँ। भीम को जहर खिलाया वहाँ भी अधर्म था; पाण्डवों को लाख के महल में जलवाया वहाँ भी अधर्म था; जूए में जीता वहाँ भी अधर्म, और अन्त में तूने इन पांचालों का अन्त किया यहाँ भी अधर्म ही था। पाण्डवों को नष्ट करने में मैंने धर्म-अधर्म का विचार ही नहीं किया।”

“महाराज, धीरे से बोलिए। आपकी साँस बढ़ती जाती है।”

“लेकिन अश्वत्थामा, पाण्डव तो धर्म, धर्म और धर्म की ही बातें करते हैं! युधिष्ठिर तो कहलाते हैं धर्म की मूर्ति। भीम के लिए कहते हैं कि वह तो युधिष्ठिर की आज्ञा के अनुसार ही चलता है। और श्रीकृष्ण तो धर्म का उत्पत्ति-स्थान ही माने जाते हैं। इन सारी धर्म की पूछड़ियों ने युद्ध में धर्म का किस प्रकार पालन किया यह तुम जानते ही हो। भीष्म को शिखंडी से मरवाया। यह धर्म था न? गुरु द्रोण जब पूछते हैं तब धर्ममूर्ति युधिष्ठिर खुद झूठ बोले, वह धर्म ही था न? जयद्रथ को जिस

प्रकार मारा वह धर्म था ? मेरे प्रिय कर्ण के रथ का पहिया पृथ्वी निगल रही थी उस समय उसके ऊपर प्रहार किया, वह धर्म था ? भीम ने मेरी जांघ में गदा मारी, वह भी धर्म था न ? ” दुर्योधन की साँस ज्यादा बढ़ने लगी ।

“अब आप बोलना बन्द कर दें । धर्म-अधर्म का जो कुछ भी होना होगा होजायगा ।”

“नहीं, मुझे अब देरी नहीं है । मेरे जीवन में तो अधर्म था ही, और वह भी सरेआम था । लेकिन इन पांडवों का तो धर्म का ढोंग था, यह आज मुझे स्पष्ट समझ में आ रहा है ।” दुर्योधन बोला ।

“और उस श्रीकृष्ण का ?”

“श्रीकृष्ण को मैं बराबर पहचान नहीं सका । या तो वह बड़ा भारी पाखंडी और धूर्त है और या वह धर्म और अधर्म इन दोनों से परे ऐसा कोई महान् योगी है । लेकिन पांडव तो पाखंडी है, यह तू खुद पांडवों की सभा में ही प्रकट करना ।”

“महाराज, आप जरा शांत होजाइए ।”

“मैं शान्त हूँ । दूसरों को धोखा दिये बगैर जैसा मैं था वैसा ही दिखाने का जीवनभर मैंने प्रयत्न किया है, और इसीसे मुझे शांति है । पांडवों ने धर्म का ढोंग करके लोगों में प्रतिष्ठा प्राप्त की और आज कौरवों का साम्राज्य प्राप्त करेंगे । लेकिन गुरु-पुत्र, मनुष्य-मात्र के हृदय में परमेश्वर ने धर्म और अधर्म को मापने का जो विचित्र यंत्र रक्खा है उस यंत्र की बताई हुई बात

कभी झूठी नहीं होती। संसार में अगर ईश्वर जैसी कोई वस्तु होगी, तो याद रखना अश्वत्थामा, मैं तो आज क्षत्रियों के बिस्तर पर सोकर स्वर्ग में जाता हूँ, लेकिन यह सनातन ब्रह्मचारिणी पृथ्वी के पति पांडव भी अंत में मेरी ही दशा को प्राप्त होंगे।” दुर्योधन ने अपने अंतिम विचार कहे।

“महाराज, अब तो हृद होरही है। आप बोलना बन्द करे।”

“तुम सब लोग कहते हो कि यह अठारह अक्षौहिणी सेना पृथ्वी पर सोई हुई है वह मेरे कारण हुई है। यह तुम सब लोगों की भूल है। ये सब लोकमानस की कल्पना मात्र है। कौरव-कुल तो विनाश के लिए पककर तैयार ही था, मैंने आकर उसको स्पर्श कर दिया और वह ढह पड़ा। ये सारे क्षत्रिय मृत्यु के जबड़े में ही थे, मैंने उनको अनुकूल भूमि तैयार करदी बस इतना ही।” दुर्योधन बोला।

“महाराज, अब अधिक बोलेंगे तो मैं चला जाऊँगा।”

“अच्छा, अब मैं नहीं बोलूँगा। मेरे और पांडवों के जीवन का यह सार तुम श्रीकृष्ण के पास रखना, यही मेरे जीवन की अंतिम इच्छा है।” दुर्योधन जरा शांत हुआ।

“श्रीकृष्ण से जब शांति में मिलूँगा तब यह जरूर कहूँगा। और कुछ?”

“कहने को तो बहुत-सी बातें हैं। लेकिन हृदय के ताले जब हम चाहे तभी थोड़े ही उघड़ सकते हैं।” दुर्योधन बोला।

“आपका सिर नीचा है, जरा उसको ऊँचा करदूँ?”

“इस समय तो ऊँचा-नीचा सब समान है।”

“महाराज ! महाराज !”

दुर्योधन ने आँखें खोलीं।

“महाराज ?”

दुर्योधन ने आँखें मीचलीं।

धृतराष्ट्र का पुत्र, कौरव-कुल का सिरताज, पांडवों का कट्टर शत्रु, ग्यारह अक्षौहिणी सेना का मालिक, बलराम का प्रिय शिष्य, देवी भानुमति के हृदय का हार, धर्म-अधर्म की तराजुयें परमेश्वर ने जगत् के किस कोने में जमा रखी हैं इसकी खोज करने के लिए ईश्वर के धाम में पहुँचा और वहाँ पाण्डवों की राह देखने लगा।

अश्वत्थामा ने दुर्योधन के शव पर शोक के आँसुओं की दो-चार बूँदें डालीं न डालीं कि इतने में रथ के पहिये की आवाज सुनाई दी। इस कारण उस शव को वैसे-का-वैसे ही छोड़कर वह वहाँसे अपनी जान लेकर भागा।



लोक साहित्य माला

‘सस्ता साहित्य मण्डल’ की स्थापना इस उद्देश्य को लेकर हुई थी कि जन साधारण को ऊँचा उठानेवाला साहित्य सस्ते-से-सस्ते मूल्य में सुलभ कर दिया जाय। हम नहीं कह सकते कि ‘मण्डल’ इस उद्देश्य में कहाँ तक सफल हुआ है, लेकिन इतना निश्चित है कि उसने अपने उद्देश्य की पूर्ति की ओर नेक नीयती से बढ़ते रहने की कोशिश की है और हिन्दी में राष्ट्रनिर्माणकारी और जन-साधारण के लिए उपयोगी साहित्य देने में उसने अपना खास स्थान बना लिया है। लेकिन हमको अपने इतने से कार्य से संतोष नहीं है। अभी तक ‘मण्डल’ से, कुछ अपवादों छोड़कर, ऐसा साहित्य नहीं निकला जो बिल्कुल ‘जन-साधारण का साहित्य’—लोक साहित्य कहा जा सके। अभी तक आमतौर पर मध्यम श्रेणी के लोगो को सामने रखकर ‘मण्डल’ का प्रकाशन कार्य होता रहा है लेकिन अब ऐसा समय आगया है कि हमें अपनी गति और दिशा बदलनी चाहिए और जनता का और जनता के लिए साहित्य प्रकाशित करने का खास तौर से आयोजन करना चाहिए।

उपरोक्त इसी विचार को सामने रखकर ‘मण्डल’ से हम ‘लोक साहित्य माला’ नाम की एक पुस्तक माला प्रकाशित करने की तजवीज कर रहे हैं। इस माला में डबल क्राउन सोलह पेजी आकार की दो-ढाई सौ पृष्ठों की लगभग दो सौ पुस्तकें देने का हमारा विचार है। पुस्तकें साधारणतः जन-साधारण की समझ में आने लायक सरल भाषा में, अपने विषयों के सुयोग्य विद्वानों और नामी-नामी लेखकों-द्वारा लिखाई जायेंगी। पुस्तकों के विषयों में जनसाधारण से सम्बन्ध रखनेवाले तमाम विषय—

जैसे ग्राम उद्योग, ग्राम-संगठन, पशुपालन, सफाई, सामाजिक बुराईयाँ, विज्ञान, साहित्य, अर्थशास्त्र, राजनैतिक, सामान्य जानकारी देशभक्ती की कहानियाँ, महाभारत-रामायण की कहानियाँ, चरित्रवल बढ़ानेवाली कहानियाँ खेती, वागवानी, आदि का समावेश होगा। संक्षेप में हमारा इरादा यह है कि हम लगभग दो सौ पुस्तकों की एक ऐसी छोटी-सी ऐसी लाइब्रेरी बना दें, जो साधारण पढ़े-लिखे लोगों के अन्दर आजकल के सारे विषयों को तथा उनको ऊँचा उठानेवाले युग परिवर्तनकारी विचारों को सरल-से-सरल भाषा में रख दें और उसके बाद उन्हें फिर किसी विषय की खोज में—उसका ज्ञान प्राप्त करने के लिए—कहीं बाहर न जाना पड़े।

ऊपर लिखे अनुसार लगभग दो-ढाई सौ पृष्ठों की पुस्तक माला की पुस्तकों का दाम हम सस्ते-से-सस्ता रखना चाहते हैं। आम तौर पर हिन्दी में उतने पृष्ठों की पुस्तक का मूल्य १) या १½) २० रखा जाता है लेकिन हम इस माला की पुस्तकों का दाम आठ आना रखना चाहते हैं। कागज छपाई आदि बहुत बढ़िया होगी।

पहले पहल हम निम्नलिखित पाँच पुस्तकों इस माला में निकालने का आयोजन कर रहे हैं —

१. हमारे गाँवों की कहानी [स्वर्गीय रामदास गौड़]
२. महाभारत के पात्र—१ [आचार्य नृसिंहप्रसाद कालिप्रसाद भट]
३. लोक-जीवन [आचार्य काका कालेलकर]
४. संतवाणी [वियोगी हरि]
५. हमारी नागरिक जिम्मेदारी [कृष्णचन्द्र विद्यालंकार]

सस्ता साहित्य मंडल की 'सर्वोदय साहित्य माला' के प्रकाशन

१—दिव्य-जीवन	॥३॥	१९—कर्मयोग	॥३॥
२—जीवन-साहित्य	१॥॥	२०—कलवार की करतूत	॥३॥
३—तामिलवेद	॥॥॥	२१—व्यावहारिक सभ्यता	॥॥
४—शैतान की लकड़ी अर्थात् भारत में व्यसन और व्यभिचार ॥॥३॥		२२—अंधेरे में उजाला	॥॥
५—सामाजिक कुरीतियाँ (जन्त : अप्राप्य)	॥॥॥	२३—स्वामीजी का बलिदान (अप्राप्य)	॥१॥
६—भारत के खी-रत्न (तीन भाग) ३)		२४—हमारे जमाने की गुलामी (जन्त : अप्राप्य)	॥॥
७—अनांखा (विकटर ह्यूगो) १॥३॥		२५—खो और पुरुष	॥॥
८—ब्रह्मचर्य-विज्ञान	॥॥३॥	२६—घरों को सफाई	॥३॥
९—यूरोप का इतिहास	२॥	२७—क्या करे ? (दो भाग) १॥३॥	
१०—समाज-विज्ञान	१॥॥	२८—हाथ की कताई-बुनाई (अप्राप्य)	॥३॥
११—खहर का सम्पत्ति-शास्त्र ॥॥३॥		२९—आत्मोपदेश	॥॥
१२—गोरों का प्रभुत्व	॥॥३॥	३०—यथार्थ आदर्श जीवन (अप्राप्य)	॥१॥
१३—चीन की आवाज(अप्राप्य)॥१॥		३१—जब अंग्रेज नहीं आये थे—॥॥	
१४—दक्षिण अफ्रिका का सत्याग्रह १॥॥		३२—गंगा गोविन्दसिंह (अप्राप्य)	॥३॥
१५—विजयी बारडोलो	२॥	३३—श्रीरामचरित्र	१॥॥
१६—अनीति की राह पर	॥३॥		
१७—सीता की अग्नि-परीक्षा ॥१॥			
१८—कन्या-शिक्षा	॥॥		

३४—आश्रम-हरिणी	१)	५४—छी-समस्या	१॥॥
३५—हिन्दी-मराठी-कोष	२)	५५—विदेशी कपड़े का	
३६—स्वाधीनता के सिद्धान्त	॥	मुक़ाबिला	॥२)
३७—महान् मानृत्व की ओर	॥३)	५६—चित्रपट	॥३)
३८—शिवाजी की योग्यता	॥३)	५७—राष्ट्रवाणी (अप्राप्य)	॥३)
३९—तरंगित हृदय	॥	५८—इरलैण्ड में महात्माजी	१)
४०—नरमेघ	१॥॥	५९—रोटी का सवाल	१)
४१—दुखी दुनिया	॥२)	६०—दैवी सम्पद्	॥२)
४२—जिन्दा लाश	॥	६१—जीवन-सूत्र	॥॥
४३—आत्म-कथा (गांधीजी)	१॥॥	६२—हमारा कलक	॥३)
४४—जब अग्रज आये(जन्त)	१॥३)	६३—बुद्धबुद्ध	॥॥
४५—जीवन-विकास	१॥ १॥॥	६४—सर्व या सहयोग ?	१॥॥
४६—किसानों का बिगुल(जन्त)	३)	६५—गांधी-विचार-दोहन	॥॥
४७—फाँसी !	॥३)	६६—एशिया की क्रान्ति	
४८—अनासक्तियोग तथा गोता-		(जन्त)	१॥॥
बोध (श्लोक-सहित)	॥३)	६७—हमारे राष्ट्र-निर्माता	२॥॥
अनासक्तियोग	३)	६८—स्वतंत्रता की ओर—	१॥॥
गीताबोध	३॥॥	६९—आगे बढ़ो !	॥॥
४९—स्वर्ण-विहान (जन्त)	॥३)	७०—बुद्ध-वाणी	॥३)
५०—मराठों का उत्थान-पतन	२॥॥	७१—कांग्रेस का इतिहास	२॥॥
५१—भाई के पत्र	१॥॥ २)	७२—हमारे राष्ट्रपति	१)
५२—स्वगत	॥३)	७३—मेरी कहानी (ज० नेहरू)	४)
५३—युग-धर्म (जन्त :		७४—विश्व-इतिहास की	
- अप्राप्य)	१३)	मलक (ज० नेहरू)	८)

७५—हमारे किसानों का सवाल ।।	नया शासन विधान (फेड-	
७६—नया शासन विधान	रेशन)	।।।)
(प्रांतीय स्वराज्य)	विनाश या इलाज ?	।।)
७७ (१) गाँवों की कहानी ।।)	राजनीति की भूमिका	।।)
आगे प्रकाशित होने वाले ग्रन्थ	महाभारत के पात्र-१	।।)
गीता-मन्थन १।।)	संतवाणी	।।)
गांधीवाद : समाजवाद १)	जबसे अंग्रेज आये	।।)

सस्ता साहित्य मण्डल, नया बाज़ार, दिल्ली

‘सस्ता साहित्य मण्डल’ : एव नजर में

: १ :

सस्ता साहित्य मंडल सन् १८६० के ‘सोसाइटीज रजिस्ट्रेशन एक्ट’ के अनुसार एक रजिस्टर्ड संस्था है।

: २ :

हिन्दी में उच्च कोटि का जीवन निर्माण करनेवाला राष्ट्रीय साहित्य सस्ते मूल्य में प्रकाशित करने के उद्देश से सन् १९२५ में सर्वश्री जमनालाल बजाज, घनश्यामदास बिडला, हरिभाऊ उपाध्याय, महावीरप्रसाद पोद्दार, जीतमल लूणिया आदि सज्जनो ने इसकी स्थापना की।

: ३ :

मण्डल से अबतक ७८ पुस्तकें प्रकाशित हो चुकी हैं; जिसमें लगभग आधी के दो से लगातार सात संस्करण तक हो चुके हैं।

: ४ :

महात्मा गांधी, पण्डित जवाहरलाल नेहरू और च० राजगोपालाचार्य जैसे महान् नेता, टाल्स्टाय, विक्टर ह्यूगो, मोटले, क्रोपाटकिन, थॉमस केम्पिस, स्वेट मार्डन, टिरेन्स मैक्स्वनी जैसे पाश्चात्य विद्वान् और विचारको तथा काका कालेलकर, किशोरलाल मशरुवाला, स्व० रामदास गोड़, हरिभाऊ उपाध्याय, वामन मल्हार जोशी, वियोगी हरि जैसे भारतीय साहित्य के प्रसिद्ध विद्वानों की महान् रचनायें मण्डल से प्रकाशित हुई हैं।

: ५ :

मण्डल के संचालक-मंडल में भारतवर्ष के निम्नलिखित सुप्रसिद्ध लोकनेता, व्यवसायी, साहित्यसेवी और कार्यकर्ता हैं—

श्री घनश्यामदास बिडला, अध्यक्ष दिल्ली।

श्री बाबू राजेन्द्रप्रसाद, पटना : श्री जमनालाल बजाज, वर्धा

श्री काका कालेलकर, वर्धा : श्री हरिभाऊ उपाध्याय, अजमेर

श्री महावीरप्रसाद पोद्दार, गोरखपुर : श्री जीतमल लूणिया, अजमेर

श्री आर्तण्ड उपाध्याय, मन्त्री, दिल्ली

